

Нобатгулы Режебов

«Халыпалар хем шәгиртлер»
(Комедия)

Ашгабат – 2010 й.

Гатнашянлар:

1. Кыят Кепбанович – нобатдакы режиссёр.
2. Эжеш Амановна – аялы, артист.
3. Хожа Гайып – артист.
4. Шейда – аялы, артист.
5. Огулла – артист.
6. Пайтык – артист.
7. Дөвлет – яш артист.
8. Узукжемал – адаглысы.
9. Гаммар – яш артист.
10. Керешме – айдымчы.
11. Гайлы ага – Керешмәнің атасы, вelayat боюнча күшт чемпионы.
12. Селим Хайдарович – драматург.

Яшлар 23-26, халыпа артистлер 45-47 яшларында

Биринжи перде

Биринжи гөрнүш

Перде овадан саз билен ачылар. Сагдан эгни уллакан сумкалы, эли чемедаллы Гаммар, солдан Керешме гелйэр. Дуйдансыз душушыкдан яңа икисем тисгинип гидйэр. Олар бирек-биреге голайлап, сахнаның ортасында бирек-биреге дикан бакяр.

Гаммар. Керешме...

Керешме. Гаммар... Вай, сен нәм ишлэп йөрсин?

Гаммар. Мен... мен сени гөзлэп гелдим, Керешме.

Олар бирек-бирегин гөзлерине гарап бендиван боляр. Сахнаның оңундан Дөвлет билен Узукжемал гелйэр. Олар Гаммар билен Керешмәни сынлаяр.

Дөвлет. Дөвүр, дөвүр кимин дөври! Шол ики новжуваның дөври!

Узук. Олар ышка сезевар болупдыр. Шу махал икижиги аршың-күрсүң арасында гайып йөрендир.

Дөвлет. Олар жадылы ышк дүнйәсинде! Гудрат дүнйәсинде! Нерессе өзүне гелерем велин бойнунда хамыдың, аркасында арабаның бардыгыны билип галар... Бай-бай овадан сөйүшйәрлер-овввв!

Узук (элжирейәр). Сен-ә шейдип сөйүшмәнем оңармадың?

Дөвлет. Мен сөйүшмәни оңармадыммы? Эйсе мениң алгыр назарымың алнында гамыш кимин галдырып дуран гыз кимди? Узук! Узукжемалым, мен сени еке бакышда бендиван эдип ташламанмыдым?!

Узук. Гой, гой! Үч йыл ызыма дүшүп, екеже гезек элимден тутубам билмедин...

Дөвлет (хонданбәри). Себәби мен өзүме белет-дә! Голундан тутдугым сакланып билжекми мен!...

Узук. Вай, вай, нерессе! (өйкүнйәр) Хер гезек душушыкда дерини еңиңе сүпүрип, «бай-бай би хованың ыссыдыгыны!» диердин.

Дөвлет. Узугым! Сениң шар гара гөзлериң, алнында дурмакда иш бар. Ашык-магшугы якып-яндырян шол аташ, шол ышк соң нирә ёк болуп гидйәкә?

Узук. Нирә ёк болуп гитсин! Сиз хәки магшугыңызы бейләңизе гечиреңизден соң гара гөзлере гарап гөйәңизми!

Дөвлет¹. Узукжемалым, тайяр бол, хәзир назарымы чархлап гаралув гөзлериңе середәймейәсми! (төверегине гараняр, ювашижа). Узукжемалым, екеже сапар огшайын-ла!

Узук. Оварра бол-а! Бар илки огшашманы бир өврен-дә!

Дөвлет. Узугым, огшашманы өзүң өвредәй-дә! Ёгсам Огулла Оррыевна ялы бирини репетитор тутарын вели...

Узук. Саңа репетитор тутдырын мен!

Дөвлет Узуга дикан бакяр. Сахна гелип, гөзлери Керешме билен Гаммара дүшен Огулла нәмедир бир зада бүдүрәп, энтирәп-тентирәп Дөвлет дагының янына гелйәр.

Огулла (ызына гараняр). Вай, хазан нәмә бүдүрәйдимкәм?

Дөвлет (чынаберимсиз оюн билен). Огулла Оррыевна, сен ышка-сөйгә бүдредиң!

1). Автор гөдегрәк гөрөн ериңизи айырмага, юмшатмага тайяр. Барыбир комедия азажык узын язылды.

Огулла. Сиз нәм ишләп дурсуңыз?

Узук (*йылгырар*). Биз сөйгини репетисия эдйәс.

Дөвлет. Ёк, биз ялңыш үстүнде ишлейәс.

Огулла (*Гаммар билен Керешмәни сынлап*). Хакыкы ашык-магшуклар экен! Бу махал икиси Алланың учмагындадыр!.. Бири-бирине мынасып яшлар экен! Яшлыгымы ятлайдым...

Дөвлет (*аамсырар*). Вай, Огулла еңне, сенем... сөйүшйәдинми?

Огулла. Вай, мен нәме адам дәлми?

Дөвлет. (*чынаберимсиз гахар билен*). Сен адаммы! Хей, сенденем адам бормы?! (*Огулла партлайжак боляр гахардан яңа*). Биз сени адамдан хас бейик гениал артистдир өйдйәрис!

Огулла. (*пагыш-пара эрейәр*). О ашык-магшугы танаяңызмы? Олар шу йылкы «Яңлан Диярымың!» еңжилери! Керешме Атаманова икинжи орун, Гаммар Губаев үчүнжи орун!

Дөвлет (*Узуга дегсини*). Икинжи орун гошмак үчүнжи орун, vessалам, айдым тамам!

Гаммар (*речитатив шекилде пышырдап айдым айдыр*).

А сен эдил дидән ялы овадан,
А сен эдил назарың дей жадылы.
Гүндизлерине награ дартып оянам,
Гижелерине самрап гезйән адыңы!
Керешме гыз, керешме,
Сачларың акар чешме.
Мени якып гойбердиң
Йылдырымлы гөречде!

А сен эдил сесиң ялы эйжежик,
Ховамың сен,

овазмың сен,

нурмуң сен?

Отдан алып, сува салып, кейп эдип,
Шамарың дей товланжырап дурсуң сен!

Чыра сөнийәр.

Икинжи гөрнүш.

Сахнаның сагындакы столуң башында Эҗеш, Шейда, Огулла, Узук, Керешме дагы отыр. Шовхунлы, гүйчли саз. Керешмеден баиға әхли аял артистлер агзының етиидигинден гүрлейәр, арасында җакҗаклап гүлүшийәр, ене гүрлейәр. Ортада гулагы гулаклыклы Пайтык, голларыны келеменледип зала гарап бир затлар диййәр. Төрден Дөвлет гелйәр. Ол сахнадакылары сынлап, җүбүсинден габыл телефоныны чыкарып, пулт ялы гөгә узадып дүвмесини баяр. Саз тапба кесилйәр. Аяллар җакҗаклашып гүлүшип гүрлейәр. Ол аяллара гарадып «пултуң» дүвмесини баяр. Олар тапба сесини кесйәр. Дөвлет

хайран галып ораторлык эдйән Пайтыгы сынлаяр. Асыл Пайтык геплемән, мимика билен геплейән ялы эдйән экен.

Дөвлет. Перилер-пейкерлер, хүйрлер-мелеклер ве шоңа меңзешлер, сиз нәмежик эдип отырсыңыз?

Шейда. Биз месавы гүрлешип отырыс...

Огулла. Биз өзара пикир алшып отырыс.

Дөвлет. Аперин, сизиң месавы сөхбетинизе! Эгер шу махал мен аял болан болсам, якамы йыртып, ичиге еди гезек түйкүрердим!

Огулла. Эгер эркек болан болсаң нәдердиң?

Хеммелер гүлүшйәр. Пурсатдан пейдаланып Керешме билен Гаммар огрын-огрын гөзлешйәрлер.

Дөвлет. Хах-хах-ха! Бир нол, сениң пейдаңа Огулла Оррыевна!

Пайтык голларыны келеменледип, ораторлык эдип дур. Дөвлет оңа гарадып «пулты» басяр. Пайтык херекетини тогтадыр.

Дөвлет. Пайтык кака, сен гениал Эфлатуның кешбине гирип, ораторлык эдип дурмуң?

Пайтык. Театр ыбадатхана. Театрың аймагы-да сахнада акыллы кеплемелидир. Мен пахыр акыллы геп тапман, амаклығымы ичимден айдып, ролума тайярлык гөрийән!

Дөвлет. Бех, Пайтык кака, сен бирхили артисте меңзәп баряң-ай. Сен шейдип-шейдип бирден артист болуп гидәйме.

Пайтык. Мен артист дәл-де киммишим?

Дөвлет. Мен сениң артист дәлдигиңи билиән, сенем инди өзүңиң кимдигиңи билсең, боланы!

Пайтык. Эй, Пекге Пелекгәевич, сен инди артист-де, мен артист дәлмишимми?

Огулла. Гоюң-айт, ибалы адамлар бизе артист дийип дашымыздан утаняр!

Пайтык Дөвлети сахнаның өңүне чекйәр.

Пайтык (юваш). Сен артист болсаң, Хажа кантуша агзыңа геленини сөгүп, гыгырып, уруп саг бол ал-да!

Дөвлет (горкяр). Ёк эд-ов! Хажа кантушың гахары гелсе, элини айлаяр!

Пайтык. (ювашжә). Пекгежик! Серет! *(гаты сесде)* Хажа кантуш, сен махлук, сен эшек, сен барыптан яранжаң! *(гулагына пышырдап сөгйәр)* Гулчулык заманы боланда мен сени сатын алып, гапымда талабан эдердим, *(дөшүнә гүлчүлдедип уряр).* соңам янып дуран зехиниң, талантың үчин мазарыңы гужаклап өмрүм өтйәнчә аглардым.

Хоҗаның илки гахары гелип юмруклары дүвүлйәр, ол дергазан, соңам юваш-ювашдан онуң йүзүнә самсык йылгырыш чайыляр.

Хожа. Хакыкы таланты танаяның үчин саг бол гардаш!

Дөвлет. (Пайтыга). Халал саңа!.. Хожа Гайыпович, башлык гелмежекми?

Огулла. Хожа, репетисия болгаймы-болмагай, Кыят Кепбанович гелгейми-гелмегей?

Пайтык. Хожажан, сагат нәче?

Хожа (ода дүшйәр). Мен билмен! Билмен! Барың Кыят Кепбаничден сораң! Мен хәки йөне бир режиссёрың асистенти!

Дөвлет. Пайтык кака, башлык ёк вагты сагады менден хем сорап билерсиң!

Пайтык. Ай, ёг-а? Догмажык сагат нәче?

Дөвлет (*сагадына середйәр*). Сагат... сагат... Ай, ёк агамжан, говусы мен саңа сагады айтмайын, сен оны хемме ерде айдып мени вежера эдер йөрерсиң!

Пайтык. Эй, пекге, Пайтык какаң ит гездирер, ат гездирер, гызыл-чызыла гөз гездирер, эмма геп гездирмез! Перилер, пейкерлер, сахыпкыранлар, сахыпжемаллар...

Дөвлет...ве шоңа меңзешлер...

Пайтык. Мен өлсөм өлейине уруп растымы айдайын!

Огулла. Бүтики яшлар...

Пайтык...көрзехинликде, наданлыкда, бисоватлыкда, түнтликде мешхур!

Огулла. Бизе партнер болуп ойнажак яшлар!

Дөвлет орта гечип, хер бир артисте тиңкесини дикип, халыпалара киная эдйәр.

Дөвлет...отуз йыл бәри яш артист адыны гөтерип, кырк йыл бәри Шасенемин, Гарыбың, Лейлинин, Межнуның ролуны ойнап, бедибатлары масгара эдишип йөрлер... Хожа Гайыпович ялы...

Хожа. Мен... Мен... мен кими масгара эдипдирин?

Дөвлет. Хай, Хожа кака, кеплеме! (*Хожаны геплетмейәр*).Гепледигиң чындырарсың!

Хожа. Айрыл-хов, кеплежек...

Дөвлет...онда илки кеплемәни өврөн-дә!

Хожа. Мен! (*гыгыряр*) Мен ялан сөзлежек!

Узук. Вай, пыгамбер яшыны яшап утанмаямың ялан сөзлемәге Хожа Гайыпович!

Хожа. Доганлар, маңа харамзада сөзине маныдаш сыпайырак сөз тапып берин-дә!

Дөвлет. Оны нәм этжек!

Хожа. Саңа дийип, сениң гөвнүңе дегжек!

Дөвлет. Вай, гөвнүме дегжегиң чын болса Дөвлет Хуммаев мениң шәгирдим дийәй!
(*Дөвлет айнап, Хожа чиңңерилип ойнаяр.*) Хожа кака, гахарымы гетирсең, мен саңа халыпам диерин!

Хожа. (*яңагыны тутяр*). Маңа халыпам диениңден бирки шарпык урай!

Пайтык. Хезрети артистлер, богемалар, бомондлар! Бизин топарымыз хер йылда азындан ики комедия гойяр. Велаят бизе комиклер дийип буйсаняр. Эмма бу сапаркы гойжак болян комедиямыз говшак.

Пайтык. Комедияның темасам актуал дәл.

Әжеш. О нәхили актуал дәл? Пайтык хан, пәкизе сөйги, нурана гүлки, яз ялы йылгырыш, шады-хоррамлык хемише актуалдыр!

Шейда. Екеже гезек йүрекден гүлениң дүңйә малына деңдир Пайтык хан!

Хожа. Биз он бир артист! Херимиз ойнун довамында бәш сапар гүлдүрсек, томашачыларың хер минудына ики ярым гүлкүден дүшйәр.

Шейда. Вай-вай, шу яшлар нәдип ойнун довамында бәш ёла гүлдүрсин!

Дөвлет. Маймын борус, өз үстүмизден г үлдирис, йөне бәш гүлкүни бизден алың!

Пайтык. Говшак ойна говшак диймәни бир өврениң-дә!

Хожа (*өр-гөкден гелйәр*). Сен... сен Кыят Кепбаничиң сайлан ойнауна говшак дийип дурмуң?

Эли сумкалы Кыят Кепбанович гелйәр.

Кыят. Адамлар, багышлавериң! Баш башлык саклайды-да...

Пайтык. Хожа Гайыпович, анха башлык гелди. Дий инди яңкыжа диййәнлериңи!

Кыят (*йылгыряр*). Хожа нәме диййәр?

Дөвлет. Хожа какаң самахыллыларыны айдар ялымай башлык!

Пайтык (*өңе чыкяр*). Хожа Гайыпович комедия говшак диййә!... Хожажан мамла. Комедия говшак! Эмма биз артист! Биз онуң алы хезретлери артист! Биз ялы гүйчли артистлер барка, эжиз комедия болуп билмез! Биз ялы бейик артистлер барка, пес оюн болуп билмез! Бирибар шахырың гурсагына гор гуйса, композитора билбил овазыны берсе, ол мүбәрәк эли билен артистиң йүзүни сыпаландыр. Худай bize керем-кераматыны берендир, себәби биз театры ыбадатхана өвүрип, хер гүн мүң томашача сежде этдирйәрис! Бизиң аңрымыз янып дуран отдур! Аташдыр! Бизиң аңрымызда адамзат генилери Эсхил, Эврипид, Софокл, Геракл bize ак пата берип дур.

Дөвлет. Геракл миф-хов!

Пайтык. Хава, олар Алланың гараңкы, гафлатлы, пажыгалы яшайышыны мифе өвүрипдирлер!

Пайтык графинден сув ичйәр.

Шейда (*чете*). Шу йыл ёкары категорияны аляр.

Эжеш. Ёк-ла, хәзир ол жогап аляр.

Пайтык. Бизиң аңрымызда Шекспир, Мольер, Дон Кихот ялы ләхәңлер еди сагатлап комедия ойнапдырлар. Хожажан болса инди ики сагатлык ойна узын дийип дур.

Хожа (*хайяды гөчйәр*). Мен... мен ойна узак дийдимми?

Пайтык (*ардынып, чыны билен яранып*). Хожажан, растыны айдяр. Комедия узын! Эмма биз нәме ишлейәрис?! Эйсе биз инди Шекспирче, Молерче, Дон Кихотча ёкмы? Шекспир Шекспир болса, биз Шексиз пир! Биз онуң алы хезретлери, бейик артистлер! Алланың аршда палчыкдан адама мүбәрәк деми билен жан берши ялы биз драматургың гахрыманларына жанымыздан жан берерис! Бизиң бейик режиссёрымыз барка, говшак оюн болмаз! (*юваш башлыкга*) Башлыкжан, маңа ругсат берсене!

Кыят (*юваш*). Жогап ёк!

Хожа. Вай, мен ойна говшак дийдимми!

Дөвлет. Хожа кака, агып-дөнүп дурмасана.

Огулла. Вай, кантуш, сен нирде нәме диййәниңи билйәмиң?

Пайтык. Аты ат эдйәнчә сейис ит болармыш! Биз бу комедияны комедия эдйәнчәк режиссёрың ганыны ичерис, сүңкүни-сүегини гемрерис! Кыят Кепбанич хер гүн Семендер гуш ялы аловлап янып күле өврүлер, эртесем шол күлден гызыл от болуп ловлап чыкар! (*юваш*) Башлыкжан, жогап берәймесең, үч йүз манат увлап гидйәр!

Кыят (*юваш*). Жогап ёк диййән!

Пайтык. Маңа жогап берәйсене, башлыкжан, үч йүз манат... көййә!

Шейда. Башлыкжан, шуңа жогап берәймесең, бизи ишлетмейә!

Пайтык. Шулар догрысыны айдяр.

Кыят. Сениң тойыңа түкенме ёк! Пайтык сен я театры, я тамадалыгыңы сайла!...

Пайтык. Башлыкжан, соңкы ёла ругсат сорайшым!

Кыят (*сынлап хашилар*). Иң соңкы жогабың шүй!

Пайтык. Яшша башлык! (*атылып гидйәр*).

Кыят (*чынлакай кешбе гирип*). Эзиз артистлер, бизиң гөр нәхили беркарар дөвлетимиз бар! Бизиң гөр нәхили кувватлы юрдумыз бар! Бизиң гөр нәхили

парасатлы халкымыз бар! Бизиң гөр нәхили ажайып театрмыз бар! Көшкден зыяда театрымызда хер гүн мүңе голай томашачы сунгат атлы гудратдан леззет алмалыдыр! Биз оларың гүйжүне гүйч, кейпине кейп, рухуна рух, көхүне көх гошуп, бу беркарар Ватаны сөймәни, бу кувватлы юрда буйсанманы өвретмелидирис! Бейле ажайып театрда ярамаз, говшак оюн гоймага бизиң хакымыз ёк!

Хожа. Вах, шу яшлар көсемесе, комедия шедевр болар!

Дөвлет. Халыпалар, биз билимизи берк гушарыс. Оюн говы чыкса, абрай сизиңки, говшак чыкса болса, гүнәни атыбериң бизиң үстүмизе!

Чыра сөнийәр. Чыра яняр.

Репетисия. Сахнада артистлер бош отургычларда отыр. Кыят ортада Гаммар билен Керешмә дүшүндирйәр. Ызкы гапыдан Гайлы ага гелип, олар гөрүнмән сахнаның төрүндә отуряр.

Кыят. Гаммар, спектакл сизиң чыкышыңыз билен башланяр! Спектакл сөйгүден башлаяр! Сиз сахна хакыкы ашык-магшук болуп, ловлап дуран ышк болуп гелерсиңиз. Сизиң ышкыңыз гөклери гүммүрдедип, земини дүңнүрдедип, залда отуран мәхелләниң йүрегини пенжесине алар. Онсоң томашачылар сизиң ыгтыярыңыздадыр, агла диен ериңизде аглар, гүл диен ериңизде гүлер.

Пайтык (атылып баряр). Яшлар, дүшүниң, дүнийә ышкдан ярадыландыр! Сизиң ышкыңыз дүнийәниң ышкына от берйәр, жүмле-жахан ышка дүшйәр! (Ол режиссёрың янына баряр). Башлык! Башлыкжан!..

Кыят (яшлара бакып, Пайтыга ювашидан, кесгин азгырыляр). Жогап ёк-ов, жогап ёк!... Гаммар, Керешме башладык.

Йүзүни алдыран Пайтык сортдырып, ерине гечйәр. Гаммар сагдан, Керешме солдан гелйәр. Саз башлаяр. Гаммар Керешмә, Керешме Гаммара середйәр, олар ене хакыкы ышка саташып, бири-бирине бендиван болуп, бири-бирине голайлаяр. Олар шол дымышып дур.

Кыят. Гаммар, ханы сениң репликаң?

Гаммар (укудан оянан ялы тисгинйәр). Хәх...

Пайтык (юваижә пышырдаяр). Ханы сениң репликаң?

Гаммар. Ханы сениң репликаң?

Кыят (от алып гөгә бакяр). Эй, Аллам, бейле артистлери дөредип, режиссёрда нәме касдың бар сениң! (сахнада айланяр). Көшеш Кыят, көшеш!.. Гаммар, яңадан башлаяс.

Гаммар билен Керешме гидйәр.

Дөвлет. Кыят Кепбанович, биз комедия гойяс. Томашачылар гүлер ялы мен ашыкларың гапдалындан гечип баршыма, жыззын атаяйын! Бай-бай гүлерлер-ов!

Хожа (хайран). Сен сахнада жыззын атжакмы?

Дөвлет. Вей, мен ине шейдип (гөркезийәр) өрән медениетли жыртларын!

Кыят. Коллектив болуп оюн гойманы бес эдиң!.. Гаммар гелйәңиз...

Гаммар сагдан, Керешме солдан гелйәр, ене олар бирек-бирегең назарындан жадыланып, бири-бирине голайлаяр.

Кыят (*ювашҗа*). Гаммар, реплика...

Гаммар. Эзизим...

Керешме. Мәхрибаным...

Гаммар. Керешмәм...

Кыят сачыны пенҗселәп, гыгырып яңадан дәлирейәр.

Пайтык (*атылып баряр*). Жижуш, сен Гаммар дәл, сен Мердан!

Шейда. Кыят Кепбанич, ругсат бер, биз шу сахнаны ерине етирип гөркезели.

Хоҗа. Шейда икимиз ойнап гөркезели-ле башлык.

Шейда. Оварра бол-а! Сөйги сахнасына жан бержекмиш? Сен нәче яшаныңы бир билйәмиң? Дөвлет, геч ханы! Гаммар, Керешме, ынха, бу сахна шейле болмалы...

Дөвлет (*өр-гөкден гелен боляр*). Мен биленми? Ёк-лай, Шейда Аташовна, мен сен билен сөйги сахнасыны ойнамайын-ла...

Шейда. Акмак! Сөйги сахнасы ойналянмыдыр? Сөйги сахнасына ышкыңдан ышк бермелидир!

Дөвлет. Ёк-лай, гелнеже, мен утанян-лай.

Шейда (*өр-гөкден гелйәр*). Нәме? Утанян? Вай, акмак, артист боланың нире, утанман нире? Ханы ашык назарларыңы чархлап гел!

Дөвлет. Еңнежан, мен бирден ашык болайсам нәме? Менде келле ёкдур!

Шейда. Вай, әйсе, сен сөйгини яландан ойнажакмы?

Дөвлет (*чына беримсиз ойнаяр*). Еңнежан, мен маковдырын, махлукдырын! Мен бирден саңа ашык болайсам, дәлирәп дүзе чыкарын.

Узук. Дәлирәп дүзе чыксаң, келләңе итиң хамыны гейдирер мен!

Кыят. Түкедиң жыгыллыгы! Гаммар, яңадан башлаярыс...

Пайтык (*атылып баряр*). Гаммаржан, яраданың ягты яланчысы чын! Сахнадакы яшайыш чын! (*Кыяда ювашҗа*) Башлык, маңа жогап бер!

Кыят (*дергазан*). Жогап ёк саңа!

Хоҗа. Башлыкжан, шуңа жогап берәймесең, о сени дәлиредер!

Дөвлет. Кыят Кепбанович, шуңа жогап берәймесең, ол сени жынлырадыр!

Пайтык. Башлыкжан, ене шулар растыны айдяр!

Кыят (*гыгыряр*). Мен дәлирежек! Жынлыражак! Жогап ёк саңа!

Пайтык. Башлыкжан, той янып баряр, үч йүз манат көйүп баряр!

Кыят. Хоҗа!

Хоҗа атылып гидйәр.

Пайтык (*өзеленйәр*). Башлыкжан, иң соңкы жогап сорайшым!

Кыят. Сен иң соңкы жогабыңы дүйн алып гитдиң!..

Пайтык. Башлыкжан, Худай кессин, мен тамадалыгымы гойян. Йөне какам өвренен кейпиңи-кесбиңи бирден гойсаң, инфаркт борсуң дийди-дә!

Хоҗа сапанчалы ылгашлап гелйәр.

Кыят. Гетир сапанчаны!

Хоҗа. Сапанчаны нәтжек башлыкжан!

Кыят (*гыгыряр*). Өзүми атжак! Өзүми атжак диййән мен саңа!

Хоҗа. Ёк, башлыкжан, сен өзүңи атсаң биз өлерис! (*сапанчаны Пайтыга гезейәр*) Ал саңа жогап! (*атяр*) Ынха, саңа жогап! (*атяр*) Ынха, саңа үч йүз манат! (*атяр*) Гуррумсак! Сениң тойыңдан яңа биз артистлер яс тутяр!

Пайтык ыраняр, онуң көйнегинден ган акып башлаяр. Хожә гахарына алтыатарың бар окуны гутаряр. Пайтык гырмызы ганыны сечеләп йыкыляр, хеммелер мөлериәр. Хеммелер бу ваканы чын ялы ойнаяр.

Әжеш. Вай, сен оны чындан атдыңмы?

Хожә. Сахнада ялан болмаяр! Өл гуррумсак!

Әжеш (*ыралап гөрийәр*). Вай-вай би өләйипдир-ә!

Огулла. Бедибагт гаты өлүпми?

Дөвлет. Пеләкет, овадан өлүпдир-ов!

Кыят (*Пайтыгың келлесини гөтерийәр*). Сен хов муны өлдүрәйипсиң-ә!

Хожә. Нәме, диңе ол өлдүрип йөрмелими, гүнде-гүнде жогап сорап! Гуррумсагың өзем бир гезек өлүп гөрсүн-дә!

Дөвлет. Кыят Кепбанович, Пайтыгың гулагына жогап берйән дийип гыгырып гөр, эййәм довзаха атылмадык болса, дирилер! (*депйәр*) Эй, тур, Кыят Кепбанович саңа жогап берйәр, гитде үч йүз манадыңы газан!

Әжеш. Вай, өлени депип дурмаң нәме?

Пайтык(*келлесини галдырып*). Жогап берениң чынмай башлыкжан! (*ыра-дара еринден галяр*) Хер гезек сенден өлүп жогап алмалов! (*гидйәр*).

Кыят. Ханы яңадан башлаяс... яңадан...

Огулла Кыяды чете чекйәр.

Огулла. Кыят Кепбанович, олар бу сахнаны ойнап билмейәр... себәби... себәби олар хақыкатдан ашык-магшук... Олар бири-бирини сөййәр!

Кыят (*гыгыряр*). Маңа оларың бири-бирини сөййәни герек дәл! Маңа хақыкы сахна сөйгүси герек! Маңа залда отуран томашачыларың калбыны хейжана саян сөйги герек!

Хожә. Ахав, яшлар, аслында сиз артистми бир?

Дөвлет. Ховва, биз хақыкы артист!

Шейда (*зала*). Хақыкы артып булар!

Узук. Сизем бизиң халыпамыз!

Әжеш. Биз халыпа, эмма бизде сизиң ялы шәгирт ёк!

Хожә. Хақыкы артист болсаңыз, сахнада йөрәмәни бир өврениң-дә!

Огулла. Хақыкы артист болсаңыз, сахнада геплемәни өврениң-дә!

Шейда. Хақыкы артист болсаңыз сахнада сөйүшмәни өврениң-дә!

Хожә (*жәнянғын*). Булара хол сейил багда сөйүш дий, жантыны якяр!

Кыят. Ёк, би заманың яшлары сейил багда сөйүшмәнем башармаяр. Сейил бага бардыгы ил-гүнден уялман...

Хожә. ..огшашып вежера болярлар.

Керешме утанжындан йүзүни тутуп аглап гидйәр. Гаммар Кыяда дергазап бакяр. Сахнаның төрүнде гараңкыда отуран Гайлы гөхерт ылгашлап чыкяр, ол гаты гахарлы халда бир Кыят Кепбановиче, бир-де Хожә середйәр, хашлап хич зат диймән гидйәр. Чыра сөнийәр.

Аванссена.

Гаммар дүнийә сыгман айланыр, Дөвлет бипарх халда оны сынлаяр.

Гаммар. Масгара болдум-ов! Вежера болдум-ов!... Керешмежан масгарачылыга чыдаман аглап гидйәр, мен болса бинамыслыга салып отырын доңцара даш

болуп!... Гожа Гайлы масгарачылыга чыдаман дәлирейәр, мен болса бинамыслыга салып отырын! Эй, Аллам, яр гара Ериңи, гирмесем адам болмадыгым!

Дөвлет (*еринден туруп артистлерче гөркезйәр*). Гаммаржан, Пайтыгың депесинден пенже урагада шейдип йүз сегсен градус терсине айла! Гой, бедибатт шейдип яйкылдасын йөрсүн! Хожа кантушың мүжүже келлесини болса тогсан градус гапдала айла! Хах-хах-ха, кантуш леңнеч ялы гапдаллаклап йөрсүн!

Гаммар (*барып якасындан тутяр*). Сен мени ойнажак болуп дурмуң?

Дөвлет. Ёк, мен сени аклыңа айлажак болуп дурун...

Дөвледиң якасыны гойберип жайда айланып башлайар.

Гаммар. Мен...мен Керешмәнің ышкына дүшүп пайтагт театрыны терк эдип гайдян!... Мен Керешме дийип какамы дәлиредип, эжеми ган агладып, пайтагт язгысындан чыкып гайдян! Гел-гел Керешме жаның янында мени ким масгара эдйәр?

Дөвлет. Кыят Кепбанич мамла, сен сөйги сахнасыны ойнап билмедиң!

Гаммар. Мен хақыкы Ышк болуп янып дуркам, Керешме хақыкы Ышк болуп янып дурка - сөйгини ойнамак нәмә герек!

Дөвлет. Гаммаржан, дурмуш хақыкаты бир зат, сахна хақыкаты башга зат!... Достум, саңа Ышкың гениал образыны дөрөтмәге шерт дөрөди. Сен ылхамыңы хейжана гетирип, хақыкы артист болуп Ышк-сөйгүден беленде гөтерил!

Гаммар. Ай, акмак, хей Ышк атлы гудратдан беленде гөтерилип болянмыдыр?

Дөвлет. Боляндыр! Сунгатың жадылы гудраты шонда-да! Сен жадылы Сунгат билен гудратлы ышкыңы бирлешдирип билсең, Сөйгиң Сунгата телвас урдурып арша гөтерер, Сунгат болса, сениң Сөйгиңи йылдырымлап дуран алава өвүрип, диңе Керешмәнің дәл, залдакы томашачыларың-да ышкына от берер! Сен дүңйә Сөйги билен Сунгатың адатдан дашары гудратыны гөркезерсиң!

Саз. Дымышлык. чыра сөңйәр...

Үчүнжи гөрнүш

Гайлы гөхердиң өйи. Кыят, Хожа, Пайтык, Дөвлет дагы Гайлы ага ерли-ерден ялбаряр. Саз кесилйәр.

Гайлы ага (*гыгыряр*). Мен сизе соңкы ёла айдян! Сизе гыз ёк! Вах, сиз атлы-абрайлы артист болмадык болсадыңыз,сизи ховлада салмаздым!

Кыят. Садагаң болайын Гайлы ага, даг ялы гүнәми дары ялы эдип гечевеер. Мен Керешме жаны өз гызымдан эзиз гөрйәндицин!

Дөвлет. Гайлы дәде, ылхам дийип бир гудрат бар! Онуң алы хезретлери Ылхам! Анха, шол гүн Кыят Кепбановичиң ылхамы жошуп, аңкасыны ашырып алып гачайды-да!

Хожа. Худай Керешмәнің гурсагына гуяупдыр гуяуп билен зехинини! Ынха, гөрерсиң Гайлы ага, Керешме юрдуң мешхур артисти болар!

Гайлы ага. Керешме жан, юрда мешхур айдымчы болды! Бизе онуң айдымчылыгы бес!

Дөвлет өр-гөкден гелип Гайлы аганың маңлайына гечип мөлөрийәр.

Дөвлет. Хов-хов, Гайлы ага, сен айдымчы билен артисти деңешдирип отырмың? Түвәм дий! Гайтмышым эт! Артист нире, айдымчы нире! Икисиниң Худайы бир болса-да, пыгамбери башгадыр!

Гайлы ага. Ханы такал-түкеззибаныңызы алың-да гөтерилиц ховлудан!

Дөвлет. Пәхей, ил-улус Гайлы ага диениң Горкут ата ялы акылдардыр диййәди вели, агам, ханы сениң ол акыл-пайхасың? Сениң бар болуп билшиң шумы?

Гайлы ага (дергазан). Бар болуп билшим шүй!

Дөвлет. Гайлы ага, ханы ил-улусы яланчы этме-де, пәхим-пайхаслы яшулы бол!

Гайлы ага. Хә, пәхим-пайхаслы яшулы нәме эдйәр?

Дөвлет. Пәхим-пайхаслы яшулы ганыны гачырып, дызытдырып дурман, фантазиясыны ишледйә! Йөне сизе «Керешме ёк!» дийип гыгырып дурман гадымы акылдарларың эдиши ялы шерт гой!

Гайлы ага. О нәмәниң шерти?

Дөвлет. Меселем, сен бизе «мени гөрешде йыкың-да гызы алып гидибериң» диййән. *Кыят дагы хайран, Гайлы ага чакдан аша даяв боланы үчин эәҗизҗе артистлере хонданбәрси середип йыршаряр.*

Гайлы ага. Шерт гоймалы болса гояйыс! Ынха, мен алтмышдан аган адам, сизем жахыллар! Мени гөрешип йыкың-да алып гидибериң Керешмәни.

Дөвлет (Кыяда). Анха, Кыят Кепбанович эркек болсаң чык гөреше! Артист герегиң чын болса, чык орта!

Кыят (гахарлы). Мен сениң самсыкдыгыңы билйәдим, а сен сапсым самсык экениң!

Дөвлет. Гайлы кака, сен артист диен миллети билмейәң! Хәзир **Кыят** Кепбанович Пәви пәлваның образына гирер вели, сен онсоң Валуев болай, гара ере чыршап ташлар! Ханна Кыят Кепбанович, пәлваның образына гир бакалы!

Кыят. Ёк бол!

Дөвлет. Гайлы кака, сен Хожа Гайыпович билен чапышып билермиң? Йүз, ики йүз, дөрт йүз метре?..

Пайтык. Гайлы ага, Дөвлет чагака салланчакдан йыкыля, келлеси дегйә гаты пола! Онунжыны гутарып үч йыл гириш экзаменден йыкыля, дегйәр келлеси Ашгабадың асфалтына!

Дөвлет пәлван писинт Гайлы аганы, интеллигент ёлдашларыны сынлаяр.

Дөвлет. Гара гүйҗе галанда Гайлы какам бизден рүстем! Биз хәзир Гайлы какам билен интеллектуал ярыш гуряс.

Гайлы ага (мөлерйәр). О нәхили ярыш?

Дөвлет. Акыл-пайхас, ылым-билим ярышы! Биринжи совалы мен берйән: Гайлы ага, Борнео адаларында яшаян орангутанларың эркегине орангутан дийилйәр. А зенан орангутанлара нәме дийилйәр?

Гайлы ага. Сен мени ойнажак болуп дурмуң?...

Дөвлет (дикан бакяр). Гайлы ага, сен мең билен күштде ярышып билермиң?!

Гайлы ага. Кыят, шунуң аслында сагат затмы бир?

Кыят. Ай, чоча, ай макав! Гайлы Атаманов велят боюнча күшт чемпионы!

Пайтык. Ай, пекге, Гайлы ага күшт боюнча спорт уссады!

Дөвлет. Болса болупдыр-да спорт уссады! Кыяс Кепбанович гроссмейстер Лаукертиң, мен болса Бобби Фишериң образына гирерин! Весселам!

Хожа. Кыят Кепбанович, урлуп-енжилмәнкәк гайдалы!

Дөвлет. Гайлы ага, өңүмиздәки екшенбеде мен сениң билен күшт ойнаян! Театрың сахнасында! Разымың? Эгер сен утсаң...

Хеммелер мөлериң середйәр. Чыра сөнийәр. Саз.

Авенссена

Кыят дагы гайдып гелйэр, олар гахардан яңа Дөвлети үтүп ийэйжсеклер.

Кыят. Акмак! Акмаклыгыңы эддил Гайлы гөхертлерде эдәймелими сен?

Хожа. Мен муны эшек енжен ялы енжейин-ле!

Пайтык. Күшдүң гөчмесини дүйн өвренип, бу гүн веляят чемпионыны утжакмыш!

Дөвлет. Халыпалар, мен достум Гаммаржан үчин, онуң пәкизе сөйгүси үчин ола күштмиш, Гара дөв билен тутлушмага тайяр! *(ол сүем бармагыны гөге гөтерип, вазжып гөрнүшде олара чынлакай бакяр)* Гүйчлини гүйчли еринден барып еңмелидир!

Кыят. Спорт уссадыны нәдип күштде утарсың! Акмак!

Дөвлет. Гаммаржаның доган дайысы grossмейстер! Гаммар Ашгабада гидйэр. Ашгабатда grossмейстер дикйэр күшди, бәрде биз дикйэс күшди! Апалап ак чөпи берйэс Гайлы ага. Ол гөчйэр, Пайтык гөчүми гөрүп, Ашгабада жаң эдйэр, grossмейстер жогап гөчүмини гөчйэр, Гаммаржан Пайтыга жаң эдйэр. Пайтыгам оны маңа айдяр... Бир сагатда веляят чемпионыны күл эдип утяс! *Хеммесиниң йүзи ягтыляр.*

Пайтык. Ахов, шунуң мүжүже келлесинде шыгырды бар ялы-ла...
Олар гечип гидйэрлер.

Сахнада күшт дикилипдир. Ак чөнде Гайлы гөхерт, гарада Дөвлет ойнаяр. Кыят Кепбан дагы томашачы. Дөвлет габыл телефонындан жаң эдйэр.

Дөвлет. Алев, мениң оваданжа, Узугым, күшт боюнча дүйнэ энциклопедиясына серет! Бизиң эрамыздан өңден-сонда Гайлы Атаман дийип күштчи болупмы?

Кыят. Сен самахыллап отурман күшдүңи ойна! Гара чының билен ойна!

Дөвлет. Вэх! Гара чынымы эдер ялы гаршыдашым Касабланкамы? Гайлы ага ялыларың бир ай ишлэп алян айлыгыны мен ойнабам алян! Мен Гайлы аганы ойнап-ойнабам утян.

Гайлы ага. Хей бидөвлет, утжагың чын болса, ойна-да самахыллап отурман!

Дөвлет. Энтеке агажан, мен сениң нервиңи ойнарын! Онсоң сени ойнарын, жанкөөрлерими ойнарын!

Гайлы ага. Гөч-хов!

Дөвлет. Вэх, асыл гөчмек гезеги менденмидир? *(Пайтык Гайлы аганың еңсесинден гелип, язгыны гөркезйэр. Язгыда EF-9 язылыпдыр)* Гайлы ага, сен мениң ёлдашлы йигитдигими бир билйэмиң? Жыным маңа аты EF 9-а гөч диййэр!

Гайлы ага. Болшуң шу болса, мен сениң билен ойнамаян.

Дөвлет *(шертнаманы узадяр).* Шертлешдик, Гайлы ага. Эгер ойнамасаң, утулдың хасапдыр!

Гайлы ага. Онда самсыклап отурман күшдүңи ойна-да...

Дөвлет. Гайлы ага жызмасы ёк-хов! Утулып баряныңы менден гөрме!

Гайлы ага. Мен утулянмы? Мен спорт уссады болуп сениң ялы шүлерден утуларынмы?

Дөвлет. Гайлы кака, мен хәзир дүйнэ чемпионының образына гирип барян. Анха, бейледенем түвелейлэп ылхамым гелйэр! Сен утулман маймын борсуң!

Гайлы ага. Эй, тентек, сен утулып барярсың!

Дөвлет. Унутма Гайлы ага, мен утулан болуп утянлардандырын! Гөч ханы!

Гайлы ага. Ене гөчүм сенден!

Дөвлет. Гайлы ага, бейдип чыгып отураныңдан утулдым дий-де, ташла күшдүңи!

Гайлы ага (*саг элини бокурдагына сүйкейәр*). Эй, пекге, сен мени шундан доюрдың, шундан!

Дөвлет (*йылгырып*). Мен Хатам Тай ялы жомартдырын Гайлы кака! (*Саг элини депесинде ойнадыр*) Шундан болянчаң хезил эдибер!

Гайлы ага (*тарса еринден туряр*). Кыят, мен шу доңузыңы уруп йыкян!

Дөвлет (*Хожаның якасыңдан тутуп, Гайлы ага голайладяр*). Гайлы ага, ынха, урасың гелсе, ур, енч, депгиле, соңундан «Хожажан бейик артист дийсең» болдугыдыр! Хах-хах-ха!

Гайлы ага (*лампа ерине чөкүп, келлесини тутяр*). Кыятжан, Алла ярың-ов, сен кимлерден артист эдип йөрсиң?

Дөвлет. Хах-хах-ха. Ахав, велятдашлар, чемпионыңыза бакың! Чемпи-чемпи-чемпион, гомпы-гомпы-гомпыон, говшак ойнайоң! Хах-хах-ха!

Гайлы ага. Хей доңуз, сен мениң үстүмден гүлйәмиң?

Дөвлет. Сенем гүлүбер, гүлүбер! Абул Артаван Аңчалакдар хер гүнде еди ёла гүлен адам учмаха дүшер дийипдир. Лукманлар хер гүлки өмрүңи бәш минут узалдыр диййәр. Гайлы агажан, шу гүн сениң өмрүңи алты ай узалдыр!

Гайлы ага (*атылып туряр*). Кыят Кепбан, мен шу некгендәңи өлдүрйән!

Кыят. Бизден нәхили көмек герек Гайлы ага?

Пайтык (*Гайлы аганың еңсесинден гелип гөркезйәр*) Утжак болсаң ут-хов!

Дөвлет. Ынха, утдум! Күшт саңа!

Гайлы ага. Ёк, огул, сениң өзүңе күшт! Я утуланыңам билеңокмы сен?!

Кыят. Акмак, мен айтмадыммы Гайлы ага спорт уссады дийип...

Гайлы ага. Ханы сен күшт чемпионының образына гирен ялыдың-ла!

Дөвлет. Образа гирмесине гирдим, арман, дагарман түвелейләп, ылхамым гелмедидә! (*чете*) Хай-хай Гаммар гроссмейстр дайың бар экенов!

Кыят. Мерез этди-дә!

Гайлы ага дерини сыляр, күшди сынлаяр.

Гайлы ага. Кыят, агтыгым Керешме эртеден башлап ише барар...

Дөвлет. Айтмадыммы, мен утулып утяндырын дийип? Хах-хах-ха!

Даяв бердашлы Гайлы ага бирден Дөвлетиң, Пайтыгың бокурдагыңдан пенжә уруп, икисини хем ёкарык гөтерйәр, олар богуляр, баззык-буззуклаяр.

Гайлы ага. Гуррумсаклар, мениң гаршыма нәме пирим-пыррылдак гурдуңыз? Мениң гаршыма хайсы Гроссмейстери ойнатдыңыз?!

Хожа. Дөвлетжан, Пайтыкжан, Гайлы ага рехимдардыр! Гайлы ага гожадыр! Гайлы ага узакчыл дәлдир, сабыр эдиң!

Чыра сөңйәр.

Дөрдүнжи гөрнүш

Артистлер Кыят Кепбановичлерде ийип-ичип мес болуп отырлар. Олар Хожаны чынаберимсиз ойнаярлар, Хожа өзүни чынаберимсиз халда ойнадыр. Артистлер-дә!

Кыят. Сизиң Хожажан билен гөзүңиз өвренишипдир! Хожажан заманымызың бейик артисти!

Дөвлет. Хожа кака, биз бир көрзехин яшлар-да! Ёгсам хер гүн азанда сениң босагаңы яссанып, мүбөрөк хем бедрой кешбиңе сежде эдип, ак пата алып гайтмалы!

Пайтык. Хожа, ханы еринден тур! *(Хожа туряр)* Эл-айт муны Худайың ярадайшыны! Гениал тип! Хожажан, ханы маймын болуп гөркез! *(Хожа хезиллер эдип маймын боляр).* Ханы инди пышбага болуп гөркез!

Хожа пышбага болуп гөркезйәр, бирден шеррайлык билен жыңссыз гыгырып, аглап башлаяр.

Хожа. Вай-вай, мен өлүпдирин-эй! Вай, вай, мен өленимем билмән өлүпдирин-эй! Шейдам, мен хачан өлдүм-эй?

Огулла *(гүлйәр).* Шейда гелне душан гүнүң өлдүң-эй!

Узук. Гой, гой, Хожа Хайыдович, сен өлөңок, сен дири!

Хожа. Гой-гой, жижимжан, мен өлүпдирин-эй! Би артист диен миллет өлэймесе бири-бирини өвйәми нәме?! Артист диен миллет бири-бирини өвәйсе өлэймейәми нәме?!

Дөвлет *(чыны билен гыгыряр).* Ай, кантуш кака, сен нәме артистми? Утан! Уял! Хей, сенденем бир артист бормы! *(Хожа дергазан болуп, юмрукларыны дүвйәр)* Языжыларың пири Горкут ата! Шахырларың пири Магтымгулы ата! Артистлериң пири – Хожа Гайып ата!

Хожа пагыш-пара эрәп, хонданбәри гомаляр.

Пайтык. Хожажан, Томмазо Саллини!

Огулла. Хожажан Гарри Вайлдер!

Пайтык. Хожажан Айседоре Дункан!

Дөвлет *(юваш).* Айседоре Дункан америкалы тансчы хелей-ов!

Пайтык *(юваш).* Хожа оны билип дурмы, дашары юртлың адыны тут-да магтабер!

Дөвлет. Хожажан Патрис Лумумбаданам гүйчли артист!

Огулла. Хей, Хожа беркже отуравери!

Хожа. Хах-хах-ха. Беглер, мен ниреде отырын?

Дөвлет. Хатыржем отур, Хожа кака! Сен КАМ-азың домкрадының үстүндө отырсың! Хах-хах-ха!

Шейда. Ай, махлук, сени магтан болуп ойнап отырлар.

Хожа. Вәх, хезиллер эдйәнем диййән-ле! Достлар, ойнап магтаң, айнап магтаң, магтасаңыз боля!

Эжеш. Шейда, йөр буларың екеже кеми кофе, ичдиклери учяр! *(икиси ашхана угряр, Эжеш ювашжә).* Хожа билен Кыядың шады-хоррам болуп отуршыны сыңла! Бизден ярымай дынянына хешелле какып учжак болярлар.

Шейда *(ювашжә).* Бизем хешелле какалы-да! Бизем ярым ай дыняс-а!

Олара ашхана гирйәр.

Кыят *(ювашжә).* Яшасын аяллардан азатлык!

Хожа. Яшасын эркинлик! Яшасын саллахлык!...

Кыят. Ядыңыздадыр, бир махал еди даг, еди деря ашып гайры юртлара курорта гидердик! Пул барыны сечип, етмиш еди таныш гөрүп өлүмиң өйүндө путевка тапарсың, сегсен сегиз таныш гөрүп өлүмиң өйүндө учара петек тапарсың!...

Хожа. Анха, инди йөне гидибермели. Путёвка-да герек дәл, гайры задам!

Огулла. Президентиме дөнейин, Авазаны жүмле-жаханың учмагына өвүрди!

Эжеш билен Шейда кофе гетирип пайлаяр.

Эжеш. Узукжан, бумада дурмуш гураныңда гидердин-дә бизиң билен учмагың гойнуна!

Дөвлет (*өр-гөкден гелйәр*). Пәхей, Эжеш гелнеже, вах дурмуш гурсак, хей мен Узукжемалымы Аваза ибәринми? (*гүлйәр*) Узукжаны алты-еди ай ише-де ибермейән!

Огулла. А гыз, сизем инди дурмуш гурайсаңыз болмаямы?!

Дөвлет. Узукжемал маңа дурмушы чыкмага горкяр! (*Кепжебаиш болуп мускулларыны гүжеңлейәр*). Худайым мени бетхайбат Геракл эдип ярадайыпдыр-да!

Узук. Вай, мен сенден горкарынмы?

Дөвлет. Горкмаян болсаң, дурмуша чык-да!

Узук. Ресторанда той этмәге пулыңы гысгансаң, мүжеррет өтерсиң!

Кыят. Гелинлер, сиз учмах ялы Авазада, (*бейлеки артистлере*) сизем шәхерде яшайшың эшретини гөрүп, хезиллер эдип дынч алың.

Хожа. Хорматлы Президентимиз зәхмет ругсадымыз гөни бир ай этди! Тутуш бир ай! Бейле эшрет дүнийәниң хайсы юрдунда бар!

Кыят. Гадырдан артистлер, зәхмет ругсадының өняны тәзе комедияның ролларыны пайлап, некирт эдип гоймагымың себәби бар. Дынч алян дөврүңизде комедия аңыңыза, рухуңыза, калбыңыза сиңсин. Сиз онсоң комедияда кешплери дөрөтмән, хакыкы гахрыманлара өврүлип комедияда яшарсыңыз.

Эжеш. Сиз нәме этжек?

Кыят. Хожа икимиз докуз-он гүн өйде дынч аларыс, дөрт-бәш гүн Ашгабада гидип дост-ярлар, таныш-билишлер билен дидарлашарыс... Сиз Шекспир билен Мольериң гаты гүйчли драматургдыгының себәбини билйәңизми? Шекспир билен Мольер өз язан комедияларыны өзлери сахнада гоюпдыр, өзлери хем ойнапдыр... Олар сахнаны говы билйәр... Селим Хайдаровичиң бу комедиясы говы комедия, эмма ол сахнаны говы билмейәни үчин гөрнүп дуран гүлкүлери хем гөрмән я үнс бермән гечйәр. Биз драматург билен комедияны яңадан сынтгыларыс...

Хожа. Биз эййәм Селим Хайдарович билен гүрлешип гойдук...

Дөвлет (*сагадына середйәр*). Гелнежелер, вагтыңыз болды! Отлы бейик артистлер гелйә дийип гарашып дурмаса герек.

Хеммелер сагадына середип, ерлеринден турярлар. Эжеш Кыяды сахнаның өңүне чекйәр.

Эжеш (*юваиш*). Ханы маңа эл телефоныңы бер! Мунам сен ал!

Кыят (*юваиш*). Нәме дийип?

Эжеш (*юваиш*). Тәзе ырым шейле.

Ол өз телефоныны әрине берйәр, әриниңкини өзи аляр. Шейда-да Хожаңы сахнаның өңүне чекип, онуң телефоныны алып, өзүниңкини берйәр.

Хожа. Телефонлары нәме дийип чалышың?

Шейда. Себәбини соң билерсиң...

Хер ким бир гошы алып, ёла уграяр. Чыра сөңйәр. Саз.

Чыра яняр. Эллери гошлы Эжеш билен Шейда гайдып гелйәр.

Шейда (*Эжеши гуҗаклаяр*). Аклыңдан айланайын Эжешжан! Гений сен, гениал пикир тапдың сен! Эжемжаның өмрүндө биринжи гезек курорта - онда-да Аваза курорта гидиши! Бегенжиден гөзяшыны саклап билмеди пахыр!

Эжеш (*есер йылгырар*). Биринжиден, курорта эжемизи уградып, согап иш этдик! Икинжиден болса, вепалы герчеклеримизи сынап гөрерис! Гөр-ха, биссимилла, бизи уградып ёк болуп гидипдирлер! Олар нирёк гидендир өйдёң?

Шейда (*геңлейар*). А гыз, сен нёме Кыяды габанып йөрмиң?

Эжеш. Хава, габанян. Мен нёме габанмаз ялы, зенан дёлми!

Шейда. Ваей, шунча йыллап бал билен яг ялы гатышып, яшашып йёрен адамыңам габанмак бормы?

Эжеш. Вай, сен нёме адамыңы габанаңокмы?

Шейда. Элбетде габанамок! (*жакжаклаяр*) Мен Хоҗамы гүжүжеккё далап, кантуш эдип ташландырын! Хоҗаны пёкизе гелниң янына салып, дүнйёниң байлыгыны берсең-де, маңа бивепалык эдип билмез!

Эжеш (*гүлийар*). Шейдаҗан, инди мен нёме дийсем хё дийибер. Рас бахана-да болды, Кыят билен Хоҗа дүнйё гелип гөрмедик томашасыны гөркезели. Ханы Хоҗаңа җаң эт!

Шейда (*җаң эдйар*). Алев, Хоҗа сенми?

Пистолетиң ышыгы эгни махра халатлы, аягы шыпбыклы Хоҗаның үстүне дүшийар.

Хоҗа (*габыл телефонда гүрлешйар*). Охо-хо-хо! Калбымда хейҗан Шейдам! Пах-пах бал ялы датлыҗа, ышк ялы отлыҗа овазыңдан айланайын! (*телефоны огшаяр*) Пах-пах Авазада умман шалыгының сувпериси ялы болуп салланып, сейкин басып йөрмиң, эзизим!

Шейда. Аваза учмах болайыпдыр! Дүйнден бёри Хазар деңзиниң гойнундан чыкмасак нёме? Җанымыз хезиллер эдёйди... Нахар-шорам шейле бир тагамлы вели, биз хаыкатданам учмаха дүшен ялы болайдык... Сен нирёде эзизим?

Хоҗа. Нирёде бор өйдёң? Хоҗа Хайыт Айралык дагының Хиҗран жүлгесиниң Пыркат күлбесинде ах чекип, пыган дартып отыр. Эзизим, мен сениң гардан ак, сабадан ал бедениң ашыгыдырын, сува дүшүп гүне янып, хебеши хелейи ялы гап-гара болуп гелёйме! Хах-хах-ха!

Шейда. Гыйв, йигрими йыллап топлан бар байлыгымыз өйдедир. Ёйи чолардып, онда-мунда каңкап йөрмегин!

Хоҗа. Вай, мен сенсиз нирёк гидейин, Шейдам! Өтен агшам бизиң өйде үч саны спектаклың дискини гөрдүк. Хэзирем Кыят Кепбановичлерде пйессаның үстүнде ишлейёс.

Шейда. Хош онда! Җаңлашып дур!

Ол габыл телефоны янып, Эжеше сырлы-сырлы середйар.

Эжеш. Олар нирёде экен?

Шейда. Олар сизиң өйде экен.

Эжеш. Онсоң биз нирёде?

Шейда. Бизем сизиң өйүңизде!

Эжеш (*гөгө*). Гудратыңдан айланайын гең-таң дүнйё! Бизем бизиң өйде! Эрлеримизем бизиң өйде! Олар bize гөрүнмөн «пйессаның» үстүнде ишлейар.

Шейда (*айнап, Эжеши ойнаяр*). Ай делҗе пйесса тапандырлар-да!

Саз гүйчленйар. Сахнаның төри гараляр өңден Пайтык гелияр.

Пайтык (*алыслара гаран*). Бәх-хә! Кыят Кепбанич дагы эййәм ызына гайдып геләйдимикә? Охо-хо-хов, ханха Хожа кантушларда-да ышык бар! Бех... Кыят Кепбанич гайдып гелсе, хөкман маңа жаң эдерди... Ёк-лай, яңы овсарындан сыпан Кыят ызына гелерми? Дур, дур, бирден оларың албассылары-арвахлары ызына гелен болаймасын?... Бир бела бар мунда, аныкла, Пайтык, аныкла...

Ол гечип гидйәр.

Икинжи перде Бәшинжи гөрнүш.

Алжырап алабасгы болуп Пайтык гелйәр.

Огулла (*гүлйәр*). Гыйв, этек алты ең еди кимден гачып гелйән?

Дөвлет. Хай ишигайдан биринжи аялына душандыр-ов!

Пайтык. Ишлер пыррык, достлар! Ишлер пыррык!

Огулла. Хә, нәм болупдыр?

Пайтык. Эжеш Амановна билен Шейда гайдып гелипдир.

Огулла (*жәкжәкляяр*). Нәме Эжеш билен Шейда гайдып гер ялы гайтарма гелинмишми?

Дөвлет. Вай, олар курорта гитди ахыры.

Пайтык. Хава, курорта гитдилер, эмма ызына гайдып гелипдирлер, өйде болса әрлери ёк!

Огулла. Вай, мен бәш йыл бәри ниреден гайдып гелсем-де өйүмде әрим ёк.

Пайтык. Ай акмак! Эркеклер аялларыны курорта уградып, нирә гидендир өйдйән!

Кыят Кепбан Хожа кантуш билен тиркешип Хажа гиденмидир!

Огулла. Вай, олар Ашгабада, Селим Хайдаровичиң янына гитжәк диймәнмиди?

Пайтык. Ашгабада зәхмет ругсадының ахырларына гитжәк дийдилер...

Огулла. Вай, онда ол икиси нирәк гиденмиш?

Пайтык. Нирәк гидендир өйдйән?

Огулла (*мөлериәр*). Хә, чак эдйән.

Пайтык (*кесгин*). Ёк, олар сениң чак эдйән ериңден хас эйменч ере...

Огулла. Бейдип увлап йөренден пейда ёк. Икисине-де дессине жаң этмели!

Огулла габыл телефоны алып жаң эдйәр. Сахнаның төри ягтыляр. Шейданың ян телефоны жырляяр. Шейда телефоны аляр. Диңлейәр.

Гыйв, Хожа!... Сен ниреде?

Шейда (*ардынып Хожаның сесинде гүрлейәр*). Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Гайып нирде бор өйдйән! Хах-хах-ха!

Огулла (*аңк*). Вай, кантуш сен аялыңа албассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Шейда (*Хожаның сесинде гүрлейәр*). Шейда шейтана айт, гелен ерине ёк болсун, ёгсам онуң депмели ерине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержәк болма, дул хатын! Гыйбат агтарып йөренден, бар Пайтык пөңке билен сүр дәли дүниәниң дөвраныны!

Шейда янтилини яляр, гүлйәр, Огулла лампа ере чөкүп, мөлериң галяр.

Эжеш (*гүлйәр*). Анха, хезил томашаны сен тапдың!

Шейда. Театра бир томаша гөркезели! (*гүлйәр*). Шумат Огулла гөзлерини апбасы ялы петредип, агзыны мөжегиң сүрени ялы хоңкардып отурандыр! Бай-бай би гепи гездирип шәхериң ичинде түвелейләр-ов! (*Огулла дессине агзыны юмьр*).

Огулла (*зордан*). Эшитдиңми? О сүссек, хелейине арвах дийип дур!

Пайтык. Эшитдим, ол саңа-да говы акыл берди! Йөр, дүнийәниң кейпини гөрели!

Огулла. Оварра бол-а пышбага!

Пайтык (*янтилини алып жаң эдйәр, Эжешниң телефоны жырлаяр*). Башлык! Башлыкжан! Бейик башлыкжан, Эжеш Амановна курортдан ызына гайдып гелипдир! Дерхал, ганар-ганар бахана билен етип гел, ёгсам депәнде кыямат гопяр!

Эжеш янтилини япып ардыняр.

Эжеш (*Кыядың сесинде гүрлейәр*). Пайтык бег, о Эжеш Амановна диййәниң ким? Шол мениң өйүмден гирип чыкян леңкебутмы? Пайтык, Пайтыкжан, Эжеш диениң хелей эшикли гарантгадыр! Хелей сыпатлы Эзрайылдыр! Хелей сыпатлы Хардежжалдыр! Акгаңлар бу махал жүмле-жаханың хөзүрини гөрйәр. Хах-хах-ха! Сенем агзыңы ачып йөрмән, Огулла Оррыевна ал салып,эйдип-бейдип айленжек бол! Чао! (*янтилини яляр. Сахнаның о ери гараңкыраяр*).

Пайтык. Эшитдиңми?

Огулла (*аңк*). Я дүние дүндерилипдир, я биз жынлырапдырыс! Оларың аталап отуран кепини!

Пайтык. Эшитдиңми?

Огулла (*баш атяр*). Эшитдим.

Пайтык. Эшден болсаң башлык саңа говы акыл берди. Башлыгың айданы болса пермандыр!

Огулла. Би нә мейит! (*өкжәли көвишүни элине алып ковалаяр, Пайтык гачяр*).

Дөвлет Гаммары сахнаның өңүне чекип, ювашжа гүлйәр.

Дөвлет. Гаммаржан, ынха, халыпалара гөз гөркезмегиң вагты гелди!... Хах-хах-ха. Халыпалара яшларың кимдигини гөркезели! Хах-хах-ха!

Чыра сөнйәр.

Сахнаның өңүнден айдыма хиңленип, Хожә биле Кыят баряр.

Хожә. Хемраның жанын алмага, Хемраның жайын алмага яр гырмызы гейинәйипдир, гейинәйипдир... Эй, Аллам, ахыры мен сениң дүнийәнде яшабам гөрдүм-ов! Жаным гөненәйд-ов!

Кыят. Хамыды сыпырылып, арабадан бошан ат ялы...

Олар гечип гидйәр. Сахна ягтыляр. Эжеш билен Шейда чай башында.

Кыят (*аяллары гөрүп аңк боляр*). Вай, сиз хачан гелдиңиз?

Хожә. Ярым салкын аэропортда отуранымыз хайп бол-дов!

Кыят (*Эжешни ичгин сынлап*). Эй-хо! Ай-хо! Асыл сен курортда товланып дуран гайтарма болайыпсыңов! Пах-пах чырпынып дуран новжуван гелин болайыпсың-ов!

Хожә (*Шейданы сынлап*). Кыят Кепбанович, икимизи йүрекли билмел-ов! Ики саны сувперисини жанпенасыз-затсыз Аваза уградып гойберипдирис! Шейдам, сиз хачан гелдиңиз?

Шейда (*элжирейәр*). А сиз хачан гитдиңиз?

Хожа. Гара даң билен аэропорта гидип, ёлуңызга гарадык отурдык.

Шейда (Хожа). Биз дүйн гүнортан гелдик. Дүйн ниреде отлап-сувладың?

Хожа. Дүйн Гулмырат багшы тоя чагырды... тойда болдук...

Эжеш. Биз бәш гүн мундан озал гелдик! Сиз бәш гүнләп ниреде болдуңыз?

Кыят. Хожа Хайыдович, гелинлер бизден сораг эдип дурлармы?

Эжеш. Элбетде, сораг эдип дурус... Бәш гүн ниреде болдуңыз?

Хожа. Кыят Кепбанович, хақыкаты айдаймасак болмаз!

Кыят. Вах, айдар ялы хақыкатмы шол! Эжеш, биз пис иш этдик! Биз Пайтыгын ызына дүшүп вежера иш этдик! *(Хожаның гөзлери хөвленийәр)* Пайтык билен тойларда тамадалык эдип пул газандык...

Эжеш. Ханы газанан пулларыңыз?

Кыят (янтилинден жаң эдйәр). Пайтык, гелнежелерин сениң биле тоя гидип, тамадалык эдип үч мүн манат газананымыза ынанмаяр. Үч минут пурыжа! Газанан үч мүнүмизи алып гел! *(телефоны яляр).* Гөр-ха Хожажан дүйнәни! Биз-ә эркек болуп габанман перилеримизи курорта уградяс, булар болса bize мүнқир!

Хожа. Шейдам, дүйнә гелип сенден башга зенана середен болсам! Сенден башга зенаны хыялыма гетирен болсам!... Сенден башга зенаны дүйшүме гирдирен болсам!... Галан өмрүме *(ювашижа)* төк болайын!

Эжеш. Вай, биз сизе бивепалык этдиңиз дийдикми?

Шады-хоррам халда Пайтык гелйәр.

Пайтык. Охо-хо-хов, театрымызың йүзүниң тувагы гелипдир! Театрымызың шаны-шөхрады гелипдир... Эжеш Амановна, Шейда...гелне, ялкымлы салам! *(үч мүн манады стола гойяр)* Ынха муңа пул диерлер. Кыят Кепбанич билен Хожажан мениң ызыма дүшенинде бир йылдан Рокфеллер боля!

Шейда. Сиз нәме дийип пулы Пайтыкда гойяңыз?

Эжеш (өй телефоның дүвмелерини басып отурышына). Өзлери йитирендирис өйдүп горкандырлар...

Пайтык. Мениң отда янмаян сейфим бар. Сейфи барың кейпи бар! Хах-хах-ха!

Эжеш. Алев. Аманат кассамы? Бикежан, салам! Сен бизиң артистимиз Пайтык Перманичи танаямың?

Эжеш телефоның сес гүйчлендирижисини басыр, Пайтык яяпляр.

Бикәниң сеси. Вай, Пайтык хусыды танаян бармы? Ол яңыжа маңа лак атып, сүйшүринтгисинден үч мүн манат алып гитди.

Эжеш. Саг бол, Бикежан!... Беглер, инди нәме диерсиниз?

Хожа (зарындан найынжар). Гелинлер, биз бәш гүн мундан озал Ашгабада гитдик. Драматург Селим Хайдаров билен комедияның үстүнде ишледик...

Эжеш. Комедия делжемиди?

Шейда. Комедия оваданжамыды?

Эжеш. Комедия яшажыкмыды?

Шейда (әрине дызаяр). Ай, тентек, биз мундан он гүн өң гелдик!

Эжеш (адамсына сүрүнйәр). Ай киши, биз гиден гүнүмиз эжемизи еримизе уградып өе гелдик! Болуң, бахана тапың, бахана!

Хожа. Биз еди гүн Селим Хайдаровичиң дачасында яшап, комедияны ишледик...

Кыят янтилинден жаң эдйәр, геплешик сес гүйчлендирижси-де берилйәр.

Кыят. Салам. Селим Хайдаровичиң өйлерими?

Сес. Хава, салам...

Кыят. Селим Хайдарович билен гүрлешип болмазмыка?

Сес. Багышлаң, какам дөрөдижилик сапарына гидипдир...

Кыят. Хачан гидипдир?

Сес. Мен дүйн Түркиеден гелдим. Какам ярым ярым ай мундан өң гидипдир өйдйән...

Кыят. Эжеңизем өйде ёкмы?

Сес. Багышлаң өйде менден башга хич ким ёк...

Телефон сөхбети тамамланяр.

Эжеш. Ханы ишлән комедияңыз?

Кыят. Эжешжан, инди өзүң бахана тапышаймасаң, бизиң баханамыз гутарды...

Шейда Хожаның янына барып габыл телефоның дүвмесине баяр. Габыл телефондан язгы сес яңланяр. Хожә өз сесини эшидип хайранлар галяр, горкяр.

Огулланың сеси. Гыйв, Хожа, сен ниреде?

Хожаның сеси. Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Хайыт нирде бор өйдйән! Хожа Хайыт учмахың хүйр-перилери билен дәли дүйнәниң дөвраныны сүрйәр! Хах-хах-ха!

Огуллаң сеси. Вай, кантуш сен аялыңа абассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Хожаның сеси. Шейда шейтана айт гелен ерине ёк болсун, ёгсам онуң депмели ерине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержек болма, дул хатын!

Шейда янтили өчүрйәр.

Хожа (аңк). Вай, мен нәмелер самахыллап дурун?

Эжеш Кыядың янына барып габыл телефоның дүвмесини баяр, телефондан өз сесини танап Кыят хем аңк боляр.

Пайтыгың сеси. Башлык! Башлыкжан! Бейик башлыкжан, Эжеш Амановна курортдан ызына гайдып гелипдир! Дерхал, ганар-ганар бахана билен етип гел, ёгсам депәнде кыямат гопяр!

Кыядың сеси. Пайтык бег, о Эжеш Амановна диййәниң ким? Шол мениң өйүмден гирип чыкян леңкебутмы? Пайтык, Пайтыкжан, Эжеш диениң хелей эшикли гарантгадыр! Хелей сыпатлы Эзрайылдыр! Хелей сыпатлы Хардежжалдыр! Акгаңлар бу махал эйжежик-эйжежик нәзенинлер билен айыш-эшретде жүмле-жаханың хөзүрини гөрйәр. Хах-хах-ха! Сенем агзыңы ачып йөрмән, Огулла Оррыевнаны ал салып эйдип-бейдип өйленжек бол!

Эжеш. Кыят Кепбанович, телефонлары чалшанымызың себәбине инди дүшүндиңми?

Хожә Шейданың алкымына баряр.

Хожа. Шейдам, мен өлерин, йитерин, эмма бейле сөзлери айтмаян!

Шейда. Сес сениңкими?

Хожа. Сес мениңки, эмма бейле сөзлери айтмага менде физики, анатомики, физиологики, психологики укып ёк!

Эжеш (*хешелле какып яңсылаяр*). Хә, учмахда дәли дүнийәнің дәвраныны сүрдүк дийсене! Ёк бол өйден!

Хожа. Шейдажан, гөтерил дийме! Хәзир... хәзир инфаркт болуп өлейин!... Паралич болуп өлейин!... Жынлырап өлейин!

Эжеш (*Кыяда*). Дерхал гөтерил өйден! Паты-путың почта билен, талак хатың электрон почта билен барар!

Гапы какыляр. Соңра гаты-гаты какыляр. Эжеш гапа уграяр.

Шейда (*юваиш*). Кыят Кепбанович, хәзир мен гөзбагчы болуп, сизин гөзүңизи баглан борун! Сизе дүрли совал берен борун, сизем бейик артистлигиңизи гөркезип, периште ялы пәклигиңизи субут эдиң!

Кыят билен Хоҗаның йүзи ягтыляр. Эжеш гелйәр.

Шейда. Эжеш Амановна! Хәзир мен буларың гөзүни баглайын, әхли эден пыссы-пыжурлыкларыны өзлерине айтдырып, соңра нетижә гелерис.

Эжеш. Вай, сен гөзем баглап билйәмиң?

Шейда. Дүнийәни баглап йөрән Шейданың билмейән зады бормы? (*Ол гөзбагчы болуп, гөзбагчының херекетлерини эдип Кыядың гөзлерини баглаяр*). Кыят Кепбанович, сен илкинжи гезек хачан ашык болдуң?

Кыят (*артистлерче*). Мен...мен он дөрт яшымда Эжегүле ашык болдум...

Шейда. Башга киме ашык болдуң?

Кыят. Башга... Башга хич киме!

Шейда. Иң соңкы гезек ким билен болдуң?

Кыят. Мундан... мундан он алты гүн озал Эжеш билен!

Шейда (*есер йылгырып*). Периште бол-а, периште болмуш!

Эжеш бирнеме ынҗалар. Шейда Хоҗаның гөзлерини баглаяр.

Шейда. Кыят Кепбанич билен нирәк гитдиңиз?

Хожа. Ашгабада гитдик!

Шейда. Ашгабатда нәме ишледиңиз?

Хожа. Ашгабатда мыхманхана ерлешип, драматург билен комедияның үстүнде ишледик.

Шейда. Башга нәме этдиңиз?

Хожа. Онсоң ене пйесаның үстүнде ишледик, ене, ене ишледик.

Шейда. Онсоң нәме этдиңиз?

Хожа. Онсоң Селим Хайдаровың дачасында пйесаның үстүнде ишледик...

Эжеш (*Хоҗа*). Хачан гайдып гелдиңиз?

Хожа. Бай-бай хезил эдип йөрмели комедия болды.

Сахна ягтыляр. Кыят гам-гусса өврүлип, серимсаз дур. Эжеш сахнада хер яна йөрәп, найынҗар, зарын гүрлейәр.

Эжеш. Кыят! Кыят! Мен йигрими йыллап, сениң адың билен, гурсагымда якан одуң билен яшадым. Мен гыммат-гыммат гейимлери гейип, безенип-бесленен болсам, диңе сениң гөвнүңи авлажак болуп, гейиндим. Мен деликатес затлары ийип-ичен болсам, диңе серви кадды-каматымың нәзиклигини, әйжежиклигини сейисләп, сениң ышкың алавлатжак болдум. Мен гүнде нәче ёла сува дүшүп,

мүшки-энвер сепинен болсам, диңе саңа кейпи-сапа бержек болдум. Эй, Аллам, мен ниже йыллап берхиз саклап, диңе саңа сөвер яр болжак болдум! Ынха, сенем мениң ышкымың йүзүне уруп, ыхласымы, сөйгими бир харам ганжыга чалышдың!

Кыят дызына чөкүп, оңа ялбарып баишляр.

Кыят. Эжеш! Эжешим, галат, әхлиси галат! Сен маңа Худая ынанан ялы ынан!

Эжеш голуны салгап уграяр. Ала шовхун болуп безенен, бесленен, гөзлери гара әйнекли Биринжи гелин гелйәр. Биринжи гелин - Дөвлет. Ол Кыядың дашында танс ойнап, айдым айдып баишляр. Эжеш аңк болуп ызына доланып, ваканы сынляр.

Биринжи гелин. Гара даглаң арсланы сен Кыятжан! Гарлы дагың аждары сен Кыятжан! Шейк! Шейк! Шейк! Чекели кейп! кейп! кейп!

Биринжи гелин Эжеши гөрүп тисгинен боляр.

Биринжи гелин. Вай, Кыятжан, би арвах ялы кемпир ким?... Вай, би албассы ялы кемпир сениң эжеңми?

Эжеш. Кыят, би мыррых ким?

Биринжи гелин. Кыят, би албассы ким?

Эжеш. Мен Кыядың аялы? А сен ким?

Биринжи гелин (*жәкжәк гүлйәр*). Вай-вай, ышарат, Кыят ялы герчегин сең ялы хелейи бормы?

Кыят (*зордан саковлап*). Ол мениң аялым, а сен ким?

Биринжи гелин. Вай, ханы сен «аялым рак болуп, үч йыллап ёрган-дүшекли ятып, ахыры өлүп башымдан совулды» диймәнмидиң? Вай, сен «мен саллах» дийип, ант ичип, авы яламанмыдың?

Кыят. Аслында сен ким?

Биринжи гелин. Вай, сен мени танаңокмы? Ярым айлап өйүмде сермес болуп айыш-эшрет чекениңде, мен сениң сөвер ярыңдым, инди бир шум кемпирден горкыңа мени танамадык болуп дурмуң? (*Эжеше голайляр*) Я харам хелей, сен мениң Кыядымы жадылап, догалайдыңмы?!... Кыятжан, мениң сөвер ярымдыр!

Кыят. Оварра бол, масгара! Мен сен ялы ахлаксызы танамок!

Биринжи гелин. Хах-хах-ха! Кыят Кепбан, сен маймын ялы Хожа кантушың билен мениң байлыгымы совуруп, мейлис гураныңда мен сөвер ярыңдымда, инди мени танамаян болямың?... Сен мени самсык хесиплеме, сен мениң билен нәхили айыш-эшрет эден болсаң, барыны видео яздырдым... Ынха, мен олары башлыгыңа иберерин, хәкиме иберерин! Мен сени агаларыма айдарын!

Огулла (*келлесини тутуп*). Охо-хо-хов, перишде диййәннимиз писсиман болуп чыкдов!

Биринжи гелин. Ол тасанып гидйәр. Эжеш сүем бармагыны узадып, шейле бир жынссыз гыгырар, зарбына чыралар өчүп, сахнада ер титрейәр.

Аванссена

Сахнаның өңүнден биринжи гелин йылгырып гелйәр. Гаршысындан чыкан Пайтык гелни гөрүп йыгырар.

Пайтык. Аршдан гелен ак гелин, салам!...

Биринжи гелин. Салам!

Пайтык. Асманың ак мелеги, сизе жанпена герек дәлми?

Биринжи гелин (*элжирәп*). Хи-и!

Пайтык. Сизе Жопбан бай ялы бай гул герек дәлми?...

Биринжи гелин (*элжирәп*). Хи-и!

Пайтык. Сизе машины билен гуллулук этжек шопур дагам герек дәлми?!

Биринжи гелин (*элжирәп*). Хи-и!

Пайтык. Ай, нәзенин гелин, әйнежигиңизи айырайың-да!

Биринжи гелин (*элжирәп*). Хи-и! Әйнегими айырсам ашык борсыңыз.

Пайтык. Вай, әйжежик жүйжежик, мен эйәм ашык болдум...

Биринжи гелин. Вай, гөрениңизе ашык бор ялы сиз нәме артистми?

Пайтык. Ёк-эй, Худай сакласын! Хей менем артист борунмы? Нашыжа гелин, вәшиже гелин, сүйжүже гелин, (*якынына барып гулагына пышырдаяр*) мен шәхерде белли бай! Мен велаяды баглан тамада!

Олар гечип гидйәрлер.

Ол гүлүп, аглап башлаяр, Шейда голуны силкәп гидйәр. Гапыдан гәзи әйнекли соңкы модада гейнен икинжи гелин нәзу-керешме билен сүйнүп-саркып, салланып гелйәр. Икинжи гелин - Гаммар. Ол Хоҗаны гуҗсаклаяр.

Икинжи гелин. Вай, башымың гөвхер жыгасы, ким сени өлдүрди!

Хоҗа (*жсынссыз гыгырар*). Шейда! Шейдаҗан, халас әйле!

Икнжи гелин. Хош эзизим, мен сени кимден халас әдейин?

Хоҗа (*багырар*). Дат! Дат, Шейдам дадыма етиш!

Икинжи гелин. Горкма. Горкма, Хоҗаҗан, ынха, мен дадыңа етишдим!

Гыкылыга Шейда гелйәр, ол аңк болуп сынлаяр.

Хоҗа. Шейда халас әйле!

Шейда. Ол албассы ким?

Икинжи гелин. Хоҗаҗан, ол албассы ким?

Шейда. Мен Хоҗаның аялы, йөне сен ким?

Икинжи гелин. Вай, Хоҗаҗан, ханы сен «маймын ялы гарры хелейимиң сыртына депип ковдум!» диймәнмидиң?... Вай, ярым айлап мениң билен дөвран сүреңде мен саллах диймәнмидиң?

Хоҗа. Вай, мен дәлирәпдирин-эй! Ай Эзрайылҗан, аклымы алаңдан аманадымы алавер-эй!

Икинжи гелин. Ах, бивепа азгын! Сен бейдип шеррайлык эдип менден сыпармың!

Шейда дессине шелайынсырап шейтанлыга башлаяр.

Шейда. Вай-вай, мениң гүним гелипдир-ә! Вай, гүнүҗаным гелипдир-ә!... Ай, харам Хоҗа сениң оваданҗа ойнашың бар экен-ә! Нәме дийип шумада менден букуп гездиң?

Хоҗа (*аңалар*). О мениң ойнашым дәл.

Шейда. Догруданам, ойнаш диер ялы дәл, оваданҗа гелин экен!.. Овадан гелин, Хоҗаҗан мениң сыртыма депип ковды бил! Хоҗаҗан мен буҗагаш перини саңа той эдип алып берйән!

Хоҗа. Мен би айырханы танамасам нәме, Шейда!

Икинжи гелин. Мен энтек саңа өзүми танадарын!

Хоҗа (*аглаяр*). Вай, Аллаҗан, өз берен жаныңы өзүң алавер-эй!

Икинжси гелин, түйкүрен болуп гидйәр, Шейда-да зала йылгырып, онуң херекетини гайталаяр. Хожса агляар...

Единжи гөрнүш.

Дөвлет, Узук, Керешме, Гаммар чайлап отыр. Гөчгүнли романтики танс эдип Пайтык гелйәр.

Пайтык (олара үнс бермән). Бас гадам дидәм үстүне-хей, дар басан аяжыкларыңдан, сейли сейрана чыканда гар басан аяжыкларыңдан, чөп басан, чөр басан аяжыкларыңдан!... Огулбег-эй, Огулбег-эй...

Дөвлет. Оххо, Пайтык дәде, саңа нә дөв чалды?

Пайтык. Акгаңлары ышк ели чалды! Аршы аглаң Хумай гушы дөвлетли башыма саясына салып, багт маңа йылгырып бакды, ышк маңа йылгырып бакды!

Дөвлет. Оххо, Пайтык дәдем өлмеен учмаха гирипдир-дә!

Гаммар. Ол Огулбег диййәниң оваданжамы?

Пайтык. Увввв!

Гаммар. Яшажыкмы?

Пайтык. Буввв!

Дөвлет. Женап Пайтык Патарракыев, онда сениң ишиң гайдыпдыр! Оваданжа, яшажык гелин битини ийме хусыды, варагы чыкан гаррыны сөөрми?!

Пайтык. Ол эййәм сөйди. Мен ол нәзенине ширин жанымы, ханы-манымы, көшк ялы жайымы, аманат кассамың депдерчесини багш эйледим.!

Дөвлет. Оххо! Пайтыгың жанын алмага, яр гырмызы гейнәйипдир, көшк ялы жайың алмага яр гырмызы гейнәйипдир!

Пайтык. Айлан-эй, дәли дүңйә, долан-эй дәли дүңйә! Дәли дөвран Пайтык Пермана дөңйә! Ай, жижуш, сиз акгаңлардан сөйүшмәни өврениң!

Гидйәр. Дөвлет, Гаммар дагы хахалайлашып гүлүшйәр. Учганаклап Огулла етип гелйәр. Ол ашакы сөзлери айдып сахнада гайып йөр.

Огулла. Хай, сүссек дийсе, мейит дийсе! Бир яш йигит маңа еди ёлуң үстүнде лак атып гөзүни гыпяр-а!

Дөвлет. Еңежан, о йигит гөрмегей экенми?

Огулла өзи билмезден баш атыр.

Узук. О йигит новжуван экенми?

Огулла өзи билмезден баш атыр.

Дөвлет (гапжыгыны чыкарып пул узадяр). Огулла Оррыевна, ал бушлугыңы!

Огулла. О нәмәниң бушлугы?

Дөвлет. Сен ышка саташыпсың!

Огулла. Вай, мен о сүссек маңа гөз гыпды дийип гахардан яңа ярылжак болуп дурун!

Дөвлет. Еңежан, сен аршың-күрсүң арасында гайып-гайып учуп йөрсиң!

Огулла. Харам өлмүш, яңадан бир душсун, мен оңа нәхили гөз гыпмалыдыгыны өвредерин!

Гаммар. Хә, гөз гыпманы оңармадымы?

Огулла (силкинип өзүни дүрсейәр). Вай-вай, сиз дүңйеден бихабар нәдип отырсыңыз?

Узук. Ене нәм болупдыр?

Огулла. Вай, Кыят Кепбаничиң багты ятыпдыр! Хожа кантушы Худай тутупдыр!

Дөвлет. Вәх, биз олары яңыжа ярашдырып гайтмадыкмы?

Огулла. Яңыжа ярашдырып гайтдык, йөне биз гайдан бадымыза... Кыят Кепбаничиң немеси гелипдир...

Гаммар. Нәмеси гелипдир?

Огулла. Немеси диемде дүшүнәйиң-дә... Немеси-дә... немеси...

Дөвлет (*аамсырап*). Нәмеси?

Огулла. Аялыңдан башга аялы...

Дөвлет. Ойнашымы? (*Огулла баш атыр*) Ох-хох-хо, асыл онуң ойнашам бармы? Асыл Кыят Кепбанич ойнашлы ограш экен-ә!

Огулла вахахайлап гүлүп башлаяр.

Огулла. Вай, гүлүбериң ахыры! Шады-хоррам болуп гүлсеңизләнц...

Дөвлет. Гүлмеси бизден, йөне нәмә гүлели?

Огулла. Хожа кантуш яңыжа аялы билен ярашып, хыммылдашып отырка, далмынып немеси гелипдир...

Гаммар. Нәмеси гелипдир?

Огулла. Кыят Кепбаничиңки ялы немеси-дә...

Дөвлет, Гаммар, Узук, Керешме Огулланың гүлкүсине гошулар. Шовхунлы гүлки.

Чыра сөңйәр.

Секизинжи гөрнүш.

Гамгын саз. Кыят сахнада жанына жай тапман ики яна гатнаяр. Хоҗаның болишунда, өзүни алып баршында бирхили дәлилик бар.

Кыят. Сен нәме дийип яш гелинлер билен кейп чекдик дийдиң?

Хожа (*самсыклар*). Вай, Шейдажан мениң гөзүми баглады ахыры!

Кыят. Гөзүңи багланда ялан сөзлемелими сен? Анха, дел хелей гөрмән хелейбаз болдук, өйден ковулдык... (*Хоҗа алыслара гарап додакларыны мүңкүлдедиң, лал херекетини эдйәр.*) Сен нәдип дурсуң?

Хожа (*Кыядың гулагына ювашҗа*). Мен айырхама, арвахыма, албассыма ялбарып дурун! Гаргап дурун! (*гаты сесде*) Шейда мени дәлиредип йөр!

Кыят. О нәхили җынлырадып йөр?

Хожа (*төверегине горка гарап, ювашҗа*). Шейда мениң гөзүми баглан болуп, аклымы апарыпдыр. Доганым, доганҗыгым, мен ханҗак гарасам... оваданҗа, новжуванҗа гелинлер нәз-керешме билен янына чагырар.

Кыят (*дикан бакяр*). Догруданам, сен җынлырап йөрсүң.

Хожа (*буйсанчлы, гаты сесде*). Ховва, мен җынлырап йөрүн! (*Кыядың гулагына ювашҗа*) Кыятҗан, дүйн болса яшаҗык, оваданҗа гелин өе гелип, «Сөвер ярым Хожаҗан!» дийип дашымда первана болуп танс ойнады.

Кыят (*гең галяр*). Ох-хо, сениң яныңа-да яшаҗык гелин гелдими?

Хожа (*горка, аңк-таңк болуп*). Нәме сениң яныңа-да яшаҗык гелин гелдими? (*Кыят баш атыр, Хоҗа вахахайлап будуна уруп элхенч гүлйәр*). Хах-хах-ха, Шейда сенем җынлырадып йөр!

Кыят. Сениң яныңа серви бойлы, дал герденли, гелин гелдими?

Хожа. Ёк, мениң өйүме гысгаҗык, этли-ганлыҗа (*эллери билен гелниң сыналарыны гөркезйәр*) бу тайы шейлеҗе, о тайы бейлеҗе, немеси немеҗе, немеси чемеҗе ве ш.м-җе гелин гелди.

Кыят (*ойланяр*). Дур! Дур! Дур! Хожажан, хайсыдыр бир кеззап икимизин гаршымыза пирим-пыррылдак гуруп йөр.

Хожа (*хош халда*). Ёк, икимиз жынырап йөрүс! Эгер мен жынырамадык болсам, хей Шейда о гелни маңа алып бержек бормыды? Шейда маңа «Хожажан, бужагаш овадан гелни мен саңа алып берйән!» диермиди?... Хожа Гайып капут!

Кыят (*айгытлы*). Ёк Хожа, икимизе хиле-пирим гуруляр!

Хожа. (*ювашижа*). Шейда маңа инди сен я өлсөң, я дәлиресөң утарсың дийди! Өлели дийсөң өлэели, йөне мениң пикиримче дәлиресек хас утарыс!

Дөвлет, Гаммар, Узук, Керешме дагы гелйәр.

Дөвлет. Хожа какам-ов! Кантуш какам-ов! Йылжажык хем док гышладылян кашарыңданам ковлайдыңмы? Хах-хах-ха! Талак хатыңам электрон почта билен иберилдими?

Гаммар... ахлаксыз...

Узук... азгын...

Дөвлет... хаясыз, хелейбаз, хыз-харамы эххенекоккоклар!

Гаммар. «Сөйги эйле, ышк бейле...»

Дөвлет... «сахнада шейдип сөйүшмели, бейдип сөйүшмели» дийшен болуп...

Гаммар. Асыл буларың ышк-сөйгүси башга экен-ө!

Дөвлет (*ичгин сынлаяр*). Хожа кантуш, сен бир халалжа жанавердин, би Кыят Кепбаның ызына дүшүп харама чыкайдыңмы?!

Пайтык билен Огулла гелйәр, олар ваканы сынлаяр.

Узук (*гөге гаран*). Эй, гайтармыш атам, үч йылда Дөвледе диен сөзлеримин эхлисини ызына гайтаравери! Мен акмак үч йыллап «Дөвлет, адам болжак болсаң Кыят Кепбаничден гөрелде ал, артист болжак болсаң Хожа Гайыповичден гөрелде ал» дийип гулагында гуртлар болдум.

Дөвлет. Мен би икисинден гөрелде аланымда...

Узук... мен гөргүли дурмуша чыкман дул галайжак экеним-ов!

Огулла. Гыйв, гыйв, утаның, уялың!

Дөвлет. Эшидйәңизми, Огулла Оррыевна-да сизе утаның, уялың диййәр!

Огулла. Мен сизе утаның, уялың диййән!

Дөвлет (*аңк болан боляр*). Ох-хо, халыпалар-а харамылык этмели, шәгиртлерем утанмалымы?!

Пайтык. (*сахарлы*). Түкедин-айт! Башлыгы яңсылап дурмага утаның-айт!

Дөвлет. Хах-хах-ха! Йөрүң достлар, кейп эдип утаналың-айт! (*яшлар гидйәр*).

Кыят (*айгытлы*). Пайтык, эхли артистлере еке-екеден жаң эт! Эртир сагат он нол-нолда репетисия!

Пайтык. Вай, башлыкжан, артистлер зэхмет ругсадында ахыры!

Кыят. Артистин зэхмет ругсады болмаяр!

Хожа (*эгшейәр*). Вай, Кыят Кепбанич, эййәм дәлирәйдин-мәй...

Кыят. Эртир репетиция!

Хожа. Кыятжан, хелейлеримиз репетисия гелерми? (*зала*). Херрелхан-а эййәм дәлиреди!...

Кыят. Гелер! Дурмуш бир зат, сунгат башга зат! Эгер олар хакыкы артист болса гелер! Эгер олар сунгаты сөййән болса – гелер! Инди бизи диңе сунгат, диңе театр халас эдип билер! Дурмуш бизи айра салды, инди бизи диңе хикметли, кераматлы, гудратлы сунгат бирлешдирип билер!

Ол дызына чөкүп гөгө эллерини герйэр, Хожжа билен Пайтык оны дәлирәндир өйдйэр.

Докузынжы гөрнүш

Хожжа муззерип дур. Пайтык билен Огулла оны ойнаяр, гыжсалам берйэр.

Пайтык (йылгыряр). Хожажан, охо-хо-хо, Шейда билен Эжеш гелйэр, Хеңкир билен Мүңкүр гелйә...

Огулла (чынаберимсиз). Кантуш, агыршан-ынжашан болсак, ырза болавер!

Пайтык. Какам пахыра-да көп догай салам айдавери.

Хожжа (сахарлы). Мен довзахың үстүнден гечмен.

Огулла. Шейда ялы айырха билен яшана довзахам учмах болуп гөрнер!

Пайтык. Хай, Хожажан, бейик артист болабилмән өлүп гидибержекми?!

Арлы ялы Эжеш билен Шейда гелйэр. Хожжа четде гулагыны дыкяр.

Огулла (Пайтыга ювашжә). Оюн билен чын гарышанда ажайып томаша боляндыр!

Шейда. Гөр-ле, этжегини эдип муззерип дуршуны! Ханы сениң эмир-кумириң?

Эжеш. Бигаиратлар, сунгатдан далда гөзлейэр! Репетисия диен болуп яңадан ярашжак боляр! Ханы Кыят Кепбаның?

Шейда. Сиз театрда ишлесеңиз, биз веляты терк эдерис!

Эжеш. Ёк, театрда биз ишләрис! Ынха, би хемшериси билен гүмүни чекер!

Шейда (сүем бармагыны узадып гыгыряр). Ханы сениң хемшериң?

Хожжа (яяплаг). Эгин-эшигими өзүм ювянлай.

Шейда. Сениң жулуңы сорамок, жулы гурамыш, ханы ол ады йитмиш...

Хожжа (ясама йыришаряр). Маңа мекдепде шимпанзе, институтда орангутан диердилер.

Шейда. Сен нәме самахыллап дурсуң?

Хожжа (жүбүлеринден пул чыкарып, аялына сомлаяр). Ынха, эжем пенсиясыны, багы өкүзини сатып ёллапдыр. (Шейда аңк болуп пуллары аляр).

Пайтык. Гелинлер, эзиз гелнежелер, биз аралар өйдүбә урушмаң, биз араламарыс, себәби...

Огулла... себәби биз гызыклянян тарап.

Пайтык. Саллах болсаң, дул болсаң, бири айрылышыпдыр дийилсе гөзүң ялпа ачылып, гөвнүң телвас урубейэр...

Шейда (гыгыряр). Бол дуран еринде чабаланып жан бер!

Хожжа (самсык йылгырып). Айдым айдып берердим вели, сесим ятайды-да.

Шейда Хожжаның чигнинден тутуп гулагына середйэр.

Шейда. Вай, би харам өлмүш ики гулагынам дыкан экен-ә!... Вах, мейит, мен сени довзаха дыкы этмейәнми! Бол гулагыңың дыкысыны айыр!

Хожжа сазанаклап, саңңылдап гүрлежсек боляр, эмма сеси чыкмаяр. Ол бирден Кыядың гелйәнини гөрүп харбыларча хасабат берйэр, йөне сеси аял сесине өврүлиндир.

Хожжа. Башлыкжан, артистлер топары нобатдакы репетисия тайяр!

Кыят ардынып, аграс басып орнуна гечйэр, кагызларыны дөрүп уграяр.

Кыят. Хожжа Хайыдович, артистлер ербе-ерми? Яшлар ниреде?

Хожжа. Башлыкжан, менден мелгуның кандадыгыны сора, жантины якайын! Хардежжалың хачан гелжегини сора, даш эдейин! Эмма бу яшлар...

Пайтык. Би бизиң театрың яшлары ичиңи якып, дишиңи дөкжек атаңанәлетлер!

Огулла. Бейле түнт, көрзехин, надан, бисоват пеләкетлер нәдип дөрәйдикә?

Хожә. Алла тарапындыр! Бейле нетиказа яшлары окадыба-а етишдирип болмаз!

Кыят. Би яшларда жогапкәрчилик, профессионал борч, халыпа хормат, этика-эстетика диен дүшүнжелер ёк.

Пайтык (зала яңсы). Өзлерем ахлаксыз, азгын...

Огулла (зала яңсы). ...харамы, хелейбаз эххенекококлар!

Селим Хайдарович гелйәр, ол Кыят хем Хожә билен гуҗсаклашып гөрүшйәр.

Селим Хайдарович. Салам!... Салам!...

Кыят. Селим Хайдарович! /өр-гөкден гелйәр/ Сиз нире, велаят театры нире?

Хожә. Селим Хайдарович, жаң эден болсаңыз, мынасып гаршылардык-да...

Селим Хайдарович. Кыят Кепбанович, Хожәжан, көп-көп саг болуң... /сумкасындан бир петде кагыз чыкарыр. Ынха, бу дачада биле ишлән вариантымыз! Бу болса сиз гайдаңызсоң, өзүмизин янадан хер бир сөзи, хер бир жүмләни сынтгылан вариантым... Кәмиллигин чәги ёк дийлени-дә! Ынха мениң пикиримче комедия инди кәмил, гөвнежай комедия болды...

Хожә. Селим Хайдарович, гелинлер сизин дачаңызда он гүнләп комедияның үстүнде ишләнимизе мүнкур... Олар бизи габанып...

Селим Хайдарович (гүлйәр). Гелинлер габанян болса сөййәндирлер...

Кыядың габыл телефоны жырлаяр, ол «багышлаң» диен әхеңде, чете чекилип пессай гүрлешйәр. Селим Хайдарович хем чете чекилип сумкасындан бир зат агтарыр. Огулла сола середип бегенйәр.

Огулла. Вай, ханха маңа лак атып, гөз гыпан йигренжи гелйәр!

Пайтык (сынлаяр). Огулла, ол оглан гаты яш дәлми?

Огулла. Вай, яш болуп, он секизем яшан дәлдир өйдйәмиң?

Пайтык. Он секиз яшандыр, йөне саңа яш дәлми?

Огулла (гызяр). Вай, дул хелей хөкман гарры-гурта бармалымышмы?

Сола середен Пайтыгың йүзүне йылгырыш чайылар.

Пайтык (дүнийәни унудып). Охо-хо! (айдыма башлаяр) Бас гадам дидәм үстүне-хей, гар басан аяжыкларың-эй, дар басан аяжыкларың-эй, Огулбег-эй!

Сахнадакылар сага бакып, горкуп хүшерилишйәр, себәби сагдан силкмели, гырмыз донлы, гушагы әпет ханжарлы, йүзүни сакгал-мурт басан Биринжи йигит - Узукжәмал, Биринжи гелин - Дөвлет гелйәр. Солдан иң соңкы модада гейнен Икинжи йигит Керешме, Икинжи гелин - Гаммар гелйәр. Хеммесем әпет, овадан гара әйнекли. Йигитлериң икисиниңем сапанчасы бар.

Биринжи йигит. Ханы шол ахлаксыз хелейбаз!

Ики газаплы йигит Пайтыгың алкымына баряр, Пайтык үм билен горка-горка Кыяды гөркезйәр, икиси аңк болуп дуран Кыядың алкымына дыкылар, Кыят горкусына Хожәны гөркезйәр. Олар Хожәның янына баряр, Хожә йыгрылып ере гирип баряр.

Икинжи йигит. Ханы Хожә кантуш атлы гуррумсак?

Хожә (сакавлап). Кантуш өлди...

Биринжи йигит. Ханы Кыят Кепбан атлы некенде?

Хожә (сазанаклап, сакавлап). Кыят Кепбан өлүп билмән чабаланып ятыр!

Икинжи йигит. (Хожәны сынлап). Хах-хах-ха! Би эшекясыга середиң-ә! Би эшекгарна середиң-ә! (икинжи гелне). Сен муңа адам дийип ашык болдуңмы? Артист дийип ашык болдуңмы?... Би маймының сени алданам говы

болайыпдыр! Би гуррумсага эре чыканда бүтин өмрүне өлөр йөрердин, өлөр йөрердин!

Биринжи йигит (*Кыяды сынлап*). Вай, вай, би гарантга бакың-а! Вай, вай, би ышарада бакың-а! Булар ялы хыз-харамыдан алданып (*биринжи гелне*) гарагың ниреде сениң?!

Биринжи гелин (*Эжеше*). Айжын!

Икинжи гелин (*Шейда*). Акдабан!

Огулла (*жынсы үйтгейэр*). Театр бизиң ыбадатханамыз! Театр - кераматханамыз! Кераматлы ере гелип... Чозуң-ай нектенделериң үстүне!

Огулла бир гелниң, Пайтык икинжи йигидиң, үстүне товусяр. Шейда, Эжеш дагам бейлекилериң үстүне бөкйэр. Гык-бак, якатутды сөвеши баишлар. Гох-галмагал. Аял артистлер ики гелни богалап, арасына аляр, олар гелинлериң башына дүйрленен сачындан пенже уруп гыгыряр. Париклер оларың элине гелйэр. Хожа ики йигит билен сөвешйэр, кимсиниң эйнеги гачяр, силкмеси гачяр. Кыят, Пайтык, Эжеш, Шейда, Огулла аңк боляр, себәби оларың йигит дийип сөвешип йөрени Узук билен Керешме, гелин дийип урианы Дөвлет билен Гаммар.

Дөвлет, Гаммар, Керешме, Узук, Пайтык, Огулла дагы вахахайлашып гүлүшйэр. Кыят, Хожа, Шейда, Эжеш дагы йүзүни эшиидип гүлүбем биленок, аглабам. Селим Хайдарович аңк болуп дур.

Пайтык. Хах-хах-ха. Кантуш бег, бай-бай Керешме гыз билен дөвүш гурдуң-ов!

Кыят. Аперин, яшлар, аперин!

Хожа ере гачан ики сапанчаны алып, дивара гарадып, гөзлерини юмуп атяр. Сапанчалар чилим отланян чакмак экен, ялын чыкяр.

Хожа. Хах-хах-ха.

Шейда (*Хожа тарап йөнелйэр*). Вай-вай, Кантуш, ене маңлайымдан чыкайдыңмы?

Эжеш (*Кыядың янына барып*). Өлен йүрегим янадан жана геләйдими?

Огулла. (*гүлйэр*). Пайтык хан, сениң Огулбег дийип ашык болуп йөрениң!...

Пайтык. Хей-хей, Огуллажан, акыллыжа бол, ёгсам мен саңа өйленер отурыбийрин!

Огулла. Ёк, сен акыллыжа бол, ёгсам мен сени кантушың гүнүне дүшүрерин!

Пайтык (*дызына чөкйэр*). Огуллам, мени кантушың гүнүне дүшүр!

Дөвлет. Хей-хей, бинобат ара сокулмаң! Узукжемалым, ханы горкмаңы гой, гезегимизи алдыраймалы! Гой диййән мен саңа горкмаңы!

Узук. Той пулуңы жемледиңми? (*Дөвлет баш атяр*).

Кыят. Яшлар, яшлар, асыл сиз үсти басырылгы генжи-хазына экениңиз-ә!

Хожа. Асыл сиз алавлап дуран аташ экениңиз-ә!

Кыят (*дызына чөкйэр*). Аперин яшлар, мен сизиң талантыңызың өңүнде дызыма чөкйерин!

Хожа (*дызына чөкйэр, башыны эгйэр*). Биз сизиң зехиниңизин өңүнде башымызы эгйәрис!

Дөвлет. Халыпалар, гөдек ойнумызы багышлавериң!

Огулла. Бай-бай томаша бол-дов!

Пайтык. Ынха, муңа оюн диерлер!

Огулла. Ынха, муңа хақыкы оюн диерлер!

Дөвлет. Халыпалар, инди ойны чына яздырярис! Гаммар Керешме гыз билен тоюң өңүни башлаяңыз!

Гаммар. Ёк, достум, Керешме икимиз энтек яшлыгың, ышк-хесериң гойнунда
яйнап, дүнйәнің эшретини гөржек!

Дөвлет. Хай миллет, Дөвлет билен Узукжемалың тойына гелиң-эй!

Пайтык. Хай, халайык, Огулла билен Пайтыгың тойына гелиң-эй!

Огулла. Тамадаңыз билен! Пайтыгың тамадалыгы тамам!

Хожа. *(Шейданың голларындан тутуп, танс эдип айдыма баишлар).* Той-той...

Сахнадакы ахли гахрыман өз жүбүти билен танс ойнап айдым айдыр.

Яшлар хем халыпалар дөвре гурап «Галкын, юрдум» айдымыны айдыр.

Галкын, юрдум, галкын, юрдум,

Чүвен чагы багтың, юрдум!

Гүл яшайшың хөзүрини

Гөрийәр эзиз халкым, юрдум!

Гүнлеримиз шатлык-шовхун,

Гижелермиз айдым, юрдум!

Леззет сенде, эшрет сенде,

Гөвүнлермиз сейрандадыр.

Гүл Ватана эдйәс сежде,

Жигер-жанлар хейжандадыр.

Ёллар багтдан багта баряр,

Түркмен дөвлет-дөврандадыр!

Хер бинасы, ымарады

Ак мермерли көшкден, юрдум!

Той-байрамы дабаралы,

Ховаң энвер-мүшкден, юрдум!

Галкынышың мивеси сен,

Аслы сөйги-ышкдан, юрдум!

Гүл диярым гүле чүмсин,

Түркмениң боз аласында.

Гүлки-гүлдир, гүлки-Гүндир,

Аршың-күрсүң арасында.

Юрдум бакы учмах болсун,

Президентиң саясында!

Перде.

Биринжи перде

Биринжи гөрнүш

Перде овадан саз билен ачылар. Сагдан эгни уллакан сумкалы, эли чемедаллы Гаммар, солдан Керешме гелйэр. Дуйдансыз душушыкдан яңа икисем тисгинип гидйэр. Олар бирек-биреге голайлап, сахнаның ортасында бирек-биреге дикан бакяр.

Гаммар. Керешме...

Керешме. Гаммар... Вай, сен нәм ишлэп йөрсин?

Гаммар. Мен... мен сени гөзлэп гелдим, Керешме.

Олар бирек-бирегин гөзлерине гарап бендиван боляр. Сахнаның өңүнден Дөвлет билен Узукжемал гелйэр. Олар Гаммар билен Керешмәни сынлаяр.

Дөвлет. Дөвүр, дөвүр кимин дөври! Шол ики новжуваның дөври!

Узук. Олар ышка сезевар болупдыр. Шу махал икижиги аршың-күрсүң арасында гайып йөрендир.

Дөвлет. Олар жадылы ышк дүнйәсинде! Гудрат дүнйәсинде! Нерессе өзүне гелерем велин бойнунда хамыдың, аркасында арабаның бардыгыны билип галар... Бай-бай овадан сөйүшйәрлер-овввв!

Узук (элжирейәр). Сен-ә шейдип сөйүшмәнем оңармадың?

Дөвлет. Мен сөйүшмәни оңармадыммы? Эйсе мениң алгыр назарымың алнында гамыш кимин галдырып дуран гыз кимди? Узук! Узукжемалым, мен сени еке бакышда бендиван эдип ташламанмыдым?!

Узук. Гой, гой! Үч йыл ызыма дүшүп, екеже гезек элимден тутубам билмедин...

Дөвлет (хонданбәри). Себәби мен өзүме белет-дә! Голундан тутдугым сакланып билжекми мен!...

Узук. Вай, вай, нерессе! (өйкүнйәр) Хер гезек душушыкда дерини еңиңе сүпүрип, «бай-бай би хованың ыссыдыгыны!» диердин.

Дөвлет. Узугым! Сениң шар гара гөзлериң, алнында дурмакда иш бар. Ашык-магшугы якып-яндырян шол аташ, шол ышк соң нирә ёк болуп гидйәкә?

Узук. Нирә ёк болуп гитсин! Сиз хәки магшугыңызы бейләңизе гечиреңизден соң гара гөзлере гарап гөрийәңизми!

Дөвлет¹. Узукжемалым, тайяр бол, хәзир назарымы чархлап гаралув гөзлериңе середәймейәсми! (төверегине гараняр, ювашижа). Узукжемалым, екеже сапар огшайын-ла!

Узук. Оварра бол-а! Бар илки огшашманы бир өврен-дә!

Дөвлет. Узугым, огшашманы өзүң өвредәй-дә! Ёгсам Огулла Оррыевна ялы бирини репетитор тутарын вели...

Узук. Саңа репетитор тутдырын мен!

Дөвлет Узуга дикан бакяр. Сахна гелип, гөзлери Керешме билен Гаммара дүшен Огулла нәмедир бир зада бүдүрәп, энтирәп-тентирәп Дөвлет дагының янына гелйәр.

Огулла (ызына гараняр). Вай, хазан нәмә бүдүрәйдимкәм?

Дөвлет (чынаберимсиз оюн билен). Огулла Оррыевна, сен ышка-сөйгә бүдредиң!

1). Автор гөдегрәк гөрөн ериңизи айырмага, юмшатмага тайяр. Барыбир комедия азажык узын язылды.

Огулла. Сиз нәм ишләп дурсуңыз?

Узук (*йылгырар*). Биз сөйгини репетисия эдйәс.

Дөвлет. Ёк, биз ялңыш үстүнде ишлейәс.

Огулла (*Гаммар билен Керешмәни сынлап*). Хакыкы ашык-магшуклар экен! Бу махал икиси Алланың учмагындадыр!.. Бири-бирине мынасып яшлар экен! Яшлыгымы ятлайдым...

Дөвлет (*аамсырар*). Вай, Огулла еңне, сенем... сөйүшйәдинми?

Огулла. Вай, мен нәме адам дәлми?

Дөвлет. (*чынаберимсиз гахар билен*). Сен адаммы! Хей, сенденем адам бормы?! (*Огулла партлайжак боляр гахардан яңа*). Биз сени адамдан хас бейик гениал артистдир өйдйәрис!

Огулла. (*пагыш-пара эрейәр*). О ашык-магшугы танаяңызмы? Олар шу йылкы «Яңлан Диярымың!» еңжилери! Керешме Атаманова икинжи орун, Гаммар Губаев үчүнжи орун!

Дөвлет (*Узуга дегсини*). Икинжи орун гошмак үчүнжи орун, vessалам, айдым тамам!

Гаммар (*речитатив шекилде пышырдап айдым айдыр*).

А сен эдил дидән ялы овадан,
А сен эдил назарың дей жадылы.
Гүндизлерине награ дартып оянам,
Гижелерине самрап гезйән адыңы!
Керешме гыз, керешме,
Сачларың акар чешме.
Мени якып гойбердиң
Йылдырымлы гөречде!

А сен эдил сесиң ялы эйжежик,
Ховамың сен,

овазмың сен,

нурмуң сен?

Отдан алып, сува салып, кейп эдип,
Шамарың дей товланжырап дурсуң сен!

Чыра сөнийәр.

Икинжи гөрнүш.

Сахнаның сагындакы столуң башында Эжеш, Шейда, Огулла, Узук, Керешме дагы отыр. Шовхунлы, гүйчли саз. Керешмеден баиға әхли аял артистлер агзының етиидигинден гүрлейәр, арасында жакжаклап гүлүшйәр, ене гүрлейәр. Ортада гулагы гулаклыклы Пайтык, голларыны келеменледип зала гарап бир затлар диййәр. Төрден Дөвлет гелйәр. Ол сахнадакылары сынлап, жүбүсинден габыл телефоныны чыкарып, пулт ялы гөге узадып дүвмесини баяр. Саз тапба кесилйәр. Аяллар жакжаклашып гүлүшип гүрлейәр. Ол аяллара гарадып «пултуң» дүвмесини баяр. Олар тапба сесини кесйәр. Дөвлет

хайран галып ораторлык эдйән Пайтыгы сынлаяр. Асыл Пайтык геплемән, мимика билен геплейән ялы эдйән экен.

Дөвлет. Перилер-пейкерлер, хүйрлер-мелеклер ве шоңа меңзешлер, сиз нәмежик эдип отырсыңыз?

Шейда. Биз месавы гүрлешип отырыс...

Огулла. Биз өзара пикир алшып отырыс.

Дөвлет. Аперин, сизиң месавы сөхбетинизе! Эгер шу махал мен аял болан болсам, якамы йыртып, ичиге еди гезек түйкүрердим!

Огулла. Эгер эркек болан болсаң нәдердиң?

Хеммелер гүлүшйәр. Пурсатдан пейдаланып Керешме билен Гаммар огрын-огрын гөзлешйәрлер.

Дөвлет. Хах-хах-ха! Бир нол, сениң пейдаңа Огулла Оррыевна!

Пайтык голларыны келеменледип, ораторлык эдип дур. Дөвлет оңа гарадып «пулты» басяр. Пайтык херекетини тогтадыр.

Дөвлет. Пайтык кака, сен гениал Эфлатуның кешбине гирип, ораторлык эдип дурмуң?

Пайтык. Театр ыбадатхана. Театрың аймагы-да сахнада акыллы кеплемелидир. Мен пахыр акыллы геп тапман, аймаклығымы ичимден айдып, ролума тайярлык гөрийән!

Дөвлет. Бех, Пайтык кака, сен бирхили артисте меңзәп баряң-ай. Сен шейдип-шейдип бирден артист болуп гидәйме.

Пайтык. Мен артист дәл-де киммишим?

Дөвлет. Мен сениң артист дәлдигиңи билиән, сенем инди өзүңиң кимдигиңи билсең, боланы!

Пайтык. Эй, Пекге Пелекгәевич, сен инди артист-де, мен артист дәлмишимми?

Огулла. Гоюң-айт, ибалы адамлар бизе артист дийип дашымыздан утаняр!

Пайтык Дөвлети сахнаның өңүне чекйәр.

Пайтык (юваш). Сен артист болсаң, Хожа кантуша агзыңа геленини сөгүп, гыгырып, уруп саг бол ал-да!

Дөвлет (горкяр). Ёк эд-ов! Хожа кантушың гахары гелсе, элини айлаяр!

Пайтык. (ювашжә). Пекгежик! Серет! *(гаты сесде)* Хожа кантуш, сен махлук, сен эшек, сен барыптан яранжаң! *(гулагына пышырдап сөгйәр)* Гулчулык заманы боланда мен сени сатын алып, дирилигиңе ере гөмердим, *(дөшүне гүлчүлдедип уряр).* соңам янып дуран зехиниң, талантың үчин мазарыңы гужаклап өмрүм өтйәнчә аглардым.

Хожаңың илки гахары гелип юмруклары дүвүлйәр, ол дергазан, соңам юваш-ювашдан онуң йүзүне самсык йылгырыш чайыляр.

Хожа. Хакыкы таланты танаяның үчин саг бол гардаш!

Дөвлет. (Пайтыга). Халал саңа!.. Хожа Гайыпович, башлык гелмежекми?

Огулла. Хожа, репетиция болгаймы-болмагай, Кыят Кепбанович гелгейми-гелмегей?

Пайтык. Хожажан, сагат нәче?

Хожа (ода дүшйәр). Мен билмен! Билмен! Барың Кыят Кепбаничден сораң! Мен хәки йөне бир режиссёрың асистенти!

Дөвлет. Пайтык кака, башлык ёк вагты сагады менден хем сорап билерсиң!

Пайтык. Ай, ёг-а? Догмажык сагат нәче?

Дөвлет (*сагадына середйәр*). Сагат... сагат... Ай, ёк агамжан, говусы мен саңа сагады айтмайын, сен оны хемме ерде айдып мени вежера эдер йөрерсиң!

Пайтык. Эй, пекге, Пайтык какаң ит гездирер, ат гездирер, гызыл-чызыла гөз гездирер, эмма геп гездирмез! Перилер, пейкерлер, сахыпкыранлар, сахыпжемаллар...

Дөвлет...ве шоңа меңзешлер...

Пайтык. Мен өлсем өлейине уруп растымы айдайын!

Огулла. Бизиң театрың яшлары...

Пайтык...көрзехинликде, наданлыкда, бисоватлыкда, патдаллыкда, түнтликде иле мешхур!

Огулла. Би заманың яшлары!

Дөвлет орта гечип, хер бир артисте тиңкесини дикип, халыпалара киная эдйәр.

Дөвлет...отуз йыл бәри яш артист адыны гөтерип, кырк йыл бәри Шасенемиң, Гарыбың, Лейлиниң, Межнуның ролуны ойнап, бедибагтлары масгара эдишип йөрлер... Хожа Гайыпович ялы...

Хожа. Мен... Мен... мен кими масгара эдипдирин?

Дөвлет. Хай, Хожа кака, кеплеме! Кепледигиң хакыкаты айдып душман газанарсың!

Хожаңы геплетмейәр, Хожа геплежсек боляр.

Хожа. Айрыл-хов, кеплежек...

Дөвлет...онда илки кеплемәни өврән-дә!

Огулла. Вай, вай, кантуш, хакыкаты айтмак инди саңа галыпмы?

Хожа. Мен! (*гыгыряр*) Мен ялан сөзлежек!

Узук. Вай, пыгамбер яшыны яшап утанмаямың ялан сөзлемәге Хожа Гайыпович!

Хожа. Доганлар, маңа харамзада сөзи билән маныдаш сыпайырак сөз тапып бериң-дә!

Дөвлет. Оны нәм этжек!

Хожа. Саңа дийип, сениң гөвнүңе дегжек!

Дөвлет. Вай, гөвнүме дегжегиң чын болса Дөвлет Хуммаев мениң шәгирдим дийәй!

(Дөвлет айнап, Хожа чиңңерилип ойнаяр.) Хожа кака, гахарымы гетирсең, мен саңа халыпам диерин!

Хожа. (*яңагыны тутяр*). Маңа халыпам диениңден бирки шарпык урай!

Пайтык. Хезрети артистлер, богемалар, бомондлар! Бизиң топарымыз хер йылда азындан ики комедия гойяр. Велаят бизе комиклер дийип буйсаняр. Эмма бу сапаркы гойжак болян комедиямыз говшак.

Пайтык. Комедияның темасам актуал дәл.

Әжеш. О нәхили актуал дәл? Пайтык хан, пәкизе сөйги, нурана гүлки, яз ялы йылгырыш, шады-хоррамлык хемише актуалдыр!

Шейда. Екеже гезек йүрекден гүлениң дүңйә малына деңдир Пайтык хан!

Хожа. Биз он бир артист! Херимиз ойнун довамында бәш сапар гүлдүрсек, томашачыларың хер минудына ики ярым гүлкүден дүшйәр.

Шейда. Вай-вай, шу яшлар нәдип ойнун довамында бәш ёла гүлдүрсин!

Дөвлет. Маймын борус, өз үстүмизден гүлдирис, йөне бәш гүлкүни бизден алың!

Пайтык. Говшак ойна говшак диймәни бир өврениң-дә!

Хожа (*өр-гөкден гелйәр*). Сен... сен Кыят Кепбаничиң сайлан ойнауна говшак дийип дурмуң?

Эли сумкалы Кыят Кепбанович гелйәр.

Кыят. Адамлар, багышлавериң! Баш башлык саклайды-да...

Пайтык. Хожа Гайыпович, анха башлык гелди. Дий инди яңкыжа диййәнлериңи!

Кыят (*йылгырар*). Хожа нәме диййәр?

Дөвлет. Хожа какаң самахыллыларыны айдар ялымай башлык!

Пайтык (*өңе чыкяр*). Хожа Гайыпович комедия говшак диййә!... Хожажан мамла.

Комедия говшак! Эмма биз артист! Биз онуң алы хезретлери артист! Биз ялы гүйчли артистлер барка, эжиз комедия болуп билмез! Биз ялы бейик артистлер барка, пес оюн болуп билмез! Бирибар шахырың гурсагына гор гуйса, композитора билбил овазыны берсе, ол мүбәрәк эли билен артистиң йүзүни сыпаландыр. Худай bize керем-кераматыны берендир, себәби биз театры ыбадатхана өвүрип, хер гүн мүң томашача сежде этдирйәрис! Бизиң аңрымыз янып дуран отдур! Аташдыр! Бизиң аңрымызда адамзат генилери Эсхил, Эврипид, Софокл, Геракл bize ак пата берип дур.

Дөвлет. Геракл миф-хов!

Пайтык. Хава, олар Алланың гараңкы, гафлатлы, пажыгалы яшайышыны мифе өвүрипдирлер!

Пайтык графинден сув ичйәр.

Шейда (*чете*). Шу йыл ёкары категорияны аляр.

Эжеш. Ёк-ла, хәзир ол жогап аляр.

Пайтык. Бизиң аңрымызда Шекспир, Мольер, Дон Кихот ялы ләхәңлер еди сагатлап комедия ойнапдырлар. Хожажан болса инди ики сагатлык ойна узын дийип дур.

Хожа (*хайяды гөчйәр*). Мен... мен ойна узак дийдимми?

Пайтык (*ардынып, чыны билен яранып*). Хожажан, растыны айдяр. Комедия узын!

Эмма биз нәме ишлейәрис?! Эйсе биз инди Шекспирче, Молерче, Дон Кихотча ёкмы? Шекспир Шекспир болса, биз Шексиз пир! Биз онуң алы хезретлери, бейик артистлер! Алланың аршда палчыкдан адама мүбәрәк деми билен жан берши ялы биз драматургың гахрыманларына жанымыздан жан берерис! Бизиң бейик режиссёрымыз барка, говшак оюн гоймарыс! (*юваш башлыкга*) Башлыкжан, маңа ругсат берсене!

Кыят (*юваш*). Жогап ёк!

Хожа. Вай, мен ойна говшак дийдимми!

Дөвлет. Хожа кака, агып-дөнүп дурмасана.

Огулла. Вай, кантуш, сен нирде нәме диййәниңи билйәмиң?

Пайтык. Аты ат эдйәнчә сейис ит болармыш! Биз бу комедияны комедия эдйәнчәк режиссёрың ганыны ичерис, сүңкүни-сүегини гемрерис! Кыят Кепбанич хер гүн Семендер гуш ялы аловлап янып күле өврүлер, эртесем шол күлден гызыл от болуп ловлап чыкар! (*юваш*) Башлыкжан, жогап берәймесең, үч йүз манат увлап гидйәр!

Кыят (*юваш*). Жогап ёк диййән!

Пайтык. Маңа жогап берәйсене, башлыкжан, үч йүз манат... көййә!

Шейда. Башлыкжан, шуңа жогап берәймесең, бизи ишлетмейә!

Пайтык. Шулар догрысыны айдяр.

Кыят. Сениң тойыңа түкенме ёк! Пайтык сен я театры, я тамадалыгыңы сайла!...

Пайтык. Башлыкжан, соңкы ёла ругсат сорайшым!

Кыят (*сынлап хашилар*). Иң соңкы жогабың шүй!

Пайтык. Яшша башлык! *(атылып гидйәр).*

Кыят *(чынлакай кешбе гирип).* Эзиз артистлер, бизиң гөр нәхили беркарар дөвлетимиз бар! Бизиң гөр нәхили кувватлы юрдумыз бар! Бизиң гөр нәхили парасатлы халкымыз бар! Бизиң гөр нәхили ажайып театрмыз бар! Көшкден зыяда театрымызда хер гүн мүңе голай томашачы сунгат атлы гудратдан леззет алмалыдыр! Биз оларың гүйжүне гүйч, кейпине кейп, рухуна рух, көхүне көх гошуп, бу беркарар Ватаны сөймәни, бу кувватлы юрда буйсанманы өвретмелидирис! Бейле ажайып театрда ярамаз, говшак оюн гоймага бизиң хакымыз ёк!

Хожа. Вах, шу яшлар көсемесе, комедия шедевр болар!

Огулла. Нәтжек-дә, зехинли яш учурымлар эйдип-бейдип Ашгабатда галяр, көрзехинлер болса веляятлара гелйәр!

Шейда. Яшлар, сизи ким окатдай?

Огулла. Яшлар, сизе ким диплом бердәй?

Дөвлет. Халыпалар, биз билимизи берк гушарыс. Оюн говы чыкса, абрай сизиңки, говшак чыкса болса, гүнәни атыбериң бизиң үстүмизе!

Чыра сөнийәр. Чыра яняр.

Репетисия. Сахнада артистлер бош отургычларда отыр. Кыят ортада Гаммар билен Керешмә дүшүндирйәр. Ызкы гапыдан Гайлы ага гелип, оlara гөрүнмән сахнаның төрүнде отурар.

Кыят. Гаммар, спектакл сизиң чыкышыңыз билен башланяр! Спектакл сөйгүден башлаяр! Сиз сахна хакыкы ашык-магшук болуп, ловлап дуран ышк болуп гелерсиңиз. Сизиң ышкыңыз гөклери гүммүрдедип, земини дүңнүрдедип, залда отуран мәхелләниң йүрегини пенжесине алар. Онсоң томашачылар сизиң ыгтыярыңыздадыр, агла диен ериңизде аглар, гүл диен ериңизде гүлер.

Пайтык *(атылып баряр).* Яшлар, дүшүниң, дүнийә ышкдан ярадыландыр! Сизиң ышкыңыз дүнийәниң ышкына от берйәр, жүмле-жахан ышка дүшйәр! *(Ол режиссёрың янына баряр).* Башлык! Башлыкжан!..

Кыят *(яшлара бакып, Пайтыга ювашидан, кесгин азгырыляр).* Жогап ёк-ов, жогап ёк!... Гаммар, Керешме башладык.

Йүзүни алдыран Пайтык сортдырып, ерине гечйәр. Гаммар сагдан, Керешме солдан гелйәр. Саз башлаяр. Гаммар Керешмә, Керешме Гаммара середйәр, олар ене хакыкы ышка саташып, бири-бирине бендиван болуп, бири-бирине голайлаяр. Олар шол дымышып дур.

Кыят. Гаммар, ханы сениң репликаң?

Гаммар *(укудан оянан ялы тисгинйәр).* Хәх...

Пайтык *(ювашижа пышырдаяр).* Ханы сениң репликаң?

Гаммар. Ханы сениң репликаң?

Кыят *(от алып гөгә бакяр).* Эй, Аллам, бейле артистлери дөредип, режиссёрда нәме касдың бар сениң! *(сахнада айланяр).* Көшеш Кыят, көшеш!.. Гаммар, яңадан башлаяс.

Гаммар билен Керешме гидйәр.

Дөвлет. Кыят Кепбанович, биз комедия гойяс. Томашачылар гүлер ялы мен ашыкларың гапдалындан гечип баршыма, жыззын атаяйын! Бай-бай гүлерлер-ов!

Хожа (*хайран*). Сен сахнада жыззын атжакмы?

Дөвлет. Вей, мен ине шейдип (*гөркезйәр*) өрән медениетли жыртларын!

Кыят. Коллектив болуп оюн гойманы бес эдиң!.. Гаммар гелйәңиз...

Гаммар сагдан, Керешме солдан гелйәр, ене олар бирек-бирегің назарындан жадыланып, бири-бирине голайлаяр.

Кыят (*ювашижа*). Гаммар, реплика...

Гаммар. Эзизим...

Керешме. Мәхрибаным...

Гаммар. Керешмәм...

Кыят сачыны пенжәләп, гыгырып яңадан дәлирейәр.

Пайтык (*атылып баряр*). Жижуш, сен Гаммар дәл, сен Мердан!

Шейда. Кыят Кепбанич, ругсат бер, биз шу сахнаны ерине етирип гөркезели.

Хожа. Шейда икимиз ойнап гөркезели-ле башлык.

Шейда. Оварра бол-а! Сөйги сахнасына жан бержекмиш? Сен нәче яшаныңы бир билйәмиң? Дөвлет, геч ханы! Гаммар, Керешме, ынха, бу сахна шейле болмалы...

Дөвлет (*өр-гөкден гелен боляр*). Мен биленми? Ёк-лай, Шейда Аташовна, мен сен билен сөйги сахнасыны ойнамайын-ла...

Шейда. Акмак! Сөйги сахнасы ойналянмыдыр? Сөйги сахнасына ышкыңдан ышк бермелидир!

Дөвлет. Ёк-лай, гелнеже, мен утанян-лай.

Шейда (*өр-гөкден гелйәр*). Нәме? Утанян? Вай, акмак, артист боланың нире, утанмаң нире? Ханы ашык назарларыңы чархлап гел!

Дөвлет. Еңнежан, мен бирден ашык болайсам нәме? Менде келле ёкдур!

Шейда. Вай, эйсе, сен сөйгини яландан ойнажакмы?

Дөвлет (*чына беримсиз ойнаяр*). Еңнежан, мен маковдырын, махлукдырын! Мен бирден саңа ашык болайсам, дәлирәп дүзе чыкарын, сенем дәли-межнун болуп Хожа кантушы дул гоярсың!

Узук. Дәлирәп дүзе чыксаң, келләңе итиң хамыны гейдирер мен!

Кыят. Түкедиң жыгыллыгы! Гаммар, яңадан башлаярыс...

Пайтык (*атылып баряр*). Гаммаржан, яраданың ягты яланчысы чын! Сахнадакы яшайыш чын! (*Кыяда ювашижа*) Башлык, маңа жогап бер!

Кыят (*дергазан*). Жогап ёк саңа!

Хожа. Башлыкжан, шуңа жогап берәймесең, о сени дәлиредер!

Дөвлет. Кыят Кепбанович, шуңа жогап берәймесең, ол сени жынлырадыр!

Пайтык. Башлыкжан, ене шулар растыны айдяр!

Кыят (*гыгыряр*). Мен дәлирежек! Жынлыражак! Жогап ёк саңа!

Пайтык. Башлыкжан, той янып баряр, үч йүз манат көйүп баряр!

Кыят. Хожа!

Хожа атылып гидйәр.

Пайтык (*өзеленйәр*). Башлыкжан, иң соңкы жогап сорайшым!

Кыят. Сен иң соңкы жогабыңы дүйн алып гитдиң!..

Пайтык. Башлыкжан, Худай кессин, мен тамадалыгымы гойян. Йөне какам өвренен кейпиңи-кесбиңи бирден гойсаң, инфаркт борсуң дийди-дә!

Хожә сапанчалы ылгашлап гелйәр.

Кыят. Гетир сапанчаны!

Хожә. Сапанчаны нәтжек башлыкжан!

Кыят (*гыгыряр*). Өзүми атжак! Өзүми атжак диййән мен саңа!

Хожә. Ёк, башлыкжан, сен өзүңи атсаң биз өлерис! (*сапанчаны Пайтыга гезейәр*) Ал саңа жогап! (*атяр*) Ынха, саңа жогап! (*атяр*) Ынха, саңа үч йүз манат! (*атяр*) Гуррумсак! Сениң тойыңдан яңа театр яс тутяр!

Пайтык ыраняр, онуң көйнегинден ган акып башлаяр. Хожә гахарына алтыатарың бар окуны гутаряр. Пайтык гырмызы ганыны сечеләп йыкыляр, хеммелер мөлериәр. Хеммелер бу ваканы чын ялы ойнаяр.

Әжеш. Вай, сен оны чыңдан атдыңмы?

Хожә. Сахнада ялан болмаяр! Өл гуррумсак!

Әжеш (*ыраллап гөрийәр*). Вай-вай би өләйипдир-ә!

Огулла. Бедибагт гаты өлүпми?

Дөвлет. Пеләкет, овадан өлүпдир-ов!

Кыят (*Пайтыгың келлесини гөтерйәр*). Сен хов муны өлдүрәйипсиң-ә!

Хожә. Нәме, диңе ол өлдүрип йөрмелими, гүнде-гүнде жогап сорап! Гуррумсагың өзем бир гезек өлүп гөрсүн-дә!

Дөвлет. Кыят Кепбанович, Пайтыгың гулагына жогап берйән дийип гыгырып гөр, эййәм довзаха атылмадык болса, дириләр! (*депйәр*) Эй, тур, Кыят Кепбанович саңа жогап берйәр, гитде үч йүз манадыңы газан!

Әжеш. Вай, өлени депип дурмаң нәме?

Пайтык(*келлесини галдырын*). Жогап берениң чынмай башлыкжан! (*ыра-дара еринден галяр*) Хер гезек сенден өлүп жогап алмалов!

Шейда. Вай, бисырат, асыл сен өлмәнмидиң?...

Пайтык. Хей, мен өлменми? Өлдүм! Какынып-силкинип өлдүм! Эмма мен тойың, көпчүлигиң хызматындакы адам, өлсем-де гитмейәнми жеседеми сүйрәп... (*гидйәр*).

Кыят. Ханы яңадан башлаяс... яңадан...
Огулла Кыяды чете чекйәр.

Огулла. Кыят Кепбанович, олар бу сахнаны ойнап билмейәр... себәби... себәби олар хақыкатдан ашык-магшук... Олар бири-бирини сөййәр!

Кыят (*гыгыряр*). Маңа оларың бири-бирини сөййәни герек дәл! Маңа хақыкы сахна сөйгүси герек! Маңа залда отуран томашачыларың калбыны хейжана саян сөйги герек!

Хожә. Ахав, яшлар, аслында сиз артистми бир?

Дөвлет. Ховва, биз хақыкы артист!

Шейда (*зала*). Хақыкы артып булар!

Узук. Сизем бизиң халыпамыз!

Әжеш. Биз халыпа, эмма бизде сизиң ялы шәгирт ёк!

Хожә. Хақыкы артист болсаңыз, сахнада йөрәмәни бир өврениң-дә!

Огулла. Хақыкы артист болсаңыз, сахнада геплемәни өврениң-дә!

Шейда. Хақыкы артист болсаңыз сахнада сөйүшмәни өврениң-дә!

Хожә (*жәнянган*). Булара хол сейил багда сөйүш дий, жәнтыны якяр!

Кыят. Ёк, би заманың яшлары сейил багда сөйүшмәнем башармаяр. Сейил бага бардыгы ил-гүнден уялман... огшашып...

Хожә. Бири-бирини ялашып вежера болярлар.

Керешме утанжындан йүзүни тутуп аглап гидйәр. Гаммар юмрукларыны дүвүп, Кыяда дергазап бакяр. Сахнаның төрүнде гараңкыда отуран Гайлы гөхерт ылгашлап гелип бир пенжәси билен Кыядың, бейлеки пенжәси билен Хожәның бокурдагындан тутяр. Аяллар ала-гох болуп сахнаның гырасына гачяр.

Дөвлет. Ынха, саңа гудрат! Пах-пах Гайлы ага Гарахан дөв бол-а!

Эжеш. Вай, Кыяды өлдүрендир-эй!

Шейда. Вай, мен дул галандырын-эй!

Огулла. Дөвлет, олары халас эйле!

Дөвлет (оларың дашындан айланып хешелле какяр). Башлыкжан, гайрат эт, Гайлы ага узакчыл дәлдир! Гайлы ага рехимдардыр! Гайлы ага ынсанпервердир!

Гайлы ага оларың икисинем гөге гөтерип доңуп галындыр.

Чыра сөңйәр

Аванссена.

Гаммар дүңйә сыгман айланыр, Дөвлет бипарх халда оны сынлаяр.

Гаммар. Масгара болдум-ов! Вежера болдум-ов!... Керешмежан масгарачылыга чыдаман аглап гидйәр, мен болса бинамыслыга салып отырын доңара даш болуп!... Гожа Гайлы масгарачылыга чыдаман дәлирейәр, мен болса бинамыслыга салып отырын! Эй, Аллам, яр гара Ериңи, гирмесем адам болмадыгым!

Дөвлет (еринден туруп артистлерче гөркезйәр). Гаммаржан, Пайтыгың депесинден пенже урагада шейдип йүз сегсен градус терсине айла! Гой, бедибагт шейдип яйкылдасын йөрсүн! Хожа кантушың мүжүже келлесини болса тогсан градус гапдала айла! Хах-хах-ха, кантуш леңчеч ялы гапдаллаклап йөрсүн!

Гаммар (барып якасындан тутяр). Сен мени ойнажак болуп дурмуң?

Дөвлет. Ёк, мен сени аклыңа айлажак болуп дурун...

Дөвледиң якасыны гойберип жайда айланып башилаяр.

Гаммар. Мен...мен Керешмәниң ышкына дүшүп пайтагт театрыны терк эдип гайдян!... Мен Керешме дийип какамы дәлиредип, эжеми ган агладып, пайтагт язгысындан чыкып гайдян! Гел-гел Керешме жаның янында мени ким масгара эдйәр? Бир сүпүжек режиссерсума!...

Дөвлет. Кыят Кепбанич мамла, сен сөйги сахнасыны ойнап билмедиң!

Гаммар. Мен хақыкы Ышк болуп янып дуркам, Керешме хақыкы Ышк болуп янып дурка - сөйгини ойнамак нәмә герек!

Дөвлет. Гаммаржан, дурмуш хақыкаты бир зат, сахна хақыкаты башга зат!... Достум, саңа Ышкың гениал образыны дөрөтмәге шерт дөрөди. Сен ылхамыңы хейжана гетирип, хақыкы артист болуп Ышк-сөйгүден беленде гөтерил!

Гаммар. Ай, акмак, хей Ышк атлы гудратдан беленде гөтерилип болянмыдыр?

Дөвлет. Боляндыр! Сунгатың жадылы гудраты шонда-да! Сен жадылы Сунгат билен гудратлы ышкыңы бирлешдирип билсең, Сөйгиң Сунгата телвас урдурып арша гөтерер, Сунгат болса, сениң Сөйгиңи йылдырымлап дуран алава өвүрип, диңе

Керешмәнің дәл, залдакы томашачыларың-да ышкына от берер! Сен дүңйә Сөйги билен Сунгатың адатдан дашары гудратыны гөркезерсиң!

Саз. Дымышлык. чыра сөңйәр...

Үчүнжи гөрнүш

Гайлы гөхердиң өйи. Кыят, Хожә, Пайтык, Дөвлет дагы Гайлы ага ерли-ерден ялбаряр. Саз кесилйәр.

Гайлы ага (*гыгыряр*). Мен сизе соңкы ёла айдян! Сизе гыз ёк! Вах, сиз атлы-абрайлы артист болмадык болсадыңыз, онда мен юмруклы гүрлешердим!

Кыят. Садагаң болайын Гайлы ага, даг ялы гүнәми дары ялы эдип гечевәр. Мен Керешме жаны өз гызымдан эзиз гөрйәндицин!

Дөвлет. Гайлы дәде, ылхам дийип бир гудрат бар! Онуң алы хезретлери Ылхам! Анха, шол гүн Кыят Кепбановичиң ылхамы жошуп, аңкасыны ашырып алып гачайды-да! Ёгсам Кыят Кепбанович күрти гойны ялы ювашжа. Бизи дагы оглундан эзиз гөрүп, айлыгыны совруп ийдирип-ичирип йөр, ынанмасаң, йөр Кыят дәдем ресторанда нәхили адамдыгыны гөркезсин! (*Хич киме гөркезмән Пайтыга гөз гыпяр*)

Хожә. Худай Керешмәнің гурсагына гуюпдыр гуюп билен зехинини! Ынха, гөрерсиң Гайлы ага, Керешме юрдуң мешхур артисти болар!

Гайлы ага. Керешме жан, юрда мешхур айдымчы болды! Бизе онуң айдымчылыгы бес!

Дөвлет өр-гөкден гелип Гайлы аганың маңлайына гечип мөлериәр.

Дөвлет. Хов-хов, Гайлы ага, сен айдымчы билен артисти деңешдирип отырмың? Түвәм дий! Гайтмышым эт! Артист нире, айдымчы нире! Икисиниң Худайы бир болса-да, пыгамбери башгадыр!

Гайлы ага. Ханы такал-түкеззибаныңызы алың-да гөтерилиц ховлудан!

Дөвлет. Пәхей, ил-улус Гайлы ага диениң Горкут ата ялы акылдардыр диййәди вели, агам, ханы сениң ол акыл-пайхасың? Сениң бар болуп билшиң шумы?

Гайлы ага (*дергазан*). Бар болуп билшим шүй!

Дөвлет. Гайлы ага, ханы ил-улусы яланчы этме-де, пәхим-пайхаслы яшулы бол!

Гайлы ага. Хә, пәхим-пайхаслы яшулы нәме эдйәр?

Дөвлет. Пәхим-пайхаслы яшулы ганыны гачырып, дызытдырып дурман, фантазиясыны ишледйә! Йөне сизе «Керешме ёк!» дийип гыгырып дурман гадымы акылдарларың эдиши ялы шерт гой!

Гайлы ага. О нәмәнің шерти?

Дөвлет. Меселем, сен bize «мени гөрешде йыкың-да гызы алып гидибериң» диййән. *Кыят дагы хайран, Гайлы ага чакдан аша даяв боланы үчин эәжизжә артистлере хонданбәрси середип йыршаряр.*

Гайлы ага. Шерт гоймалы болса гоаяйс! Ынха, мен алтмышдан аган адам, сизем жахыллар! Мени гөрешип йыкың-да алып гидибериң Керешмәни.

Дөвлет (*Кыяда*). Анха, Кыят Кепбанович эркек болсаң чык гөреше! Артист герегиң чын болса, чык орта!

Кыят (*гахарлы*). Мен сениң самсыкдыгыңы билйәдим, а сен сапсым самсык экениң!

Дөвлет. Гайлы кака, сен артист диен миллети билмейәң! Хәзир **Кыят** Кепбанович Пәви пәлваның образына гирер вели, сен онсоң Валуев болай, гара ере чыршап ташлар! Ханны Кыят Кепбанович, пәлваның образына гир бакалы!

Кыят. Ёк бол!

Дөвлет. Гайлы кака, сен Хожа Гайыпович билен чапышып билермиң? Йүз, ики йүз, дөрт йүз метре?...

Гайлы ага. Чыксын орта!

Дөвлет. Гайлы кака, сен Хожа Гайыпың эшегиң гарны ялы гарнына бакма! Ол йүвругиң образына гирсе, тазыларам тозана гойяр! Хожа кака, чык орта!

Хожа. Акмак!

Пайтык. Гайлы ага, Дөвлет чагака салланчакдан йыкыля, келлеси дегйә гаты пола! Онунжыны гутарып үч йыл гириш экзаменден йыкыля, дегйәр келлеси Ашгабадың асфалтына!

Дөвлет пәлван тисинт Гайлы аганы, интеллигент ёлдашларыны сынлаяр.

Дөвлет. Гара гүйже галанда Гайлы какам бизден рүстем! Биз хәзир Гайлы какам билен интеллектуал ярыш гуряс.

Гайлы ага (мөлериәр). О нәхили ярыш?

Дөвлет. Акыл-пайхас, ылым-билим ярышы! Биринжи совалы мен берйән: Гайлы ага, Борнео адаларында яшаян орангутанларың эркегине орангутан дийилйәр. А зенан орангутанлара нәме дийилйәр?

Гайлы ага. Сен мени ойнажак болуп дурмуң?...

Дөвлет (дикан бакяр). Гайлы ага, сен мең билен күштде ярышып билермиң?!

Гайлы ага. Кыят, шунуң аслында сагат затмы бир?

Кыят. Ай, чоча, ай макав! Гайлы Атаманов велят боюнча күшт чемпионы!

Пайтык. Ай, пекге, Гайлы ага күшт боюнча спорт усады!

Дөвлет. Болса болупдыр-да спорт усады! Кыяс Кепбанович гроссмейстер Лаукертиң, мен болса Бобби Фишериң образына гирерин! Весселам!

Хожа. Кыят Кепбанович, урлуп-енжилмәнкәк гайдалы!

Дөвлет. Гайлы ага, өңүмиздәки екшенбеде мен сениң билен күшт ойнаян! Театрың сахнасында! Разымың? Эгер сен утсаң...

Хеммелер мөлериң середйәр. Чыра сөнийәр. Саз.

Авенссена

Кыят дагы гайдып гелйәр, олар гахардан яңа Дөвлети үтүп ийәйжәклер.

Кыят. Акмак! Акмаклығыңы эддил Гайлы гөхертлерде эдәймелими сен?

Хожа. Мен муны эшек енжен ялы енжейин-ле!

Пайтык. Күшдүң гөчмесини дүйн өвренип, бу гүн велят чемпионыны утжакмыш!

Дөвлет. Халыпалар, мен достум Гаммаржан үчин, онуң пәкизе сөйгүси үчин ола күштмиш, Гара дөв билен тутлушмага тайяр! *(ол сүем бармагыны гөге гөтерип, вәжып гөрнүшде олар чынлакай бакяр)* Гүйчлини гүйчли еринден барып еңмелидир!

Кыят. Спорт усадыны нәдип күштде утарсың! Акмак!

Дөвлет. Гаммаржаның доган дайысы гроссмейстер! Гаммар Ашгабада гидйәр. Ашгабатда гроссмейстер дикйәр күшди, бәрде биз дикйәс күшди! Апалап ак чөпи берйәс Гайлы ага. Ол гөчйәр, Пайтык гөчүми гөрүп, Ашгабада жаң эдйәр, гроссмейстер жогап гөчүмини гөчйәр, Гаммаржан Пайтыга жаң эдйәр. Пайтыгам оны маңа айдяр... Бир сагатда велят чемпионыны күл эдип утяс!

Хеммесиниң йүзи ягтыляр.

Пайтык. Ахов, шунуң мүжүже келлесинде шыгырды бар ялы-ла...

Олар гечип гидйэрлер.

Сахнада күшт дикилипдир. Ак чөнде Гайлы гөхерт, гарада Дөвлет ойнаяр. Кыят Кенбан дагы томашачы. Дөвлет габыл телефонындан жаң эдйэр.

Дөвлет. Алев, мениң оваданжа, Узугым, күшт боюнча дүньэ энциклопедиясына серет! Бизиң эрамыздан өңден-соңда Гайлы Атаман дийип күштчи болупмы?

Кыят. Сен самахыллап отурман күшдүңи ойна! Гара чының билен ойна!

Дөвлет. Вэх! Гара чынымы эдер ялы гаршыдашым Касабланкамы? Гайлы ага ялыларың бир ай ишлэп алян айлыгыны мен ойнабам алян! Мен Гайлы аганы ойнап-ойнабам утян.

Гайлы ага. Хей бидөвлет, утжагың чын болса, ойна-да самахыллап отурман!

Дөвлет. Энтэк агажан, мен сениң нервиңи ойнарын! Онсоң сени ойнарын, жанкөөрлерими ойнарын!

Гайлы ага. Гөч-хов!

Дөвлет. Вэх, асыл гөчмек гезеги менденмидир? *(Пайтык Гайлы аганың еңсесинден гелип, язгыны гөркезйэр. Язгыда EF-9 язылыпдыр)* Гайлы ага, сен мениң ёлдашлы йигитдигими бир билйэмиң? Жыным маңа аты EF 9-а гөч диййэр!

Гайлы ага. Болшуң шу болса, мен сениң билен ойнамаян.

Дөвлет *(шертнаманы узадыр).* Шертнама баглашдык, Гайлы ага. Эгер ойнамасаң, утулдың хасапдыр!

Гайлы ага. Онда самсыклап отурман күшдүңи ойна-да...

Дөвлет. Гайлы ага жызмасы ёк-хов! Утулып баряныңи менден гөрме!

Гайлы ага. Мен утулянмы? Мен спорт уссады болуп сениң ялы шүлерден утуларынмы?

Дөвлет. Гайлы кака, мен хэзир дүньэ чемпионының образына гирип барян. Анха, бейледенем түвелейлэп ылхамым гелйэр! Сен утулман маймын борсуң!

Гайлы ага. Эй, тентек, сен утулып барярсың!

Дөвлет. Унутма Гайлы ага, мен утулан болуп утянлардандырын! Гөч ханы!

Гайлы ага. Ене гөчүм сенден!

Дөвлет. Гайлы ага, бейдип чыгылып отураныңдан утулдым дий-де, ташла күшдүңи!

Гайлы ага *(саг элини бокурдагына сүйкейэр).* Эй, пекге, сен мени шундан доюрдың, шундан!

Дөвлет *(йылгырып).* Мен Хатам Тай ялы жомартдырын Гайлы кака! *(Саг элини депесинде ойнадыр)* Шундан болянчаң хезил эдибер!

Гайлы ага *(тарса еринден туряр).* Кыят, мен шу доңузыңи уруп йыкян!

Дөвлет *(Хожаның якасындан тутуп, Гайлы ага голайладяр).* Гайлы ага, ынха, урасың гелсе, ур, енч, депгиле, соңундан «Хожажан бейик артист дийсең» болдугыдыр! Хах-хах-ха!

Гайлы ага *(лампа ерине чөкүп, келлесини тутяр).* Кыятжан, Алла ярың-ов, сен кимлерден артист эдип йөрсиң?

Дөвлет. Хах-хах-ха. Ахав, велятдашлар, чемпионыңи бақың! Чемпи-чемпи-чемпион, гомпы-гомпы-гомпыон, говшак ойнайоң! Хах-хах-ха!

Гайлы ага. Хей доңуз, сен мениң үстүмден гүлйэмиң?

Дөвлет. Сенем гүлүбер, гүлүбер! Абул Артаван Анчалакдар хер гүнде еди ёла гүлен адам учмаха дүшер дийипдир. Лукманлар хер гүлки өмрүңи бэш минут узалдыр дийёр. Гайлы агажан, шу гүн сениң өмрүңи алты ай узалдыр!

Гайлы ага (*атылып турар*). Кыят Кепбан, мен шу некгендәңи өлдүрйән!

Кыят. Бизден нәхили көмек герек Гайлы ага?

Пайтык (*Гайлы аганың еңсесинден гелип гөркезйәр*) Утжак болсаң ут-хов!

Дөвлет. Ынха, утдум! Күшт сана!

Гайлы ага. Ёк, огул, сениң өзүңе күшт! Я утуланыңам билеңокмы сен?!

Кыят. Акмак, мен айтмадыммы Гайлы ага спорт уссады дийип...

Гайлы ага. Ханы сен күшт чемпионының образына гирен ялыдың-ла!

Дөвлет. Образа гирмесине гирдим, арман, дагарман түвелейләп, ылхамым гелмедидә! (*чете*) Хай-хай Гаммар гроссмейстр дайың бар экенов!

Кыят. Мерез этди-дә!

Гайлы ага дерини сыляр, күшди сынлаяр.

Гайлы ага. Кыят, агтыгым Керешме эртеден башлап ише барар...

Дөвлет. Айтмадыммы, мен утулып утяндырын дийип? Хах-хах-ха!

Даяв бердашлы Гайлы ага бирден Дөвлетин, Пайтыгың бокурдагындан пенжә уруп, икисини хем ёкарык гөтерйәр, олар богуляр, баззык-буззуклаяр.

Гайлы ага. Гуррумсаклар, мениң гаршыма нәме пирим-пыррылдак гурдуңыз? Мениң гаршыма хайсы Гроссмейстери ойнатдыңыз?!

Хожа. Дөвлетжан, Пайтыкжан, Гайлы ага рехимдардыр! Гайлы ага гожадыр! Гайлы ага узакчыл дәлди, сабыр эдиң!

Чыра сөңйәр.

Дөрдүнжи гөрнүш

Артистлер Кыят Кепбановичлерде ийип-ичип мес болуп отырлар. Олар Хожаңы чынаберимсиз ойнаярлар, Хожа өзүни чынаберимсиз халда ойнадыр. Артистлер-дә!

Кыят. Сизиң Хожажан билен гөзүңиз өвренишипдир! Хожажан заманымызың бейик артисти!

Дөвлет. Хожа кака, биз бир көрзехин яшлар-да! Ёгсам хер гүн азанда сениң босагаңы яссанып, мүбәрек хем бедрой кешбиңе сежде эди, ак пата алып гайтмалы!

Пайтык. Хожа, ханы еринден тур! (*Хожа турар*) Эл-айт муны Худайың ярадайшыны! Гениал тип! Хожажан, ханы маймын болуп гөркез! (*Хожа хезиллер эди маймын боляр*). Ханы инди пышбага болуп гөркез!

Хожа пышбага болуп гөркезйәр, бирден шеррайлык билен жынссыз гыгырып, аглап башлаяр.

Хожа. Вай-вай, мен өлүпдирин-эй! Вай, вай, мен өленимем билмән өлүпдирин-эй! Шейдам, мен хачан өлдүм-эй?

Огулла (*гүлйәр*). Шейда гелне дурмуша чыкан гүнүң өлдүң-эй!

Узук. Гой, гой, Хожа Хайыдович, сен өлеңок, сен дири!

Хожа. Гой-гой, жижимжан, мен өлүпдирин-эй! Би артист диен миллет өләймесе бири-бирини өвйәми нәме?! Артист диен миллет бири-бирини өвәйсе өләймейәми нәме?!

Дөвлет (*чыны билен гыгырар*). Ай, кантуш кака, сен нәме артистми? Утан! Уял! Хей, сенденем бир артист бормы! (*Хожә дергазан болуп, юмрукларыны дүвйәр*) Языжыларың пири Горкут ата! Шахырларың пири Магтымгулы ата! Артистлериң пири – Хожә Гайып ата!

Хожә пагыш-пара эрәп, хонданбәри гомаляр.

Пайтык. Хожәжан, Томмазо Саллини!

Огулла. Хожәжан Гарри Вайлдер!

Пайтык. Хожәжан Айседоре Дункан!

Дөвлет (*юваш*). Айседоре Дункан америкалы тансчы хелей-ов!

Пайтык (*юваш*). Хожә оны билип дурмы, дашары юртлың адыны тут-да магтабер!

Дөвлет. Хожәжан Патрис Лумумбаданам гүйчли артист!

Огулла. Хей, Хожә беркже отуравери!

Хожә. Хах-хах-ха. Беглер, мен ниреде отырын?

Дөвлет. Хатыржем отур, Хожә кака! Сен КАМ-азың домкрадының үстүнде отырсың! Хах-хах-ха!

Шейда. Ай, махлук, сени магтан болуп ойнап отырлар.

Хожә. Вәх, хезиллер эдйәнем диййән-ле! Достлар, ойнап магтаң, айнап магтаң, магтасаңыз боля!

Әжеш. Шейда, йөр буларың екеже кеми кофе, ичдиклери учяр! (*икиси ашхана уграр, Әжеш ювашжә*). Хожә билен Кыядың шады-хоррам болуп отуршыны сынла! Бизден ярымай дынянына хешелле какып учжак болярлар.

Шейда (*ювашжә*). Бизем хешелле какалы-да! Бизем ярым ай дыняс-а!

Олара ашхана гирйәр.

Кыят (*ювашжә*). Яшасын азатлык!

Хожә. Яшасын эркинлик! Яшасын саллахлык!...

Кыят. Ядыңыздадыр, бир махал еди даг, еди деря ашып гайры юртлара курорта гидердик! Пул барыны сечип, етмиш еди таныш гөрүп өлүмиң өйүнде путевка тапарсың, сегсен секиз таныш гөрүп өлүмиң өйүнде учара петек тапарсың!...

Хожә. Анха, инди йөне гидибермели. Путёвка-да герек дәл, гайры задам!

Огулла. Президентиме дөнейин, Авазаны жүмле-жаханың учмагына өвүрди!

Әжеш билен Шейда кофе гетирип пайлаяр.

Әжеш. Узукжан, бумада дурмуш гуранында гидердин-дә бизиң билен учмагың гойнуна!

Дөвлет (*өр-гөкден гелйәр*). Пәхей, Әжеш гелнеже, вах дурмуш гурсак, хей мен Узукжемалымы Аваза ибәринми? (*гүлйәр*) Узукжаны алты-еди ай ише-де ибермейән!

Огулла. А гыз, сизем инди дурмуш гурайсаңыз болмаямы?!

Дөвлет. Узукжемал маңа дурмушы чыкмага горкяр! (*Кепҗебаш болуп мускулларыны гүҗеңлейәр*). Худайым мени бетхайбат Геракл эдип ярадайыпдыр-да!

Узук. Вай, мен сенден горкарынмы?

Дөвлет. Горкмаян болсаң, йөр онда дурмуша чык-да!

Узук. Ресторанда той этмәге пул тапмасаң, мүжеррет өтерсиң!

Кыят. Гелинлер, сиз учмах ялы Авазада, (*бейлеки артистлере*) сизем шәхерде яшайшың эшретини гөрүп, хезиллер эдип дынч алың.

Хожа. Хорматлы Президентимиз зәхмет ругсадымыз гөни бир ай этди! Тутуш бир ай! Бейле эшрет дүнйәнің хайсы юрдунда бар!

Кыят. Гадырдан артистлер, зәхмет ругсадының өңяны тәзе комедияның ролларыны пайлап, некирт эдип гоймагымың себәби бар. Дынч алян дөврүңизде комедия аңыңыза, рухуңыза, калбыңыза сиңсин. Сиз онсоң комедияда кешплери дөрөтмән, хакыкы гахрыманлара өврүлип комедияда яшарсыңыз.

Әжеш. Сиз нәме этжек?

Кыят. Хожа икимиз докуз-он гүн өйде дынч аларыс, дөрт-бәш гүн Ашгабада гидип дост-ярлар, таныш-билишлер билен дидарлашарыс... Сиз Шекспир билен Мольерин гаты гүйчли драматургдыгының себәбини билйәңизми? Шекспир билен Мольер өз язан комедияларыны өзлери сахнада гоюпдыр, өзлери хем ойнапдыр... Олар сахнаны говы билйәр... Селим Хайдаровичин бу комедиясы говы комедия, эмма ол сахнаны говы билмейәни үчин гөрнүп дуран гүлкүлери хем гөрмән я үнс бермән гечйәр. Биз драматург билен комедияны янадан сынтгыларыс...

Хожа. Биз эййәм Селим Хайдарович билен гүрлешип гойдук...

Дөвлет *(сагадына середйәр).* Гелнежелер, вагтыңыз болды! Отлы бейик артистлер гелйә дийип гарашып дурмаса герек.

Хеммелер сагадына середип, ерлеринден турырлар. Әжеш Кыяды сахнаның өңүне чекйәр.

Әжеш *(юваш).* Ханы маңа эл телефоныңы бер! Мунам сен ал!

Кыят *(юваш).* Нәме дийип?

Әжеш *(юваш).* Тәзе ырым шейле.

Ол өз телефоныны әрине берйәр, әриниңкини өзи аляр. Шейда-да Хожаны сахнаның өңүне чекип, онуң телефоныны алып, өзүниңкини берйәр.

Хожа. Телефонлары нәме дийип чалышың?

Шейда. Себәбини соң билерсиң...

Хер ким бир гошы алып, ёла уграяр. Чыра сөңйәр. Саз.

Чыра яняр. Эллери гошлы Әжеш билен Шейда гайдып гелйәр.

Шейда *(Әжешни гуҗаклаяр).* Аклыңдан айланайын Әжешжан! Гений сен, гениал пикир тапдың сен! Әжемжаның өмрүнде биринжи гезек курорта - онда-да Аваза курорта гидиши! Бегенжинден гөзяшыны саклап билмеди пахыр!

Әжеш *(есер йылгырыр).* Биринжиден, курорта әжемизи уградып, согап иш этдик! Икинжиден болса, вепалы герчеклеримизи сынап гөрерис! Гөр-ха, биссимилла, бизи уградып ёк болуп гидипдирлер! Олар нирәк гидендир өйдйәң?

Шейда *(геңлейәр).* А гыз, сен нәме Кыяды габанып йөрмиң?

Әжеш. Хава, габанян. Мен нәме габанмаз ялы, зенан дәлми!

Шейда. Вает, шунча йыллап бал билен яг ялы гатышып, яшашып йөрен адамыңам габанмак бормы?

Әжеш. Вай, сен нәме адамыңы габанаңокмы?

Шейда. Элбетде габанамок! *(әҗакәҗаклаяр)* Мен Хожамы гүжүжеккә далап, кантуш эдип ташландырын! Хожаны пәкизе гелниң янына салып, дүнйәнің байлыгыны берсең-де, маңа бивепалык эдип билмез!

Эжеш (гүлйәр). Шейдажан, инди мен нәме дийсем хә дийибәр. Рас бахана-да болды, Кыят билән Хожа дүнйә гелип гөрмедик томашасыны гөркезели. Ханы Хожаңа жаң эт!

Шейда (жаң эдйәр). Алев, Хожа сенми?

Пистолетиң ышыгы эгни махра халатлы, аягы шыпбыклы Хожаңың үстүне дүшйәр.

Хожа (габыл телефонда гүрлешйәр). Охо-хо-хо! Калбымда хейжан Шейдам! Пах-пах бал ялы датлыжа, ышк ялы отлыжа овазыңдан айланайын! (телефоны огшаяр) Пах-пах Авазада умман шалыгының сувпериси ялы болуп салланып, сейкин басып йөрмиң, эзизим!

Шейда. Аваза учмах болайыпдыр! Дүйнден бәри Хазар деңзиниң гойнундан чыкмасак нәме? Жанымыз хезиллер эдәйди... Нахар-шорам шейле бир тагамлы вели, биз хақыкатданам учмаха дүшен ялы болайдык... Сен ниреде эзизим?

Хожа. Ниреде бор өйдйән? Хожа Хайыт Айралык дагының Хижран жүлгесиниң Пыркат күлбесинде ах чекип, пыган дартып отыр. Эзизим, мен сениң гардан ак, сабадан ал бедениң ашыгыдырын, сува дүшүп гүне янып, хебеши хелейи ялы гап-гара болуп геләйме! Хах-хах-ха!

Шейда. Гыйв, йигрими йыллап топлан бар байлыгымыз өйдедир. Өйи чолардып, онда-мунда каңкап йөрмегин!

Хожа. Вай, мен сенсиз нирәк гидейин, Шейдам! Өтен агшам бизиң өйде үч саны спектаклың дискини гөрдүк. Хәзирем Кыят Кепбановичлерде пйессаның үстүнде ишлейәс.

Шейда. Хош онда! Жаңлашып дур!

Ол габыл телефоны янып, Эжеше сырлы-сырлы середйәр.

Эжеш. Олар ниреде экен?

Шейда. Олар сизиң өйде экен.

Эжеш. Онсоң биз ниреде?

Шейда. Бизем сизиң өйүңизде!

Эжеш (гөгә). Гудратыңдан айланайын гең-таң дүнйә! Бизем бизиң өйде! Эрлеримизем бизиң өйде! Олар bize гөрүнмән «пйессаның» үстүнде ишлейәр.

Шейда (айнап, Эжеши ойнаяр). Ай делже пйесса тапандырлар-да!

Саз гүйчленйәр. Сахнаның төри гараляр өңден Пайтык гелйәр.

Пайтык (алыслара гаран). Бәх-хә! Кыят Кепбанич дагы эйям ызына гайдып геләйдимикә? Охо-хо-хов, ханха Хожа кантушларда-да ышык бар! Бех... Кыят Кепбанич гайдып гелсе, хөкман маңа жаң эдерди... Ёк-лай, яңы овсарыңдан сыпан Кыят ызына гелерми? Дур, дур, бирден оларың албассылары-арвахлары ызына гелен болаймасын?... Бир бела бар мунда, аныкла, Пайтык, аныкла...

Ол гечип гидйәр.

Икинжи перде Бәшинжи гөрнүш.

Алжырап алабасгы болуп Пайтык гелйәр.

Огулла (гүлйәр). Гыйв, этек алты ең еди кимден гачып гелйән?

Дөвлет. Хай ишигайдан биринжи аялына душандыр-ов!

Пайтык. Ишлер пыррык, достлар! Ишлер пыррык!

Огулла. Хә, нәм болупдыр?

Пайтык. Эжеш Амановна билен Шейда гайдып гелипдир.

Огулла (*жакжаклаяр*). Нәме Эжеш билен Шейда гайдып гер ялы гайтарма гелинмишми?

Дөвлет. Вай, олар курорта гитди ахыры.

Пайтык. Хава, курорта гитдилер, эмма ызына гайдып гелипдирлер, өйде болса әрлери ёк!

Огулла. Вай, мен бәш йыл бәри ниреден гайдып гелсем-де өйүмде әрим ёк.

Пайтык. Ай акмак! Эркеклер аялларыны курорта уградып, нирә гидендир өйдйән! Кыят Кепбан Хожа кантуш билен тиркешип Хажа гиденмидир!

Огулла. Вай, олар Ашгабада, Селим Хайдаровичиң янына гитжек диймәнмиди?

Пайтык. Ашгабада зәхмет ругсадының ахырларына гитжек дийдилер...

Огулла. Вай, онда ол икиси нирәк гиденмиш?

Пайтык. Нирәк гидендир өйдйән?

Огулла (*мөлериәр*). Хә, чак эдйән.

Пайтык (*кесгин*). Ёк, олар сениң чак эдйән ериңден хас эйменч ере...

Огулла (*утанып*). Вай, менем шо ери чак эдйән-дә!

Дөвлет. Вай Огулла Оррыевна утанаңокмы?

Пайтык. Ёк, олар хас элхенч ере...

Огулла. Ох-хо!

Пайтык. Ох-хо дәл! Ох-хох-хох-хо! Хай багты ятанлар!

Огулла. Бейдип увлап йөрөнден пейда ёк. Икисине-де дессине жаң этмели!

Огулла габыл телефоны алып жаң эдйәр. Сахнаның төри ягтыляр. Шейданың ян телефоны жырлаяр. Шейда телефоны аляр. Диңлейәр.

Гыйв, Хожа!... Сен ниреде?

Шейда (*ардынып Хожжаның сесинде гүрлейәр*). Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Гайып нирде бор өйдйән! Хожа Гайып учмахың хүйр-перилери билен дәли дүнийәниң дөвраныны сүрйәр! Хах-хах-ха!

Огулла (*аңк*). Вай, кантуш сен аялыңа албассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Шейда (*Хожжаның сесинде гүрлейәр*). Шейда шейтана айт, гелен ерине ёк болсун, ёгсам онуң отыерине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержек болма, дул хатын! Гыйбат агтарып йөрөнден, бар Пайтык пөңке билен сүр дәли дүнийәниң дөвраныны!

Шейда янтилини яляр, гүлйәр, Огулла лампа ере чөкүп, мөлерип галяр.

Эжеш (*гүлйәр*). Анха, хезил томашаны сен тапдың!

Шейда. Театра бир томаша гөркезели! (*гүлйәр*). Шумат Огулла гөзлерини апбасы ялы петредип, агзыны мөжегиң сүрени ялы хоңкардып отурандыр! Бай-бай би гепи гездирип шәхериң ичинде түвелейләр-ов! (*Огулла дессине агзыны юляр*).

Огулла (*зордан*). Эшитдиңми? О сүссек, хелейине арвах дийип дур!

Пайтык. Эшитдим, ол саңа-да говы акыл берди! Йөр, дүнийәниң кейпини гөрели!

Огулла. Оварра бол-а пышбага!

Пайтык (*янтилини алып жаң эдйэр, Эжешинң телефоны жырлаяр*). Башлык!
Башлыкжан! Бейик башлыкжан, Эжеш Амановна курортдан ызына гайдып
гелипдир! Дерхал, ганар-ганар бахана билен етип гел, ёгсам депэнде кыямат
гопяр!

Эжеш янтилини япып ардыняр.

Эжеш (*Кыядың сесинде гүрлейэр*). Пайтык бег, о Эжеш Амановна диййэниң ким?
Шол мениң өйүмден гирип чыкян леңкебутмы? Пайтык, Пайтыкжан, Эжеш
диениң хелей эшикли гарантгадыр! Хелей сыпатлы Эзрайылдыр! Хелей
сыпатлы Хардежжалдыр! Акгаңлар бу махал эйжежик-эйжежик нэзенинлер
билен айыш-эшретде жүмле-жаханың хөзүрини гөрийэр. Хах-хах-ха! Сенем
агзыңы ачып йөрмән, Огулла Оррыевнаны алжак дийип алда-мулда, кейпини
гөрүп мүрдүни ий! Чао! (*янтилини яляр. Сахнаның о ери гараңкыраяр*).

Пайтык. Эшитдинми?

Огулла (*аңк*). Я дүние дүндерилипдир, я биз жынлырапдырыс! Оларың аталап
отуран кепини!

Пайтык. Эшитдинми?

Огулла (*баш атыр*). Эшитдим.

Пайтык. Эшден болсаң башлык саңа говы акыл берди. Башлыгың айданы болса
пермандыр! Йөр, дүнийэниң кейпини гөрели, сен болса мениң мүрдүми, газнамы-
генжими ий!

Огулла. Би нэ мейит! (*өкжэли көвишүни элине алып ковалаяр, Пайтык гачяр*).

Дөвлет Гаммары сахнаның өңүне чекип, юваишжа гүлийэр.

Дөвлет. Гаммаржан, ынха, халыпалара гөз гөркездегиң вагты гелди!... Хах-хах-ха.
Халыпалара яшларың кимдигини гөркезели! Хах-хах-ха!

Чыра сөнийэр.

Сахнаның өңүнден айдыма хиңленип, Хожса биле Кыят баряр.

Хожса. Хемраның жанын алмага, Хемраның жайын алмага яр гырмызы
гейинэйипдир, гейинэйипдир... Эй, Аллам, ахыры мен сениң дүнийэңде яшабам
гөрдүм-ов! Жаным гөненэйд-ов!

Кыят. Хамыды сыпырылып, арабадан бошан ат ялы...

Олар гечип гидйэр. Сахна ягтыляр. Эжеш билен Шейда чай башында.

Кыят (*аяллары гөрүп аңк боляр*). Вай, сиз хачан гелдиңиз?

Хожса. Ярым салкын аэропортда отуранымыз хайп бол-дов!

Кыят (*Эжешин ичгин сынлап*). Эй-хо! Ай-хо! Асыл сен курортда товланып дуран
гайтарма болайыпсыңов! Пах-пах чырпынып дуран новжуван гелин
болайыпсың-ов!

Хожса (*Шейданы сынлап*). Кыят Кепбанович, икимизи йүрекли билмел-ов! Ики саны
сувперисини жанпенасыз-затсыз Аваза уградып гойберипдирис! Шейдам, сиз
хачан гелдиңиз?

Шейда (*элжирейэр*). А сиз хачан гитдиңиз?

Хожса. Гара даң билен аэропорта гидип, ёлуңыза гарадык отурдык.

Шейда (*Хожса*). Биз дүйн гүнортан гелдик. Дүйн ниреде отлап-сувладың?

Хожса. Дүйн Гулмырат багшы тоя чагырды... тойда болдук...

Эжеш. Биз бәш гүн мундан озал гелдик! Сиз бәш гүнлөп ниреде болдуңыз?

Кыят. Хожса Хайыдович, гелинлер бизден сораг эдип дурлармы?

Эжеш. Элбетде, сораг эдип дурус... Бәш гүн ниреде болдуңыз?

Хожа. Кыят Кепбанович, хақыкаты айдаймасак болмаз!

Кыят. Вах, айдар ялы хақыкатмы шол! Эжеш, биз пис иш этдик! Биз Пайтыгың хапасына буланып вежера иш этдик! *(Хожаның гөзлери хөвлөңйәр)* Пайтык билен тойларда тамадалык эдип пул газандык...

Эжеш. Ханы газанан пулларыңыз?

Кыят *(янтилинден жаң эдйәр)*. Пайтык, гелнежелериң сениң биле тоя гидип, тамадалык эдип үч мүн манат газананымыза ынанмаяр. Үч минут пурыжа! Газанан үч мүнүмизи алып гел! *(телефоны яляр)*. Гөр-ха Хожажан дүнйәни! Биз-ә эркек болуп габанман перилеримизи курорта уградяс, булар болса бизе мүнқир!

Хожа. Шейдам, дүнйә гелип сенден башга зенана середен болсам! Сенден башга зенаны хыялыма гетирен болсам!... Сенден башга зенаны дүйшүме гирдирен болсам!... Галан өмрүме *(ювашижа)* төк болайын!

Эжеш. Вай, биз сизе бивепалык этдиңиз дийдикми?

Шады-хоррам халда Пайтык гелйәр.

Пайтык. Охо-хо-хов, театрымызың йүзүниң тувагы гелипдир! Театрымызың шаны-шөхрады гелипдир... Эжеш Амановна, Шейда...гелне, ялкымлы салам! *(үч мүн манады стола гойяр)* Ынха муңа пул диерлер. Кыят Кепбанич билен Хожажан мениң ызыма дүшенинде бир йылдан Рокфеллер боля!

Шейда. Сиз нәме дийип пулы Пайтыкда гойяңыз?

Эжеш *(өй телефоның дүвмелерини басып отурышына)*. Өзлери йитирендирис өйдүп горкандырлар...

Пайтык. Мениң отда янмаян сейфим бар. Сейфи барың кейпи бар! Хах-хах-ха!

Эжеш. Алев. Аманат кассамы? Бикежан, салам! Сен бизиң артистимиз Пайтык Перманичи танаямың?

Эжеш телефоның сес гүйчлендирижисини басяр, Пайтык яяпляр.

Бикәниң сеси. Вай, Пайтык хусыды танаяян бармы? Ол яңыжа маңа лак атып, сүйшүринтгисинден үч мүн манат алып гитди.

Эжеш. Саг бол, Бикежан!... Беглер, инди нәме диерсиңиз?

Хожа *(зарындан найынжар)*. Гелинлер, биз бәш гүн мундан озал Ашгабада гитдик. Драматург Селим Хайдаров билен комедияның үстүнде ишледик...

Эжеш. Комедия делжемиди?

Шейда. Комедия оваданжамыды?

Эжеш. Комедия яшажыкмыды?

Шейда *(әрине дызаяр)*. Ай, тентек, биз мундан он гүн өң гелдик!

Эжеш *(адамсына сүрүнйәр)*. Ай киши, биз гиден гүнүмиз эжемизи еримизе уградып өе гелдик! Болуң, бахана тапың, бахана!

Хожа. Биз еди гүн Селим Хайдаровичиң дачасында яшап, комедияны ишледик...

Кыят янтилинден жаң эдйәр, геплешик сес гүйчлендирижси-де берилйәр.

Кыят. Салам. Селим Хайдаровичиң өйлерими?

Сес. Хава, салам...

Кыят. Селим Хайдарович билен гүрлешип болмазмыка?

Сес. Багышлаң, какам дөредижилик сапарына гидипдир...

Кыят. Хачан гидипдир?

Сес. Мен дүйн Түркиеден гелдим. Какам ярым ярым ай мундан өң гидипдир өйдйән...

Кыят. Эжеңизем өйде ёкмы?

Сес. Багышлаң өйде менден башга хич ким ёк...

Эжеш. Ханы ишлән комедияңыз?

Кыят. Эжешжан, инди өзүң бахана тапышаймасаң, бизиң баханамыз гутарды...

Шейда Хожаның янына барып габыл телефоның дүвмесине басяр. Габыл телефондан язгы сес яңланяр. Хожә өз сесини эшидип хайранлар галяр, горкяр.

Огулланың сеси. Гыйв, Хожа, сен ниреде?

Хожаның сеси. Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Хайыт нирде бор өйдйән! Хожа Хайыт учмахың хүйр-перилери билен дәли дүнийәниң дөвраныны сүрйәр! Хах-хах-ха!

Огуллаң сеси. Вай, кантуш сен аялыңа абассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Хожаның сеси. Шейда шейтана айт гелен ерине ёк болсун, ёгсам онуң отыерине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержек болма, дул хатын! Гыйбат агтарып йөрөнден, бар Пайтык пөңке билен сүр дәли дүнийәниң дөвраныны!

Шейда янтили өчүрйәр.

Хожа (аңк). Вай, мен нәмелер самахыллап дурун?

Эжеш Кыядың янына барып габыл телефоның дүвмесини басяр, телефондан өз сесини танап Кыят хем аңк боляр.

Пайтыгың сеси. Башлык! Башлыкжан! Бейик башлыкжан, Эжеш Амановна курортдан ызына гайдып гелипдир! Дерхал, ганар-ганар бахана билен етип гел, ёгсам депәңде кыямат голяр!

Кыядың сеси. Пайтык бег, о Эжеш Амановна диййәниң ким? Шол мениң өйүмден гирип чыкян леңкебутмы? Пайтык, Пайтыкжан, Эжеш диениң хелей эшикли гарантгадыр! Хелей сыпатлы Эзрайылдыр! Хелей сыпатлы Хардежжалдыр! Акгаңлар бу махал эйжежик-эйжежик нәзенинлер билен айыш-эшретде жүмле-жаханың хөзүрини гөрйәр. Хах-хах-ха! Сенем агзыңы ачып йөрмән, Огулла Оррыевнаны алжак дийип алда-мулда, кейпини гөрүп мүрдүни ий! Чао!

Эжеш. Кыят Кепбанович, телефонлары чалшанымызың себәбине инди дүшүндиңми?

Хожә багырып, дызанаклап Шейданың алкымына баряр.

Хожа. Шейдам, мен өлерин, йитерин, эмма бейле сөзлери айтмаян!

Шейда. Сес сениңкими?

Хожа. Сес мениңки, эмма бейле сөзлери айтмага менде физики, анатомики, физиологикки, психологикки укып ёк!

Эжеш (хешелле какып яңсылаяр). Хә, учмахда дәли дүнийәниң дөвраныны сүрдүк дийсене! Ёк бол өйден!

Хожа. Шейдажан, гөтерил дийме! Хәзир... хәзир инфаркт болуп өлейин!... Паралич болуп өлейин!... Жынлырап өлейин!

Эжеш (*Кыяда*). Дерхал гөтерил өйден! Паты-путың почта билен, талак хатың электрон почта билен барар!

Гапы какыляр. Соңра гаты-гаты какыляр. Эжеш гапа уграяр.

Шейда (*юваш*). Кыят Кепбанович, хэзир мен гөзбагчы болуп, сизиң гөзүңизи баглан борун! Сизе дүрли совал берен борун, сизем бейик артистлигинизи гөркезип, периште ялы пәклигинизи субут эдиң!

Кыят билен Хожаның йүзи ягтыляр.

Эжешинң сеси. Кыят Кепбаныңызы йитирен ериңизден гөзлән!

Сес. Сиз ким?

Эжешинң сеси. Мен хич ким?

Шейда гапа голайлаяр, йөне ол томашача гөрүнйәр.

Шейда. Ханы мениң сапанчам! (*гапа тарап гыгыряр*) Кыят Кепбан герекеми саңа! (*Голуны сапанча эдиң атыр, эмма хақыкы сапанчаң сеси яңланяр*) Ал саңа Кыят! (*агыр*) Ме саңа Кыят! (*агыр, хақыкы сапанчаның сесини эшиден дашык адамың гүпүрдәп гачян сеси эшидилйәр. Икисем гайдып гелйәр.*)

Эжеш (*Кыяда*). Сен энтегем өйдеми, дерхал гүм бол!

Хожа. Ынха, гүм болдум Шейдам! Ынха, ёк болдум Шейдам!

Шейда. Эжеш Амановна! Хэзир мен буларың гөзүни баглайын, әхли эден пыссы-пыжурлыкларыны өзлерине айтдырып, соңра ковалы.

Эжеш. Вай, сен гөзем баглап билйәмиң?

Шейда. Дүниәни баглап йөрен Шейданың билмейән зады бормы? (*Ол гөзбагчы болуп, гөзбагчының херекетлерини эдиң Кыядың гөзлерини баглаяр*). Кыят Кепбанович, сен илкинжи гезек хачан ашык болдуң?

Кыят (*артистлерче*). Мен...мен он дөрт яшымда Эжегүле ашык болдум...

Шейда. Башга киме ашык болдуң?

Кыят. Башга... Башга хич киме!

Шейда. Иң соңкы гезек ким билен болдуң?

Кыят. Мундан... мундан он алты гүн озал Эжеш билен!

Шейда (*есер йылгырып*). Периште бол-а, периште болмуш!

Эжеш бирнеме ынжәаляр. Шейда Хожаның гөзлерини баглаяр.

Шейда. Кыят Кепбанич билен нирәк гитдиңиз?

Хожа. Ашгабада гитдик!

Шейда. Ашгабатда нәме ишледиңиз?

Хожа. Ашгабатда мыхманхана ерлешип, драматург билен комедияның үстүнде ишледик.

Шейда. Башга нәме этдиңиз?

Хожа. Гиже ресторана гитдик. Ийдик-ичдик. Соң бизи ики гелин танса чагырды... Танс этдик...

Шейда. Онсоң нәме этдиңиз?

Хожа. Онсоң гелинлери Селим Хайдаровың дачасына әкитдик...

Эжеш (*Хожа*). Гелинлер яшажыкмыды?

Хожа. Буввв! Яшажык, оваданжа, нашыжа женнетиң жүйжелери!

Шейда. Онсоң нәм этдиңиз?

Хожа (*дылым-дылым эдиң*). Онсоңыны айдар ялы дәл-ләй!

Шейда. Айдар ялы дәлем болса айт.

Хожа Онсоң (*шапбылдап*). Онсоң яшажык, ики новжуван гелин билен... Кыят Кепбанич икимиз кейп чеке-чеке, гөвүн солпудан чыкдыг-ов!

Кыят (*Хожға шарпык чалар*). Эй, сен нәмелер дийип дурсуң?

Хожа. Бай-бай хезиллер этдиг-ов! Бай-бай гөнендигов!

Кыят ене уржасак боляр, Шейда онуң өңүни далдалаяр.

Шейда. Хожа, мен Шейда!

Хожа. Сен Шейда дәл, сен Шейтан! Сен албассы, ал-арвах, айырха!

Шейда (*алжырап элеврейәр*). Вай, асыл мен би ишигайданы хаыкатдан гипнозлайыпдырын-а! Вай-вай, мен хаыкы гөзбагчы экеним-ә!

Эжешиң жыңсы үйтгендир, ол ики пенжесини герип, Кыяда тарап уграяр. Кыят ызлайын басып сахнада айланыр, найынжар элеврейәр. Хожға оны сынлап йылгырар.

Хожа (*зала*). Хах-хах-ха, Кыят Кепбаны нәдәйдимкәм?... Хах-хах-ха, хелейими урян дийип херрелйәдинле, Херрелхан! Хах-хах-ха! Ай, мен артистлэй!

Дуранларың хеммеси аңк. Чыра сөнийәр.

Алтынжы гөрнүш.

Хожға өйүнде сөм болуп дур. Шейда гөчгүнли халда жайда айланыр.

Шейда. Хах-хах-ха. Бай, бай мен есерже экеним-ов! Асыл мен гөз баглап билйән жадыгөй экеним-ов!

Хожа (*яраңар*). Өзем яман баглаяңлай! Асыл гөзүми-дилими, аягымы-элими баглап ташлайдың!

Шейда. Мен озалам йөне-мөне хелей дәлдигими билйәдим-ле!

Хожа. Хей, сен йөне-мөне гелин бормың?... Шейдам сениң шар гара гөзлериңде жады бар, гудрат бар, керамат бар!

Шейда. Асыл мен назарларымы чархлап томашачылара дикан гарасам, гөргүлилериң деми тутуля диййәдим-ле! Хах-хах-ха, мен жадыгөй Шейда!

Хожа. Сен жадыгөй перизат!

Шейда шеррайлыгына башлап Хожға гыгырар.

Шейда. Элбетде, мен жадыгөй перизат! (*якасындан пенжсе урар*) Ах, сен азгын Дон Жуван! Вах, сен харамхор Казанова! Кыят Кепбанич билен нәме ишлер гайран болсаң, дерхал айдып бер!

Хожға хезиллер эдип гүлүп башлаяр, гитдигиче гаты гүлйәр, Шейда оны дәлирәндир өйдүп горкуп башлаяр.

Хожа. Хах-хах-ха, Шейдам! Мен Кыят Кепбаничден Хожа кантуш ясадым!... Вай-вай, өмрүмде биринжи сапар шейле хезиллер эдип ойнап гөрдүм-ов! Бай-бай мен зор артист болупдырын-ов! Хах-хах-ха! Шейдажан, шумат Кыят Кепбаничиң ягдайы ничикдир? Хә?

Шейда. Сен гүлен болуп менден сыпмарсың! Дерхал яшажык, оваданжа, нашыжа гелинлер билен эден пис ишлериңи айдып бер!

Хожа. Шейда, Шейда, мен оюн этдим. Кыят Кепбанич отурса-турса «Мен дүйн Эжеше гыгырдым! Мен өңнүн Эжеси какыш-кукуш этдим!» дийип Гөроглы болан боляр! Хах-хах-ха, хелейгулы Херрелбай!

Шейда. Сен маңа Кыят билен эден харамылыгыңи айдып бер!

Хожа. Ай, Шейда, вай Шейда! Сен ики саны хелейгулы гөргүлө мүнкүр болуп акмакмы? Хей, мениң ялы кантушың, хей Кыят Кепбан ялы хелейгулының

йүзүне яшажык, овадан, нашыжа гелинлер середерми?! (йүзүни пенжчиләп аглаяр)

Сессиз сахна

Овадан саз билен сахна ягтыляр. Эжеш өз жайының сагында торсарып дур. Огулла билен Узукжесмал оңа ялбарып төвелла эдйәр. Солда Кыят Кепбанович сортдурып дур, Пайтык билен Дөвлет онуң дашында пырланып төвелла эдйәр. Овадан саз. Ахыры төвеллачылар Эжеш билен Кыядың өйкесини язярлар. Пайтык билен Дөвлет Кыяды зор билен Эжешинң янына элтип саламлашдыряр. Саз соңланып чыра сөнийәр. Төвеллачылар иш битирип даша чыкярлар.

Пайтык. Зордан ярашдырайдыг-ов!

Огулла. Вай, олар айрылышайса, театрымызың багты ятыр ахыры!

Пайтык. Йөрүң, Эжеш билен Кыядың ярашанының шанына мен сизе зыяпат берйән!

Өз жайындан атылып Шейда чыкяр, ызында гөзгыны Хожа.

Шейда. Гыйв, гыйв, бизе төвелла этмән нирәк баряңыз?

Огулла. Вай, сизе төвелла нәмә герек?

Пайтык. Сиз барыбир айрылышмаяңыз ахыры!

Шейда. Биз нәме дийип айрылышмаяс? Биз нәме Эжеш билен Кыятдан кеммишикми?!

Хожа (гөзгыны ялбаряр). Шейдам, биз айрылышмаяс.

Шейда. Хей шу масгарачылыктан соң мен шу бивепа эшекяссык билен биле яшарынмы?!

Хожа. Шейдажан!

Шейда (әрине гыгыряр). Бол айрылышяс дий!

Хожа (найынжар). Шейдажан хак айдяр! Биз айрылышяс!

Огулла. Сизинң чыныңызмы гыз?

Шейда. Элбетде чынымыз!

Пайтык. Кантуш, сениңем чыныңмы?

Хожа (гөзгыны). Чынымыз өйдйән...

Пайтык. Шейда, сен галан өмрүңе дул отуржакмы? Сен Хожа ялы гулы кайдан тапарсың?

Огулла. Вай, ялбарма, гой айрылышсынлар! Шейдажан Хожаны коvdугы, кантуша мен эе чыкаян! Саңа-да Шейданы алып берйәс!

Шейда (азгырыляр). Вай, мен шу эшекгарна барарынмы?

Дөвлет (чына беримсиз яңсы). Хай гараманлай Шейда еңде! Сеңки я эшекяссык, я эшекгарын!

Огулла. Йөр, Кантуш, мен сени депәме тәч эдйән!

Шейда. Тоба, тоба, сиз бириниң гүнүни булажак боляңызмы?

Огулла. Бириниң гүни буланяр, бейлекиңки дүзелйәр! Хах-хах-ха!

Шейда. Тоба! Тоба! Йөр кантуш, би пәли пислериң йүзүни гөрмегем болмаяр!

Шейда Хожаның голундан тутуп жайына гирйәр, төвеллачылар гүлүшйәрлер. Чыра сөнийәр.

Сахна ягтыляр. Кыят гам-гусса өврүлип, серимсаз дур. Эжеш сахнада хер яна йөрәп, найынжар, зарын гүрлейәр.

Эжеш. Кыят! Кыят! Мен йигрими йыллап, сениң адың билен, гурсагымда якан одуң билен яшадым. Мен гыммат-гыммат гейимлери гейип, безенип-бесленен болсам, диңе сениң гөвнүңи авлажак болуп, гейиндим. Мен деликатес затлары ийип-ичен болсам, диңе серви кадды-каматымың нәзиклигини, эйжежиклигини сейисләп, сениң ышкың алавлатжак болдум. Мен гүнде нәче ёла сува дүшүп, мүшки-әнвер сепинен болсам, диңе саңа кейпи-сапа бержек болдум. Эй, Аллам, мен ниже йыллап берхиз саклап, диңе саңа сөвер яр болжак болдум! Ынха, сенем мениң ышкымың йүзүне уруп, ыхласымы, сөйгими бир харам ганжыга чалышдың!

Кыят дызына чөкүп, оңа ялбарып башлаяр.

Кыят. Эжеш! Эжешим, галат, әхлиси галат! Сен маңа Худая ынанан ялы ынан!

Эжеш голуны салгап уграяр. Ала шовхун болуп безенен, бесленен, гөзлери гара әйнекли Биринжи гелин гелйәр. Биринжи гелин - Дөвлет. Ол Кыядың дашында танс ойнап, айдым айдып башлаяр. Эжеш аңк болуп ызына доланып, ваканы сынлаяр.

Биринжи гелин. Гара даглаң арсланы сен Кыятжан! Гарлы дагың аждары сен Кыятжан! Шейк! Шейк! Шейк! Чекели кейп! кейп! кейп!

Биринжи гелин Эжеши гөрүп тисгинен боляр.

Биринжи гелин. Вай, Кыятжан, би арвах ялы кемпир ким?... Вай, би албассы ялы кемпир сениң эжеңми?

Эжеш. Кыят, би мыррых ким?

Биринжи гелин. Кыят, би албассы ким?

Эжеш. Мен Кыядың аялы? А сен ким?

Биринжи гелин (*жәкәжәк гүлйәр*). Вай-вай, ышарат, Кыят ялы герчегин сең ялы хелейи бормы?

Кыят (*зордан саковлап*). Ол мениң аялым, а сен ким?

Биринжи гелин. Вай, ханы сен «аялым рак болуп, үч йыллап ёрган-дүшекли ятып, ахыры өлүп башымдан совулды» диймәнмидиң? Вай, сен «мен саллах» дийип, ант ичип, авы яламанмыдың?

Кыят. Аслында сен ким?

Биринжи гелин. Вай, сен мени танаңокмы? Ярым айлап өйүмде сермес болуп айыш-эшрет чекениңде, мен сениң сөвер ярыңдым, инди бир шум кемпирден горкыңа мени танамадык болуп дурмуң? (*Эжеше голайлаяр*) Я харам хелей, сен мениң Кыядымы жадылап, догалайдыңмы?!... Кыятжан, мениң сөвер ярымдыр!

Кыят. Оварра бол, масгара! Мен сен ялы ахлаксызы танамок!

Биринжи гелин. Хах-хах-ха! Кыят Кепбан, сен маймын ялы Хожа кантушың билен мениң байлыгымы совурып, мейлис гураныңда мен сөвер ярыңдымда, инди мени танамаян болямың?... Сен мени самсык хесиплеме, сен мениң билен нәхили айыш-эшрет эден болсаң, барыны видео яздырдым... Ынха, мен олары башлыгыңа иберерин, хәкиме иберерин! Мен сени агаларыма айдарын!

Огулла (*келлесини тутуп*). Охо-хо-хов, перишде диййәннимиз писсиман болуп чык-дов!

Биринжи гелин. Ол тасанып гидйәр. Эжеш сүем бармагыны узадып, шейле бир жынссыз гыгыряр, зарбына чыралар өчүп, сахнада ер титрейәр.

Аванссена

Сахнаның өңүнден биринжи гелин йылгырып гелйәр. Гаршысындан чыкан Пайтык гелни гөрүп йыгыряр.

Пайтык. Аршдан гелен ак гелин, салам!...

Биринжи гелин. Салам!

Пайтык. Асманың ак мелеги, сизе жанпена герек дәлми?

Биринжи гелин *(элжирәп)*. Хи-и!

Пайтык. Сизе Жопбан бай ялы бай гул герек дәлми?...

Биринжи гелин *(элжирәп)*. Хи-и!

Пайтык. Сизе машины билен гуллуқ этжек шопур дагам герек дәлми?!

Биринжи гелин *(элжирәп)*. Хи-и!

Пайтык. Ай, нәзенин гелин, әйнежигиңизи айырайың-да!

Биринжи гелин *(элжирәп)*. Хи-и! Әйнегими айырсам ашык борсыңыз.

Пайтык. Вай, әйжежик жүйжежик, мен әййәм ашык болдум...

Биринжи гелин. Вай, гөрениңизе ашык бор ялы сиз нәме артистми?

Пайтык. Ёк-әй, Худай сакласын! Хей менем артист борунмы? Нашыжа гелин, вәшиже гелин, сүйжүже гелин, *(якынына барып гулагына пышырдаяр)* мен шәхерде белли бай! Мен велаяды баглан тамада!

Олар гечип гидйәрлер.

Хожә өйүнде пенжесини кә йүзүне уруп, кә герип хем аглаяр, хем вахахайлап гүлйәр. Онуң агысы гүлкә, гүлкиси ага меңзейәр. Томашачылар, Шейда – оны дәлирәндир өйдйәр.

Шейда. Эй, гиппопотам тимбукту! Сен аглаямың я гүлйәмиң?

Хожә. Хах-хах-ха! Мен Кыят Кепбандан Хожә кантуш ясаным үчин гүлйән, өз дүшен ягдайым үчин болса аглаян.

Шейда. Эй, динозавр, Хожаназавр!...

Хожә. Шейдажан, сен мени өйден ковжак болямың?

Шейда. Эй, акмак, атамазавр! Хей, мен, Шейда гелин әринден айрылышыпдыр диен ада галарынмы? Дессине өл!

Хожә. Хош, Шейдам, йөне илки гүлүп-гүлүп гүлкүми гутарайын! Соң агымы аглайын. Мен өлемде табыдымы гужаклап аглажагам ёк, өзүм бир сес эдейиндә! *(сес эдйәр)*. Вай, вай, Хожәжан-эй! Шейдип саг-аман өлүп гидибердиңмей!

Ол гүлүп, аглап башлаяр, Шейда голуны силкәп гидйәр. Гапыдан гәзи әйнекли соңкы модада гейнен икинжи гелин нәзу-керешме билен сүйнүп-саркып, салланып гелйәр. Икинжи гелин - Гаммар. Ол Хожәны гужаклаяр.

Икинжи гелин. Вай, башымың гөвхер жыгасы, ким сени өлдүрди!

Хожә *(жынссыз гыгыряр)*. Шейда! Шейдажан, халас әйле!

Икинжи гелин. Хош эзизим, мен сени кимден халас эдейин?

Хожә *(багыряр)*. Дат! Дат, Шейдам дадыма етиш!

Икинжи гелин. Горкма. Горкма, Хожәжан, ынха, мен дадыңа етишдим!

Гыкылыга Шейда гелйәр, ол аңк болуп сынлаяр.

Хожә. Шейда халас әйле!

Шейда. Ол албассы ким?

Икинжи гелин. Хожажан, ол албассы ким?

Шейда. Мен Хожаның аялы, йөне сен ким?

Икинжи гелин. Вай, Хожажан, ханы сен «маймын ялы гарры хелейиминң сыртына депип ковдум!» диймәнмидиң?... Вай, ярым айлап мениң билен дөвран сүренде мен саллах диймәнмидиң?

Хожа. Вай, мен дәлирәпдирин-эй! Ай Эзрайылжан, аклымы алаңдан аманатымы алавер-эй!

Икинжи гелин. Ах, бивепа азгын! Сен бейдип шеррайлык эдип менден сыпармың!

Шейда дессине шелайынсырап шейтанлыга баишляр.

Шейда. Вай-вай, мениң гүним гелипдир-ә! Вай, гүнүжаным гелипдир-ә!... Ай, харам Хожа сениң оваданжа ойнашың бар экен-ә! Нәме дийип шумада менден букуп гездиң?

Хожа (аңалар). О мениң ойнашым дәл.

Шейда. Догруданам, ойнаш диер ялы дәл, оваданжа гелин экен!.. Овадан гелин, Хожажан мениң сыртыма депип ковды бил! Хожажан мен бужагаш перини саңа той эдип алып берйән!

Хожа. Мен би айырханы танамасам нәме, Шейда!

Икинжи гелин. Мен энтөк саңа өзүми танадарын!

Хожа (аглар). Вай, Аллажан, өз берен жаныңы өзүң алавер-эй!

Икинжи гелин, түйкүрен болуп гидйәр, Шейда-да зала йылгырып, онуң херекетини гайталаяр. Хожа аглар...

Единжи гөрнүш.

Дөвлет, Узук, Керешме, Гаммар чайлап отыр. Гөчгүнли романтики танс эдип Пайтык гелйәр.

Пайтык (олара үнс бермән). Бас гадам дидәм үстүне-хей, дар басан аяжыкларыңдан, сейли сейрана чыканда гар басан аяжыкларыңдан, чөп басан, чөр басан аяжыкларыңдан!... Огулбег-эй, Огулбег-эй...

Дөвлет. Оххо, Пайтык дәде, саңа нә дөв чалды?

Пайтык. Акгаңлары ышк ели чалды! Аршы аглаң Хумай гушы дөвлетли башыма саясына салып, багт маңа йылгырып бакды, ышк маңа йылгырып бакды!

Дөвлет. Оххо, Пайтык дәдем өлмеен учмаха гирипдир-дә!

Гаммар. Ол Огулбег дийяңиң оваданжамы?

Пайтык. Увввв!

Гаммар. Яшажыкмы?

Пайтык. Буввв!

Дөвлет. Женап Пайтык Патарракыев, онда сениң ишиң гайдыпдыр! Оваданжа, яшажык гелин битини ийме хусыды, варагы чыкан гаррыны сөөрми?!

Пайтык. Ол эйяәм сөйди. Мен ол нәзенине ширин жанымы, ханы-манымы, көшк ялы жайымы, аманат кассамың депдерчесини багш эйледим.!

Дөвлет. Оххо! Пайтыгың жанын алмага, яр гырмызы гейнәйипдир, көшк ялы жайың алмага яр гырмызы гейнәйипдир!

Пайтык. Айлан-эй, дәли дүнйә, долан-эй дәли дүнйә! Дәли дөвран Пайтык Пермана дөнйә! Ай, жижуш, сиз акгаңлардан сөйүшмәни өвриниң!

Гидйәр. Дөвлет, Гаммар дагы хахалайлашып гүлүшйәр. Учганаклап Огулла етип гелйәр. Ол ашакы сөзлери айдып сахнада гайып йөр.

Огулла. Хай, сүссек дийсе, мейит дийсе! Бир яш йигит маңа еди ёлуң үстүндө лак атып гөзүни гыпяр-а!

Дөвлет. Еңежан, о йигит гөрмегей экенми?

Огулла өзи билмезден баш атыр.

Узук. О йигит новжуван экенми?

Огулла өзи билмезден баш атыр.

Дөвлет (*гапжыгыны чыкарып пул узадяр*). Огулла Оррыевна, ал бушлугыңы!

Огулла. О нәмәнің бушлугы?

Дөвлет. Сен ышка саташыпсың!

Огулла. Вай, мен о сүссек маңа гөз гыпды дийип гахардан яңа ярылжак болуп дурун!

Дөвлет. Еңежан, сен аршың-күрсүң арасында гайып-гайып учуп йөрсің!

Огулла. Харам өлмүш, яңадан бир душсун, мен оңа нәхили гөз гыпмалыдыгыны өвредерин!

Гаммар. Хә, гөз гыпманы оңармадымы?

Огулла (*силкинип өзүни дүрсейәр*). Вай-вай, сиз дүниеден бихабар нәдип отырсыңыз?

Узук. Ене нәм болупдыр?

Огулла. Вай, Кыят Кепбаничиң багты ятыпдыр! Хожа кантушы Худай тутупдыр!

Дөвлет. Вәх, биз олары яңыжа ярашдырып гайтмадыкмы?

Огулла. Яңыжа ярашдырып гайтдык, йөне биз гайдан бадымыза... Кыят Кепбаничиң немеси гелипдир...

Гаммар. Нәмеси гелипдир?

Огулла. Немеси диемде дүшүнәйиң-дә... Немеси-дә... немеси...

Дөвлет (*аамсыран*). Нәмеси?

Огулла. Аялыңдан башга аялы...

Дөвлет. Ойнашымы? (*Огулла баш атыр*) Ох-хох-хо, асыл онуң ойнашам бармы? Асыл Кыят Кепбанич ойнашлы ограш экен-ә!

Огулла вахахайлап гүлүп башлаяр.

Огулла. Вай, гүлүбериң ахыры! Шады-хоррам болуп гүлсеңизләнц...

Дөвлет. Гүлмеси бизден, йөне нәмә гүлели?

Огулла. Хожа кантуш яңыжа аялы билен ярашып, хыммылдашып отырка, далмынып немеси гелипдир...

Гаммар. Нәмеси гелипдир?

Огулла. Кыят Кепбаничиңки ялы немеси-дә...

Дөвлет, Гаммар, Узук, Керешме Огулланың гүлкүсине гошуляр. Шовхунлы гүлки.

Чыра сөңйәр.

Секизинжи гөрнүш.

Гамгын саз. Кыят сахнада жанына жай тапман ики яна гатнаяр.

Хожаның болишунда, өзүни алып баршында бирхили дәлилик бар.

Кыят. Сен нәме дийип яш гелинлер билен кейп чекдик дийдиң?

Хожа (*самсыклагч*). Вай, Шейдажан мениң гөзүми баглады ахыры!

Кыят. Гөзүңи багланда ялан сөзлемелими сен? Анха, дел хелей гөрмән хелейбаз болдук, өйден ковулдык... *(Хожа алыслара гарап додакларыны муңкулдедип, лал херекетини эдйәр.)* Сен нәдип дурсуң?

Хожа *(Кыядың гулагына юваишжа).* Мен айырхама, арвахыма, албассыма ялбарып дурун! Гаргап дурун! *(гаты сесде)* Шейда мени дәлиредип йөр!

Кыят. О нәхили жынлырадып йөр?

Хожа *(төверегине горка гарап, юваишжа).* Шейда мениң гөзүми баглан болуп, аклымы апарыпдыр. Доганым, доганжыгым, мен ханжак гарасам... оваданжа, новжуванжа гелинлер нәз-керешме билен янына чагыряр.

Кыят *(дикан бакяр).* Догруданам, сен жынлырап йөрсүң.

Хожа *(буйсанчлы, гаты сесде).* Ховва, мен жынлырап йөрүн! *(Кыядың гулагына юваишжа)* Кыятжан, дүйн болса яшажык, оваданжа гелин өе гелип, «Сөвер ярым Хожажан!» дийип дашымда первана болуп танс ойнады.

Кыят *(гең галяр).* Ох-хо, сениң яныңа-да яшажык гелин гелдими?

Хожа *(горка, аңк-таңк болуп).* Нәме сениң яныңа-да яшажык гелин гелдими? *(Кыят баш атыр, Хожа вахахайлап будуна уруп элхенч гүлйәр).* Хах-хах-ха, Шейда сенем жынлырадып йөр!

Кыят. Сениң яныңа серви бойлы, дал герденли, гелин гелдими?

Хожа. Ёк, мениң өйүме гысгажык, этли-ганлыжә *(эллери билен гелниң сыналарыны гөркезйәр)* бу тайы шейлеже, о тайы бейлеже, немеси немеже, немеси чемеже ве ш.м-же гелин гелди.

Кыят *(ойланяр).* Дур! Дур! Дур! Хожажан, хайсыдыр бир кеззап икимизин гаршымыза пирим-пыррылдак гуруп йөр.

Хожа *(хоиш халда).* Ёк, икимиз жынлырап йөрүс! Эгер мен жынлырамадык болсам, хей Шейда о гелни маңа алып бержек бормыды? Шейда маңа «Хожажан, бужагаш овадан гелни мен сана алып берйән!» диермиди?... Хожа Гайып капут!

Кыят *(айгытлы).* Ёк Хожа, икимизе хиле-пирим гуруляр!

Хожа. *(юваишжа).* Шейда маңа инди сен я өлсең, я дәлиресең утарсың дийди! Өлели дийсең өләели, йөне мениң пикиримче дәлиресек хас утарыс!

Дөвлет, Гаммар, Узук, Керешме дагы гелйәр.

Дөвлет. Хожа какам-ов! Кантуш какам-ов! Йылжажык хем док гышладылян кашарыңданам ковлайдыңмы? Хах-хах-ха! Талак хатыңам электрон почта билен иберилдими?

Гаммар... ахлаксыз...

Узук... азгын...

Дөвлет... хаясыз, хелейбаз, хыз-харама эххенекоккоклар!

Гаммар. «Сөйги эйле, ышк бейле...»

Дөвлет... «сахнада шейдип сөйүшмели, бейдип сөйүшмели» дийшен болуп...

Гаммар. Асыл буларың ышк-сөйгүси башга экен-ә!

Дөвлет *(ичгин сынлаяр).* Хожа кантуш, сен бир халалжа жанавердин, би Кыят Кепбаның ызына дүшүп харама чыкайдыңмы?!

Пайтык билен Огулла гелйәр, олар ваканы сынлаяр.

Узук *(гөгә гарап).* Эй, гайтармыш атам, үч йылда Дөвледә диен сөзлеримин эхлисини ызына гайтаравери! Мен акмак үч йыллап «Дөвлет, адам болжак болсаң Кыят Кепбаничден гөрелде ал, артист болжак болсаң Хожа Гайыповичден гөрелде ал» дийип гулагыңда гуртлар болдум.

Дөвлет. Мен би икисинден гөрелде аланымда...

Узук... мен гөргүли дурмуша чыкман дул галайжак экеним-ов!

Огулла. Гыйв, гыйв, утаның, уялың!

Дөвлет. Эшидйәңизми, Огулла Оррыевна-да сизе утаның, уялың диййәр!

Огулла. Мен сизе утаның, уялың диййән!

Дөвлет (*аңк болан боляр*). Ох-хо, халыпалар-а харамылык этмели, шәгиртлерем утанмалымы?!

Пайтык. (*сахарлы*). Түкедиң-айт! Башлыгы яңсылап дурмага утаның-айт!

Дөвлет. Хах-хах-ха! Йөрүң достлар, кейп эдип утаналың-айт! (*яшлар гидйәр*).

Кыят (*айгытлы*). Пайтык, әхли артистлере еке-екеден жаң эт! Эртир сагат он нол-нолда репетисия!

Пайтык. Вай, башлыкжан, артистлер зәхмет ругсадында ахыры!

Кыят. Артистиң зәхмет ругсады болмаяр!

Хожа (*эгшейәр*). Вай, Кыят Кепбанич, эййәм дәлирәйдиң-мәй...

Кыят. Эртир репетиция!

Хожа. Кыятжан, хелейлеримиз репетиция гелерми? (*зала*). Херрелхан-а эййәм дәлиреди!...

Кыят. Гелер! Дурмуш бир зат, сунгат башга зат! Эгер олар хакыкы артист болса гелер! Эгер олар сунгаты сөййән болса – гелер! Инди бизи диңе сунгат, диңе театр халас эдип билер! Дурмуш бизи айра салды, инди бизи диңе хикметли, кераматлы, гудратлы сунгат бирлешдирип билер!

Ол дызына чөкүп гөге эллерини герйәр, Хожа билен Пайтык оны дәлирәндир өйдйәр.

Докузынжы гөрнүш

Хожа муззерип дур. Пайтык билен Огулла оны ойнаяр, гыжсалат берйәр.

Пайтык (*йылгыряр*). Хожажан, ох-хо-хо, Шейда билен Әжеш гелйәр, Хеңкир билен Мүңкүр гелйә...

Огулла (*чынаберимсиз*). Кантуш, агыршан-ынжашан болсак, ырза болавер!

Пайтык. Какам пахыра-да көп догай салам айдавери.

Хожа (*сахарлы*). Мен довзахың үстүнден гечмен.

Огулла. Шейда ялы айырха билен яшана довзахам учмах болуп гөрнер!

Пайтык. Хай, Хожажан, бейик артист болабилмән өлүп гидибержекми?!

Арлы ялы Әжеш билен Шейда гелйәр. Хожа четде гулагыны дыкяр.

Огулла (*Пайтыга ювашжа*). Оюн билен чын гарышанда ажайып томаша боляндыр!

Шейда. Гөр-ле, этжегини эдип муззерип дуршуны! Ханы сениң эмир-кумириң?

Әжеш. Бигаиратлар, сунгатдан далда гөзлейәр! Репетисия диен болуп яңадан ярашжак боляр! Ханы Кыят Кепбаның?

Шейда. Сиз театрда ишлесеңиз, биз веляты терк эдерис!

Әжеш. Ёк, театрда биз ишләрис! Ынха, би хемшериси билен гүмүни чекер!

Шейда (*сүем бармагыны узадып гыгыряр*). Ханы сениң хемшерің?

Хожа (*яяплаг*). Эгин-эшигими өзүм ювянлай.

Шейда. Сениң жулуңы сорамок, жулы гурамыш, ханы ол ады йитмиш...

Хожа (*ясама йыршаряр*). Маңа мекдепде шимпанзе, институтда орангутан диердилер.

Шейда. Сен нәме самахыллаг дурсуң?

Хожа (*жүбүлөрүндөн пул чыкарып, аялына сомлаяр*). Ынха, эжем пенсиясыны, багы өкүзини сатып ёллапдыр. (*Шейда аңк болуп пуллары аляр*).

Пайтык. Гелинлер, эзиз гелнежелер, биз аралар өйдүбө урушман, биз араламарыс, себэби...

Огулла... себэби биз гызыкланян тарап.

Пайтык. Саллах болсаң, дул болсаң, бири айрылышыпдыр дийилсе гөзүң ялпа ачылып, гөвнүң телвас урубейяр...

Шейда (*гыгырар*). Бол дуран еринде чабаланып жан бер!

Хожа (*самсык йылгырып*). Айдым айдып берердим вели, сесим ятайды-да.
Шейда Хожаңың чигнинден тутуп гулагына середйяр.

Шейда. Вай, би харам өлмүш ики гулагынам дыкан экен-э!... Вах, мейит, мен сени довзаха дыкы этмейәнми! Бол гулагыңың дыкысыны айыр!

Хожа сазанаклап, саңылдап гүрлөжөк боляр, эмма сеси чыкмаяр. Ол бирден Кыядың гелйәнини гөрүп харбыларча хасабат берйяр, йөне сеси аял сесине өврүлиндир.

Хожа. Башлыкжан, артистлер топары нобатдакы репетисия тайяр!
Кыят ардынып, аграс басып орнуна гечйяр, кагызларыны дөрүп уграр.

Кыят. Хожа Хайыдович, артистлер ербе-ерми? Яшлар ниреде?

Хожа. Башлыкжан, менден мелгуның кандадыгыны сора, жантыны якайын!
Хардежжалың хачан гелжегини сора, даш эдейин! Эмма бу яшлар...

Пайтык. Би бизиң театрың яшлары ичиңи якып, дишиңи дөкжөк атаңанәлетлер!

Огулла. Бейле түнт, көрзехин, надан, бисоват пеләкетлер нәдип дөрәйдикэ?

Хожа. Алла тарапындыр! Бейле нетиказа яшлары окадыба-а етишдирип болмаз!

Кыят. Би яшларда жогапкәрчилик, профессионал борч, халыпа хормат, этика-эстетика диен дүшүнжелер ёк.

Пайтык (*зала яңсы*). Өзлөрем ахлаксыз, азгын...

Огулла (*зала яңсы*). ...харамы, хелейбаз эххенекококлар!
Селим Хайдарович гелйяр, ол Кыят хем Хожа билен гужаклашып гөрүшйяр.

Селим Хайдарович. Салам!... Салам!...

Кыят. Селим Хайдарович! /өр-гөкден гелйяр/ Сиз нире, велаят театры нире?

Хожа. Селим Хайдарович, жаң эден болсаңыз, мынасып гаршылардык-да...

Селим Хайдарович. Кыят Кепбанович, Хожажан, көп-көп саг болуң...
/сумкасындан бир петде кагыз чыкарыар. Ынха, бу дачада биле ишлән вариантымыз! Бу болса сиз гайдаңызсон, өзүмизин яңадан хер бир сөзи, хер бир жүмләни сынтгылан вариантым... Кәмиллигин чәги ёк дийлени-дә! Ынха мениң пикиримче комедия инди кәмил, гөвнежай комедия болды...

Хожа. Селим Хайдарович, гелинлер сизиң дачаңызда он гүнлөп комедияның үстүндө ишләнимизе мүңкүр... Олар бизи габанып...

Селим Хайдарович (*гүлйәр*). Гелинлер габанян болса сөййәндирлер...
Кыядың габыл телефоны жырлар, ол «багышлаң» диен әхеңде, чете чекилип пессай гүрлөшйяр. Селим Хайдарович хем чете чекилип сумкасындан бир зат агтаряр. Огулла сола середип бегенйяр.

Огулла. Вай, ханха маңа лак атып, гөз гыпан йигренжи гелйяр!

Пайтык (*сынлаяр*). Огулла, ол оглан гаты яш дәлми?

Огулла. Вай, яш болуп, он секизем яшан дәлдир өйдйәмиң?

Пайтык. Он секиз яшандыр, йөне саңа яш дәлми?

Огулла (гызяр). Вай, дул хелей хөкман гарры-гурта бармалымышмы?

Сола середен Пайтыгың йүзүне йылгырыш чайылар.

Пайтык (дүнийәни унудып). Охо-хо! (айдыма баишлар) Бас гадам дидәм үстүне-хей, гар басан аяжыкларың-эй, дар басан аяжыкларың-эй, Огулбег-эй!

Сахнадакылар сага бакып, горкуп хушерилишияр, себәби сагдан силкмели, гырмыз донлы, гушагы әпет ханжарлы, йүзүни саггал-мурт басан Биринжи йигит - Узукжәмал, Биринжи гелин - Дөвлет гелйәр. Солдан иң соңкы модада гейнен Икинжи йигит Керешме, Икинжи гелин - Гаммар гелйәр. Хеммесем әпет, овадан гара әйнекли. Йигитлериң икисиниңем сапанчасы бар.

Биринжи йигит. Ханы шол ахлаксыз хелейбаз!

Ики газаплы йигит Пайтыгың алкымына баряр, Пайтык үм билен горка-горка Кыяды гөркезийәр, икиси аңк болуп дуран Кыядың алкымына дыкылар, Кыят горкусына Хожаны гөркезийәр. Олар Хожаның янына баряр, Хожә йыгрылып ере гирип баряр.

Икинжи йигит. Ханы Хожа кантуш атлы гуррумсак?

Хожа (сакавлан). Кантуш өлди...

Биринжи йигит. Ханы Кыят Кепбан атлы некенде?

Хожа (сазанаклап, сакавлан). Кыят Кепбан өлүп билмән чабаланып ятыр!

Икинжи йигит. (Хожаны сынлап). Хах-хах-ха! Би эшекясыга середиң-ә! Би эшекгарна середиң-ә! (икинжи гелне). Сен муңа адам дийип ашык болдуңмы? Артист дийип ашык болдуңмы?... Би маймының сени алданам говы болайыпдыр! Би гуррумсага әре чыканда бүтин өмрүңе өлер йөрердиң, өлер йөрердиң!

Биринжи йигит (Кыяды сынлап). Вай, вай, би гарантга бакың-а! Вай, вай, би ышарада бакың-а! Булар ялы хыз-харамыдан алданып (биринжи гелне) гарагың ниреде сениң?!

Биринжи гелин (Әжеше). Айжын!

Икинжи гелин (Шейда). Акдабан!

Огулла (жынсы үйтгейәр). Театр бизиң ыбадатханамыз! Театр - кераматханамыз! Кераматлы ере гелип... Чозуң-ай некенделериң үстүне!

Огулла бир гелниң, Пайтык икинжи йигидиң, үстүне товусяр. Шейда, Әжеш дагам бейлекилериң үстүне бөкйәр. Гык-бак, якатутды сөвеши баишлар. Гох-галмагал. Аял артистлер ики гелни богалап, арасына аляр, олар гелинлериң башына дүйрленен сачындан пенжә уруп гыгыряр. Париклер оларың элине гелйәр. Хожә ики йигит билен сөвешйәр, кимсиниң әйнеги гачяр, силкмеси гачяр. Кыят, Пайтык, Әжеш, Шейда, Огулла аңк боляр, себәби оларың йигит дийип сөвешип йөрени Узук билен Керешме, гелин дийип уришаны Дөвлет билен Гаммар.

Дөвлет, Гаммар, Керешме, Узук, Пайтык, Огулла дагы вахахайлашып гүлүшияр. Кыят, Хожә, Шейда, Әжеш дагы йүзүни эгишидип гүлүбем биленок, аглабам. Селим Хайдарович аңк болуп дур.

Пайтык. Хах-хах-ха. Кантуш бег, бай-бай Керешме гыз билен дөвүш гурдуң-ов!

Кыят. Аперин, яшлар, аперин!

Хожә ере гачан ики сапанчаны алып, дивара гарадып, гөзлериң юмуп атыр.

Сапанчалар чилим отланян чакмак экен, ялын чыкяр.

Хожа. Хах-хах-ха.

Шейда (*Хожса тарап йөнелйәр*). Вай-вай, Кантуш, ене маңлайымдан чыкайдыңмы?

Эжеш (*Кыядың янына барып*). Өлен йүрегим янадан жана геләйдими?

Огулла. (*гүлйәр*). Пайтык хан, сениң Огулбег дийип ашык болуп йөрениң!...

Пайтык. Хей-хей, Огуллажан, акыллыжа бол, ёгсам мен саңа өйленер отурыбийрин!

Огулла. Ёк, сен акыллыжа бол, ёгсам мен сени кантушың гүнүне дүшүрерин!

Пайтык (*дызына чөкйәр*). Огуллам, мени кантушың гүнүне дүшүр!

Дөвлет. Хей-хей, бинобат ара сокулмаң! Узукжемалым, ханы горкмаңы гой, гезегимизи алдыраймалы! Гой диййән мен саңа горкмаңы!

Узук. Той пулуңы жемлединми? (*Дөвлет баш атяр*).

Кыят. Яшлар, яшлар, асыл сиз үсти басырылгы генжи-хазына экениңиз-ә!

Хожса. Асыл сиз алавлап дуран аташ экениңиз-ә!

Кыят (*дызына чөкйәр*). Аперин яшлар, мен сизинң талантыңызың өңүнде дызыма чөкйәрин!

Хожса (*дызына чөкйәр, башыны эгйәр*). Биз сизинң зехиниңизинң өңүнде башымызы эгйәрис!

Дөвлет. Халыпалар, гөдек ойнумызы багышлаверинң!

Огулла. Бай-бай томаша бол-дов!

Пайтык. Ынха, муңа оюн диерлер!

Огулла. Ынха, муңа хақыкы оюн диерлер!

Дөвлет. Халыпалар, инди ойны чына яздырярыс! Гаммар Керешме гыз билен тоюң өңүни башлаяңыз!

Гаммар. Ёк, достум, Керешме икимиз энтек яшлыгың, ышк-хесеринң гойнунда ййнап, дүнйәниң эшретини гөржек!

Дөвлет. Хай миллет, Дөвлет билен Узукжемалың тойына гелиң-эй!

Пайтык. Хай, халайык, Огулла билен Пайтыгың тойына гелиң-эй!

Огулла. Тамадаңыз билен! Пайтыгың тамадалыгы тамам!

Хожса. (*Шейданың голларындан тутуп, танс эдип айдыма башлаяр*). Той-той...
Сахнадакы әхли гахрыман өз жүбүти билен танс ойнап айдым айдыр.
Яшлар хем халыпалар дөвре гурап «Галкын, юрдум» айдымыны айдыр.

Галкын, юрдум, галкын, юрдум,
Чүвен чагы багтың, юрдум!
Гүл яшайшың хөзүрини
Гөрйәр эзиз халкым, юрдум!
Гүнлеримиз шатлык-шовхун,
Гижелермиз айдым, юрдум!

Леззет сенде, эшрет сенде,
Гөвүнлермиз сейрандадыр.
Гүл Ватана эдйәс сежде,
Жигер-жанлар хейжандадыр.
Ёллар багтдан багта баряр,
Түркмен дөвлет-дөврандадыр!

Хер бинасы, ымарады
Ак мермерли көшкден, юрдум!
Той-байрамы дабаралы,

Ховаң энвер-мүшкден, юрдум!
Галкынышың мивеси сен,
Аслы сөйги-ышкдан, юрдум!

Гүл диярым гүле чүмсин,
Түркмениң боз аласында.
Гүлки-гүлдир, гүлки-Гүндир,
Аршың-күрсүң арасында.
Юрдум бакы учмах болсун,
Президентиң саясында!

Перде.

Биринжи перде

Биринжи гөрнүш

Перде овадан саз билен ачылар. Сагдан эгни уллакан сумкалы, эли чемеданлы Гаммар, солдан Керешме гелйэр. Дуйдансыз душушыкдан яңа икисем тисгинип гидйэр. Олар бирек-биреге голайлап, сахнаның ортасында бирек-биреге дикан бакяр.

Гаммар. Керешме...

Керешме. Гаммар... Вай, сен нәм ишлэп йөрсин?

Гаммар. Мен... мен сени гөзлэп гелдим, Керешме.

Олар бирек-бирегин гөзлерине гарап бендиван боляр. Сахнаның өңүнден Дөвлет билен Узукжесмал гелйэр. Олар Гаммар билен Керешмәни сынлайр.

Дөвлет. Дөвүр, дөвүр кимин дөври! Шол ики новжуваның дөври!

Узук. Олар ышка сезевар болупдыр. Шу махал икижиги аршың-күрсүң арасында гайып йөрендир.

Дөвлет. Олар жадылы ышк дүнийәсинде! Гудрат дүнийәсинде! Нерессе өзүне гелерем велин бойнунда хамыдың, аркасында арабаның бардыгыны билип галар... Бай-бай овадан сөйүшйәрлер-овввв!

Узук (элжирейәр). Сен-ә шейдип сөйүшмәнем оңармадың?

Дөвлет. Мен сөйүшмәни оңармадыммы? Эйсе мениң алгыр назарымың алнында гамыш кимин галдырып дуран гыз кимди? Узук! Узукжесмалым, мен сени еке бакышда бендиван эдип ташламанмыдым?!

Узук. Гой, гой! Үч йыл ызыма дүшүп, екеже гезек элимден тутубам билмедин...

Дөвлет (хонданбәри). Себәби мен өзүме белет-дә! Голуңдан тутдугым сакланып билжекми мен!...

Узук. Вай, вай, нерессе! *(өйкүнйәр)* Хер гезек душушыкда дерини еңиңе сүпүрип, «бай-бай би хованың ыссыдыгыны!» диердиң.

Дөвлет. Узугым! Сениң шар гара гөзлериң, алныңда дурмакда иш бар. Ашык-магшугы якып-яндырян шол аташ, шол ышк соң нирә ёк болуп гидйәкә?

Узук. Нирә ёк болуп гитсин! Сиз хәки магшугыңызы бейләңизе гечиреңизден соң гара гөзлере гарап гөрийәңизми!

Дөвлет⁽¹⁾. **Узукжемалым, тайяр бол, хәзир назарымы чархлап гаралув гөзлериңе середәймейәсми! *(төверегине гараняр, ювашиҗа)*. Узукжемалым, екеже сапар огшаяйын-ла!**

Узук. Оварра бол-а! Бар илки огшашманы бир өврен-дә!

Дөвлет. Узугым, огшашманы өзүң өвредәй-дә! Ёгсам Огулла Оррыевна ялы бирини репетитор тутарын вели...

Узук. Саңа репетитор тутдырын мен!

Дөвлет Узуга дикан бакяр. Сахна гелип, гөзлери Керешме билен Гаммара дүшен Огулла нәмедир бир зада бүдүрәп, энтирәп-тентирәп Дөвлет дагының янына гелйәр.

Огулла *(ызына гараняр)*. Вай, хазан нәмә бүдүрәйдимкәм?

Дөвлет *(чынаберимсиз оюн билен)*. Огулла Оррыевна, сен ышка-сөйгә бүдредиң!

1). Автор гөдегрәк гөрөн ериңизи айырмага, юмшатмага тайяр. Барыбир комедия азаҗык узын язылды.

Огулла. Сиз нәм ишләп дурсуңыз?

Узук *(йылгыряр)*. Биз сөйгини репетисия эдйәс.

Дөвлет. Ёк, биз ялңыш үстүнде ишлейәс.

Огулла *(Гаммар билен Керешмәни сынлап)*. Хакыкы ашык-магшуклар экен! Бу махал икиси Алланың учмахындадыр!.. Бири-бирине мынасып яшлар экен! Яшлығымы ятлайдым...

Дөвлет *(аамсыраяр)*. Вай, Огулла еңе, сенем... сөйүшйәдиңми?

Огулла. Вай, мен нәме адам дәлми?

Дөвлет. *(чынаберимсиз гахар билен)*. Сен адаммы! Хей, сенденем адам бормы?! *(Огулла партлайҗак боляр гахардан яңа)*. Биз сени адамдан хас бейик гениал артистдир өйдйәрис!

Огулла. *(пагыш-пара эрейәр)*. О ашык-магшугы танаяңызмы? Олар шу йылкы «Яңлан Диярымың!» еңиҗилери! Керешме Атаманова икинҗи орун, Гаммар Губаев үчүнҗи орун!

Дөвлет *(Узуга дегсинип)*. Икинҗи орун гошмак үчүнҗи орун, vessалам, айдым тамам!

Гаммар *(речитатив шекилде пышырдап айдым айдяр)*.

А сен эдил дидәң ялы овадан,
А сен эдил назарың дей жадылы.
Гүндизлерине награ дартып оянам,
Гиҗелерине самрап гезйән адыңы!
Керешме гыз, керешме,
Сачларың акар чешме.
Мени якып гойбердиң
Йылдырымлы гөречде!

А сен эдил сесин ялы эйжежик,
Ховамың сен,

овазмың сен,

нурмуң сен?

Отдан алып, сува салып, кейп эдип,
Шамарың дей товланжырап дурсуң сен!

Чыра сөнийәр.

Икинжи гөрнүш.

Сахнаның сагындакы столуң башында Эжеш, Шейда, Огулла, Узук, Керешме дагы отыр. Шовхунлы, гүйчли саз. Керешмеден башга ахли аял артистлер агзының етишидигинден гүрлейәр, арасында жакжаклап гүлүшийәр, ене гүрлейәр. Ортада гулагы гулаклыклы Пайтык, голларыны келеменледип зала гарап бир затлар дийәр. Төрден Дөвлет гелйәр. Ол сахнадакылары сынлап, жүбүсинден габыл телефоныны чыкарып, пулт ялы гөге узадып дүвмесини баяр. Саз тапба кесилйәр. Аяллар жакжаклашып гүлүшип гүрлейәр. Ол аяллара гарадып «пултуң» дүвмесини баяр. Олар тапба сесини кесйәр. Дөвлет хайран галып ораторлык эдйән Пайтыгы сынлаяр. Асыл Пайтык геплемән, мимика билен геплейән ялы эдйән экен.

Дөвлет. Перилер-пейкерлер, хүйрлер-мелеклер ве шоңа меңзешлер, сиз нәмежик эдип отырсыңыз?

Шейда. Биз месавы гүрлешип отырыс...

Огулла. Биз өзара пикир алшып отырыс.

Дөвлет. Аперин, сизиң месавы сөхбетинизе! Эгер шу махал мен аял болан болсам, якамы йыртып, ичме еди гезек түйкүрердим!

Огулла. Эгер эркек болан болсаң нәдердиң?

Хеммелер гүлүшийәр. Пурсатдан пейдаланып Керешме билен Гаммар огрын-огрын гөзлешийәрлер.

Дөвлет. Хах-хах-ха! Бир нол, сениң пейдаңа Огулла Оррыевна!

Пайтык голларыны келеменледип, ораторлык эдип дур. Дөвлет оңа гарадып «пулты» баяр. Пайтык херекетини тогтадыр.

Дөвлет. Пайтык кака, сен гениал Эфлатуның кешбине гирип, ораторлык эдип дурмуң?

Пайтык. Театр ыбадатхана. Театрың акмагы-да сахнада акыллы кеплемелидир. Мен пахыр акыллы геп тапман, акмаклығымы ичимден айдып, ролума тайярлык гөйән!

Дөвлет. Бех, Пайтык кака, сен бирхили артисте меңзәп баряң-ай. Сен шейдип-шейдип бирден артист болуп гидәйме.

Пайтык. Мен артист дәл-де киммишим?

Дөвлет. Мен сениң артист дәлдигиңи билйән, сенем инди өзүңиң кимдигиңи билсең, боланы!

Пайтык. Эй, Пекге Пелекгәевич, сен инди артист-де, мен артист дәлмишимми?

Огулла. Гоюң-айт, ибалы адамлар бизе артист дийип дашымыздан утаняр!

Пайтык Дөвлети сахнаның өңүнө чекйәр.

Пайтык (юваш). Сен артист болсаң, Хожа кантуша агзыңа геленини сөгүп, гыгырып, уруп саг бол ал-да!

Дөвлет (горкяр). Ёк эд-ов! Хожа кантушың гахары гелсе, элини айлаяр!

Пайтык. (ювашжә). Пекгежик! Серет! (гаты сесде) Хожа кантуш, сен махлук, сен эшек, сен барыптян яранжаң! (гулагына пышырдап сөгйәр) Гулчулык заманы боланда мен сени сатын алып, дирилигине ере гөмердим, (дөшүнө гүлчүлдедип уряр). соңам янып дуран зехиниң, талантың үчин мазарыңы гужаклап өмрүм өтйәнчә аглардым.

Хожаның илки гахары гелип юмруклары дүвүлйәр, ол дергазан, соңам юваш-ювашдан онуң йүзүнө самсык йылгырыш чайыляр.

Хожа. Хакыкы таланты танаяның үчин саг бол гардаш!

Дөвлет. (Пайтыга). Халал саңа!.. Хожа Гайыпович, башлык гелмежекми?

Огулла. Хожа, репетисия болгаймы-болмагай, Кыят Кепбанович гелгейми-гелмегей?

Пайтык. Хожажан, сагат нәче?

Хожа (ода дүшйәр). Мен билмен! Билмен! Барың Кыят Кепбаничден сораң! Мен хәки йөне бир режиссёрың асистенти!

Дөвлет. Пайтык кака, башлык ёк вагты сагады менден хем сорап билерсиң!

Пайтык. Ай, ёг-а? Догмажык сагат нәче?

Дөвлет (сагадына середйәр). Сагат... сагат... Ай, ёк агамжан, говусы мен саңа сагады айтмайын, сен оны хемме ерде айдып мени вежера эдер йөрерсиң!

Пайтык. Эй, пекге, Пайтык какаң ит гездирер, ат гездирер, гызыл-чызыла гөз гездирер, эмма геп гездирмез! Перилер, пейкерлер, сахыпкыранлар, сахыпжемаллар...

Дөвлет...ве шоңа мензешлер...

Пайтык. Мен өлсем өлейине уруп растымы айдайын!

Огулла. Бизиң театрың яшлары...

Пайтык...көрзехинликде, наданлыкда, бисоватлыкда, патдаллыкда, түнтликде иле мешхур!

Огулла. Би заманың яшлары!

Дөвлет орта гечип, хер бир артисте тиңкесини дикип, халыпалара киная эдйәр.

Дөвлет...отуз йыл бәри яш артист адыны гөтерип, кырк йыл бәри Шасенемиң, Гарыбың, Лейлиниң, Межнуның ролуны ойнап, бедибатлары масгара эдишип йөрлер... Хожа Гайыпович ялы...

Хожа. Мен... Мен... мен кими масгара эдипдирин?

Дөвлет. Хай, Хожа кака, кеплеме! Кепледигиң хакыкаты айдып душман газанарсың!

Хожаны геплетмейәр, Хожә геплежәк боляр.

Хожа. Айрыл-хов, кеплежек...

Дөвлет...онда илки кеплемәни өврән-дә!

Огулла. Вай, вай, кантуш, хакыкаты айтмак инди саңа галыпмы?

Хожа. Мен! (гыгыряр) Мен ялан сөзлежек!

Узук. Вай, пыгамбер яшыны яшап утанмаямың ялан сөзлемәге Хожа Гайыпович!

Хожа. Доганлар, маңа харамзада сөзи билен маныдаш сыпайырак сөз тапып бериң-дә!

Дөвлет. Оны нәм этжек!

Хожа. Саңа дийип, сениң гөвнүңе дегжек!

Дөвлет. Вай, гөвнүме дегжегин чын болса Дөвлет Хуммаев мениң шәгирдим дийәй!
(*Дөвлет айнап, Хожа чиңгерилип ойнаяр.*) Хожа кака, гахарымы гетирсең, мен саңа халыпам диерин!

Хожа. (*яңагыны тутяр*). Маңа халыпам диениңден бирки шарпык урай!

Пайтык. Хезрети артистлер, богемалар, бомондлар! Бизиң топарымыз хер йылда азындан ики комедия гойяр. Велаят bize комиклер дийип буйсаняр. Эмма бу сапаркы гойжак болян комедиямыз говшак.

Пайтык. Комедияның темасам актуал дәл.

Эжеш. О нәхили актуал дәл? Пайтык хан, пәкизе сөйги, нурана гүлки, яз ялы йылгырыш, шады-хоррамлык хемише актуалдыр!

Шейда. Екеже гезек йүрекден гүлениң дүниә малына деңдир Пайтык хан!

Хожа. Биз он бир артист! Херимиз ойнун довамында бәш сапар гүлдүрсек, томашачыларың хер минудына ики ярым гүлкүден дүшйәр.

Шейда. Вай-вай, шу яшлар нәдип ойнун довамында бәш ёла гүлдүрсин!

Дөвлет. Маймын борус, өз үстүмизден гүлдирис, йөне бәш гүлкүни бизден алың!

Пайтык. Говшак ойна говшак диймәни бир өврениң-дә!

Хожа (*өр-гөкден гелйәр*). Сен... сен Кыят Кепбаничиң сайлан ойнауна говшак дийип дурмуң?

Эли сумкалы Кыят Кепбанович гелйәр.

Кыят. Адамлар, багышлавериң! Баш башлык саклайды-да...

Пайтык. Хожа Гайыпович, анха башлык гелди. Дий инди яңкыжа диййәнлериңи!

Кыят (*йылгыряр*). Хожа нәме диййәр?

Дөвлет. Хожа какаң самахыллыларыны айдар ялымай башлык!

Пайтык (*өңе чыкяр*). Хожа Гайыпович комедия говшак диййә!... Хожажан мамла. Комедия говшак! Эмма биз артист! Биз онун алы хезретлери артист! Биз ялы гүйчли артистлер барка, эжиз комедия болуп билмез! Биз ялы бейик артистлер барка, пес оюн болуп билмез! Бирибар шахырың гурсагына гор гуйса, композитора билбил овазыны берсе, ол мүбәрек эли билен артистиң йүзүни сыпаландыр. Худай bize керем-кераматыны берендир, себәби биз театры ыбадатхана өвүрип, хер гүн мүң томашача сежде этдирйәрис! Бизиң аңрымыз янып дуран отдур! Аташдыр! Бизиң аңрымызда адамзат генилери Эсхил, Эврипид, Софокл, Геракл bize ак пата берип дур.

Дөвлет. Геракл миф-хов!

Пайтык. Хава, олар Алланың гараңкы, гафлатлы, пажыгалы яшайышыны мифе өвүрипдирлер!

Пайтык графинден сув ичйәр.

Шейда (*чете*). Шу йыл ёкары категорияны аляр.

Эжеш. Ёк-ла, хәзир ол жогап аляр.

Пайтык. Бизиң аңрымызда Шекспир, Мольер, Дон Кихот ялы ләхеңлер еди сагатлап комедия ойнапдырлар. Хожажан болса инди ики сагатлык ойна узын дийип дур.

Хожа (*хайяды гөчйәр*). Мен... мен ойна узак дийдимми?

Пайтык (*ардынып, чыны билен яранып*). Хожажан, растыны айдар. Комедия узын! Эмма биз нәме ишлейәрис?! Эйсе биз инди Шекспирче, Молерче, Дон Кихотча ёкмы? Шекспир Шекспир болса, биз Шексиз пир! Биз онун алы хезретлери,

бейик артистлер! Алланың аршда палчыкдан адама мүбәрек деми билен жан берши ялы биз драматургың гахрыманларына жанымыздан жан берерис! Бизиң бейик режиссёрымыз барка, говшак оюн гоймарыс! *(юваш башлыга)* Башлыкжан, маңа ругсат берсене!

Кыят *(юваш)*. Жогап ёк!

Хожа. Вай, мен ойна говшак дийдимми!

Дөвлет. Хожа кака, агып-дөнүп дурмасана.

Огулла. Вай, кантуш, сен нирде нәме дийәниңи билйәмиң?

Пайтык. Аты ат эдйәнчә сейис ит болармыш! Биз бу комедияны комедия эдйәнчәк режиссёрың ганыны ичерис, сүңкүни-сүегини гемрерис! Кыят Кепбанич хер гүн Семендер гуш ялы аловлап янып күле өврүлер, эртесем шол күлден гызыл от болуп ловлап чыкар! *(юваш)* Башлыкжан, жогап берәймесең, үч йүз манат увлап гидйәр!

Кыят *(юваш)*. Жогап ёк диййән!

Пайтык. Маңа жогап берәйсене, башлыкжан, үч йүз манат... көййә!

Шейда. Башлыкжан, шуңа жогап берәймесең, бизи ишлетмейә!

Пайтык. Шулар догрысыны айдяр.

Кыят. Сениң тойыңа түкенме ёк! Пайтык сен я театры, я тамадалыгыңы сайла!...

Пайтык. Башлыкжан, соңкы ёла ругсат сорайшым!

Кыят *(сынлап хашляяр)*. Иң соңкы жогабың шүй!

Пайтык. Яшша башлык! *(атылып гидйәр)*.

Кыят *(чынлакай кешбе гирип)*. Эзиз артистлер, бизиң гөр нәхили беркарар дөвлетимиз бар! Бизиң гөр нәхили кувватлы юрдумыз бар! Бизиң гөр нәхили парасатлы халкымыз бар! Бизиң гөр нәхили ажайып театрмыз бар! Көшкден зыяда театрымызда хер гүн мүңе голай томашачы сунгат атлы гудратдан леззет алмалыдыр! Биз оларың гүйжүне гүйч, кейпине кейп, рухуна рух, көхүне көх гошуп, бу беркарар Ватаны сөймәни, бу кувватлы юрда буйсанманы өвретмелидирис! Бейле ажайып театрда ярамаз, говшак оюн гоймага бизиң хақымыз ёк!

Хожа. Вах, шу яшлар көсемесе, комедия шедевр болар!

Огулла. Нәтжек-дә, зехинли яш учурымлар эйдип-бейдип Ашгабатда галяр, көрзехинлер болса велятлара гелйәр!

Шейда. Яшлар, сизи ким окатдай?

Огулла. Яшлар, сизе ким диплом бердәй?

Дөвлет. Халыпалар, биз билимизи берк гушарыс. Оюн говы чыкса, абрай сизинки, говшак чыкса болса, гүнәни атыбериң бизиң үстүмизе!

Чыра сөнийәр. Чыра яняр.

Репетисия. Сахнада артистлер бош отургычларда отыр. Кыят ортада Гаммар билең Керешмә дүшүндирйәр. Ызкы гапыдан Гайлы ага гелип, олар гөрүнмән сахнаның төрүнде отуряр.

Кыят. Гаммар, спектакл сизиң чыкышыңыз билең башланяр! Спектакл сөйгүдән башляяр! Сиз сахна хақыкы ашык-магшук болуп, ловлап дуран ышк болуп гелерсиңиз. Сизиң ышкыңыз гөклери гүммүрдедип, земини дүңнүрдедип, залда

отуран мэхеллэнің йүрегини пенжесине алар. Онсоң томашачылар сизің ыгтыярыңыздадыр, агла диен ериңизде ағлар, гүл диен ериңизде гүлер.

Пайтык (*атылып баряр*). Яшлар, дүшүнің, дүнійә ышқдан ярадыландыр! Сизің ышқыңыз дүнійәнің ышқына от берйәр, жүмле-жахан ышка дүшйәр! (*Ол режиссёрың янына баряр*). Башлык! Башлыкжан!..

Кыят (*яшлара бакып, Пайтыга ювашидан, кесгин азгырыляр*). Жогап ёк-ов, жогап ёк!... Гаммар, Керешме башладык.

Йүзүни алдыран Пайтык сортдырып, ерине гечйәр. Гаммар сагдан, Керешме солдан гелйәр. Саз башиляр. Гаммар Керешмә, Керешме Гаммара середйәр, олар ене хакыкы ышка саташып, бири-бирине бендиван болуп, бири-бирине голайляр. Олар шол дымышып дур.

Кыят. Гаммар, ханы сениң репликаң?

Гаммар (*укудан оянан ялы тисгинйәр*). Хәх...

Пайтык (*ювашижа пышырдаяр*). Ханы сениң репликаң?

Гаммар. Ханы сениң репликаң?

Кыят (*от алып гөге бакяр*). Эй, Аллам, бейле артистлери дөредип, режиссёрда нәме касдың бар сениң! (*сахнада айланыр*). Көшеш Кыят, көшеш!.. Гаммар, яңадан башлаяс.

Гаммар билен Керешме гидйәр.

Дөвлет. Кыят Кепбанович, биз комедия гойяс. Томашачылар гүлер ялы мен ашыкларың гапдалындан гечип баршыма, жыззын атаяйын! Бай-бай гүлерлер-ов!

Хожа (*хайран*). Сен сахнада жыззын атжакмы?

Дөвлет. Вей, мен ине шейдип (*гөркезйәр*) өрән медениетли жыртларын!

Кыят. Коллектив болуп оюн гойманы бес эдиң!.. Гаммар гелйәңиз...

Гаммар сагдан, Керешме солдан гелйәр, ене олар бирек-бирегің назарындан жадыланып, бири-бирине голайляр.

Кыят (*ювашижа*). Гаммар, реплика...

Гаммар. Эзизим...

Керешме. Мәхрибаным...

Гаммар. Керешмәм...

Кыят сачыны пенжәләп, гыгырып яңадан дәлирейәр.

Пайтык (*атылып баряр*). Жижуш, сен Гаммар дәл, сен Мердан!

Шейда. Кыят Кепбанич, ругсат бер, биз шу сахнаны ерине етирип гөркезели.

Хожа. Шейда икимиз ойнап гөркезели-ле башлык.

Шейда. Оварра бол-а! Сөйги сахнасына жан бержекмиш? Сен нәче яшаныңы бир билиәмиң? Дөвлет, геч ханы! Гаммар, Керешме, ынха, бу сахна шейле болмалы...

Дөвлет (*өр-гөкден гелен боляр*). Мен биленми? Ёк-лай, Шейда Аташовна, мен сен билен сөйги сахнасыны ойнамайын-ла...

Шейда. Акмак! Сөйги сахнасы ойналянмыдыр? Сөйги сахнасына ышқыңдан ышк бермелидир!

Дөвлет. Ёк-лай, гелнеже, мен утанян-лай.

Шейда (*өр-гөкден гелйәр*). Нәме? Утанян? Вай, акмак, артист боланың нире, утанмаң нире? Ханы ашык назарларыңы чархлап гел!

Дөвлет. Еңцежан, мен бирден ашык болайсам нәме? Менде келле ёкдур!

Шейда. Вай, эйсе, сен сөйгини яландан ойнажакмы?

Дөвлет (*чына беримсиз ойнаяр*). Еңнежан, мен маковдырын, махлукдырын! Мен бирден саңа ашык болайсам, дәлирәп дүзе чыкарын, сенем дәли-межнун болуп Хожа кантушы дул гоярсың!

Узук. Дәлирәп дүзе чыксаң, келләңе итиң хамыны гөйдирер мен!

Кыят. Түкедиң жыгыллыгы! Гаммар, яңадан башлаярыс...

Пайтык (*атылып баряр*). Гаммаржан, яраданың ягты яланчысы чын! Сахнадакы яшайыш чын! (*Кыяда юваишжа*) Башлык, маңа жогап бер!

Кыят (*дергазан*). Жогап ёк саңа!

Хожа. Башлыкжан, шуңа жогап берәймесең, о сени дәлиредер!

Дөвлет. Кыят Кепбанович, шуңа жогап берәймесең, ол сени жыңлырадыр!

Пайтык. Башлыкжан, ене шулар растыны айдяр!

Кыят (*гыгыряр*). Мен дәлирежек! Жыңлыражак! Жогап ёк саңа!

Пайтык. Башлыкжан, той янып баряр, үч йүз манат көйүп баряр!

Кыят. Хожа!

Хожа атылып гидйәр.

Пайтык (*өзеленйәр*). Башлыкжан, иң соңкы жогап сорайшым!

Кыят. Сен иң соңкы жогабыңы дүйн алып гитдиң!..

Пайтык. Башлыкжан, Худай кессин, мен тамадалыгымы гойян. Йөне какам өвренен кейпиңи-кесбиңи бирден гойсаң, инфаркт борсуң дийди-дә!

Хожа сапанчалы ылгаишлап гелйәр.

Кыят. Гетир сапанчаны!

Хожа. Сапанчаны нәтжек башлыкжан!

Кыят (*гыгыряр*). Өзүми атжак! Өзүми атжак диййән мен саңа!

Хожа. Ёк, башлыкжан, сен өзүңи атсаң биз өлерис! (*сапанчаны Пайтыга гезейәр*) Ал саңа жогап! (*атяр*) Ынха, саңа жогап! (*атяр*) Ынха, саңа үч йүз манат! (*атяр*) Гуррумсак! Сениң тойыңдан яңа театр яс тутяр!

Пайтык ыраняр, онуң көйнегинден ган акып башлаяр. Хожа гахарына алтыатарың бар окуны гутаряр. Пайтык гырмызы ганыны сечеләп йыкыляр, хеммелер мөлериәр. Хеммелер бу ваканы чын ялы ойнаяр.

Әжеш. Вай, сен оны чыңдан атдыңмы?

Хожа. Сахнада ялан болмаяр! Өл гуррумсак!

Әжеш (*ыралап гөрийәр*). Вай-вай би өләйипдир-ә!

Огулла. Бедибагт гаты өлүпми?

Дөвлет. Пеләкет, овадан өлүпдир-ов!

Кыят (*Пайтыгың келлесини гөтерйәр*). Сен хов муны өлдүрәйипсиң-ә!

Хожа. Нәме, диңе ол өлдүрип йөрмелими, гүнде-гүнде жогап сорап! Гуррумсагың өзем бир гезек өлүп гөрсүн-дә!

Дөвлет. Кыят Кепбанович, Пайтыгың гулагына жогап берйән дийип гыгырып гөр, эййәм довзаха атылмадык болса, дирилер! (*депйәр*) Эй, тур, Кыят Кепбанович саңа жогап берйәр, гитде үч йүз манадыңы газан!

Әжеш. Вай, өлени депип дурмаң нәме?

Пайтык(*келлесини галдырып*). Жогап берениң чынмай башлыкжан! (*ыра-дара еринден галяр*) Хер гезек сенден өлүп жогап алмалов!

Шейда. Вай, бисырат, асыл сен өлмәнмидиң?...

Пайтык. Хей, мен өлменми? Өлдүм! Какынып-силкинип өлдүм! Эмма мен тойың, көпчүлигиң хызматындакы адам, өлсем-де гитмейэнми жесесеми сүйрөп... *(гидйэр).*

Кыят. Ханы янадан башляяс... янадан...

Огулла Кыяды чете чекйэр.

Огулла. Кыят Кепбанович, олар бу сахнаны ойнап билмейэр... себэби... себэби олар хакакатдан ашык-магшук... Олар бири-бирини сөййэр!

Кыят *(гыгыряр).* Маңа оларың бири-бирини сөййэни герек дэл! Маңа хакакы сахна сөйгүси герек! Маңа залда отуран томашачыларың калбыны хейжана саяян сөйги герек!

Хожа. Ахав, яшлар, аслында сиз артистми бир?

Дөвлет. Ховва, биз хакакы артист!

Шейда *(зала).* Хакакы артып булар!

Узук. Сизем бизиң халыпамыз!

Эжеш. Биз халыпа, эмма бизде сизиң ялы шэгирт ёк!

Хожа. Хакакы артист болсаңыз, сахнада йөремэни бир өврениң-дэ!

Огулла. Хакакы артист болсаңыз, сахнада геплемэни өврениң-дэ!

Шейда. Хакакы артист болсаңыз сахнада сөйүшмэни өврениң-дэ!

Хожа *(жаныянгын).* Булара хол сейил багда сөйүш дий, жантины якяр!

Кыят. Ёк, би заманың яшлары сейил багда сөйүшмэнем башармаяр. Сейил бага бардыгы ил-гүнден уялман... огшашып...

Хожа. Бири-бирини ялашып вежера болярлар.

Керешме утанжындан йүзүни тутуп аглап гидйэр. Гаммар юмрукларыны дүвүп, Кыяда дергазап бакяр. Сахнаның төрүндө гараңкыда отуран Гайлы гөхерт ылгашлап гелип бир пенжеси билен Кыядың, бейлеки пенжеси билен Хожаның бокурдагындан тутяр. Аяллар ала-гох болуп сахнаның гырасына гачяр.

Дөвлет. Ынха, саңа гудрат! Пах-пах Гайлы ага Гарахан дөв бол-а!

Эжеш. Вай, Кыяды өлдүрендир-эй!

Шейда. Вай, мен дул галандырын-эй!

Огулла. Дөвлет, олары халас эйле!

Дөвлет *(оларың дашындан айланып хешелле какяр).* Башлыкжан, гайрат эт, Гайлы ага узакчыл дэлдир! Гайлы ага рехимдардыр! Гайлы ага ынсанпервердир!

Гайлы ага оларың икисинем гөге гөтерип доңуп галындыр.

Чыра сөнийэр

Аванссена.

Гаммар дүнийэ сыгман айланяр, Дөвлет бипарх халда оны сынлаяр.

Гаммар. Масгара болдум-ов! Вежера болдум-ов!... Керешмежан масгарачылыга чыдаман аглап гидйэр, мен болса бинамыслыга салып отырын доңара даш болуп!... Гожа Гайлы масгарачылыга чыдаман дэлирейэр, мен болса бинамыслыга салып отырын! Эй, Аллам, яр гара Ериңи, гирмесем адам болмадыгым!

Дөвлет *(еринден туруп артистлерче гөркезийэр).* Гаммаржан, Пайтыгың депесинден пенже урагада шейдип йүз сегсен градус терсине айла! Гой, бедибатг шейдип

ййкылдасын йөрсүн! Хожа кантушың мүжүже келлесини болса тогсан градус гапдала айла! Хах-хах-ха, кантуш леңчеч ялы гапдаллаклап йөрсүн!

Гаммар (*барып якасындан тутяр*). Сен мени ойнажак болуп дурмуң?

Дөвлет. Ёк, мен сени аклыңа айлажак болуп дурун...

Дөвлетдин якасыны гойберип жайда айланып баишляар.

Гаммар. Мен...мен Керешмәнің ышкына дүшүп пайтагт театрыны терк эдип гайдян!... Мен Керешме дийип какамы дәлиредип, эжеми ган агладып, пайтагт язгысындан чыкып гайдян! Гел-гел Керешме жаның янында мени ким масгара эдйэр? Бир сүпүжек режиссерсумак!...

Дөвлет. Кыят Кепбанич мамла, сен сөйги сахнасыны ойнап билмедин!

Гаммар. Мен хақыкы Ышк болуп янып дуркам, Керешме хақыкы Ышк болуп янып дурка - сөйгини ойнамак нәмә герек!

Дөвлет. Гаммаржан, дурмуш хақыкаты бир зат, сахна хақыкаты башга зат!... Достум, саңа Ышкың гениал образыны дөрөтмөгө шерт дөрөди. Сен ылхамыңы хейжана гетирип, хақыкы артист болуп Ышк-сөйгүден беленде гөтерил!

Гаммар. Ай, акмак, хей Ышк атлы гудратдан беленде гөтерилип болянмыдыр?

Дөвлет. Боляндыр! Сунгатың жадылы гудраты шонда-да! Сен жадылы Сунгат билен гудратлы ышкыңы бирлешдирип билсең, Сөйгиң Сунгата телвас урдуруп арша гөтерер, Сунгат болса, сениң Сөйгиңи йылдырымлап дуран алава өвүрип, диңе Керешмәнің дәл, залдакы томашачыларың-да ышкына от берер! Сен дүңйө Сөйги билен Сунгатың адатдан дашары гудратыны гөркезерсиң!

Саз. Дымышлык. чыра сөңйэр...

Үчүнжи гөрнүш

Гайлы гөхердин өйи. Кыят, Хожа, Пайтык, Дөвлет дагы Гайлы ага ерли-ерден ялбаряр. Саз кесилйэр.

Гайлы ага (*гыгыряр*). Мен сизе соңкы ёла айдян! Сизе гыз ёк! Вах, сиз атлы-абрайлы артист болмадык болсадыңыз, онда мен юмруклы гүрлешердим!

Кыят. Садагаң болайын Гайлы ага, даг ялы гүнәми дары ялы эдип гечевеер. Мен Керешме жаны өз гызымдан эзиз гөрйәндицин!

Дөвлет. Гайлы дәде, ылхам дийип бир гудрат бар! Онуң алы хезретлери Ылхам! Анха, шол гүн Кыят Кепбановичин ылхамы жошуп, аңкасыны ашырып алып гачайды-да! Ёгсам Кыят Кепбанович күрти гойны ялы ювашжа. Бизи дагы оглундан эзиз гөрүп, айлыгыны совруп ийдирип-ичирип йөр, ынанмасаң, йөр Кыят дәдем ресторанда нәхили адамдыгыны гөркезсин! (*Хич киме гөркезмән Пайтыга гөз гыпяр*)

Хожа. Худай Керешмәнің гурсагына гуяпдыр гуяп билен зехинини! Ынха, гөрерсиң Гайлы ага, Керешме юрдуң мешхур артисти болар!

Гайлы ага. Керешме жан, юрда мешхур айдымчы болды! Бизе онуң айдымчылыгы бес!

Дөвлет өр-гөкден гелип Гайлы аганың маңлайына гечип мөлөрийэр.

Дөвлет. Хов-хов, Гайлы ага, сен айдымчы билен артисти деңешдирип отырмың? Түвәм дий! Гайтмышым эт! Артист нире, айдымчы нире! Икисиниң Худайы бир болса-да, пыгамбери башгадыр!

Гайлы ага. Ханы такал-түкеззибаныңызы алың-да гөтерилиц ховлудан!

Дөвлет. Пәхей, ил-улус Гайлы ага диениң Горкут ата ялы акылдардыр дийәди вели, агам, ханы сениң ол акыл-пайхасың? Сениң бар болуп билшиң шумы?

Гайлы ага (дергазан). Бар болуп билшим шүй!

Дөвлет. Гайлы ага, ханы ил-улусы яланчы этме-де, пәхим-пайхаслы яшулы бол!

Гайлы ага. Хә, пәхим-пайхаслы яшулы нәме эдйәр?

Дөвлет. Пәхим-пайхаслы яшулы ганыны гачырып, дызытдырып дурман, фантазиясыны ишледйә! Йөне сизе «Керешме ёк!» дийип гыгырып дурман гадымы акылдарларың эдиши ялы шерт гой!

Гайлы ага. О нәмәниң шерти?

Дөвлет. Меселем, сен бизе «мени гөрешде йыкың-да гызы алып гидибериң» диййәң.
Кыят дагы хайран, Гайлы ага чакдан аша даяв боланы үчин әжизжә артистлере хонданбәрси середип йыришаряр.

Гайлы ага. Шерт гоймалы болса гояйс! Ынха, мен алтмышдан аган адам, сизем жахыллар! Мени гөрешип йыкың-да алып гидибериң Керешмәни.

Дөвлет (Кыяда). Анха, Кыят Кепбанович эркек болсаң чык гөреше! Артист герегин чын болса, чык орта!

Кыят (сахарлы). Мен сениң самсыкдыгыңы билйәдим, а сен сапсым самсык экениң!

Дөвлет. Гайлы кака, сен артист диен миллети билмейәң! Хәзир **Кыят** Кепбанович Пәви пәлваның образына гирер вели, сен онсоң Валуев болай, гара ере чыршап ташлар! Ханна Кыят Кепбанович, пәлваның образына гир бакалы!

Кыят. Ёк бол!

Дөвлет. Гайлы кака, сен Хожа Гайыпович билен чапышып билермиң? Йүз, ики йүз, дөрт йүз метре?...

Гайлы ага. Чыксын орта!

Дөвлет. Гайлы кака, сен Хожа Гайыпың эшегин гарны ялы гарнына бакма! Ол йүврүгин образына гирсе, тазыларам тозана гойяр! Хожа кака, чык орта!

Хожа. Акмак!

Пайтык. Гайлы ага, Дөвлет чагака салланчакдан йыкыля, келлеси дегйә гаты пола! Онунжыны гутарып үч йыл гириш экзаменден йыкыля, дегйәр келлеси Ашгабадың асфалтына!
Дөвлет пәлван писинт Гайлы аганы, интеллигент ёлдашларыны сынлаяр.

Дөвлет. Гара гүйжә галанда Гайлы какам бизден рүстем! Биз хәзир Гайлы какам билен интеллектуал ярыш гуряс.

Гайлы ага (мөлерйәр). О нәхили ярыш?

Дөвлет. Акыл-пайхас, ылым-билим ярышы! Биринжи совалы мен берйән: Гайлы ага, Борнео адаларында яшаян орангутанларың эркегине орангутан дийилйәр. А зенан орангутанлара нәме дийилйәр?

Гайлы ага. Сен мени ойнажак болуп дурмуң?...

Дөвлет (диқан бакяр). Гайлы ага, сен мең билен күштде ярышып билермиң?!

Гайлы ага. Кыят, шунуң аслында сагат затмы бир?

Кыят. Ай, чоча, ай макав! Гайлы Атаманов велят боюнча күшт чемпионы!

Пайтык. Ай, пекге, Гайлы ага күшт боюнча спорт уссады!

Дөвлет. Болса болупдыр-да спорт уссады! Кыяс Кепбанович гроссмейстер Лаукертин, мен болса Бобби Фишериң образына гирерин! Весселам!

Хожа. Кыят Кепбанович, урлуп-енжилмәнкәк гайдалы!

Дөвлет. Гайлы ага, өңүмиздәки екшенбеде мен сениң билен күшт ойнаяң! Театрың сахнасында! Разымың? Эгер сен утсаң...
Хеммелер мөлериң середйәр. Чыра сөңйәр. Саз.

Авенссена

Кыят дагы гайдып гелйәр, олар гахардан яңа Дөвлети үтүп ийәйжсеклер.

Кыят. Акмак! Акмаклығыңы эддил Гайлы гөхертлерде эдәймелими сен?

Хожа. Мен муны эшек енжен ялы енжейин-ле!

Пайтык. Күшдүң гөчмесини дүйн өвренип, бу гүн велят чемпионыны утжакмыш!

Дөвлет. Халыпалар, мен достум Гаммаржан үчин, онуң пәкизе сөйгүси үчин ола күштмиш, Гара дөв билен тутлушмага тайяр! *(ол сүем бармагыны гөге гөтерип, вазып гөрнүшде ола чынлакай бакяр)* Гүйчлини гүйчли еринден барып еңмелидир!

Кыят. Спорт уссадыны нәдип күштде утарсың! Акмак!

Дөвлет. Гаммаржаның доган дайысы гроссмейстер! Гаммар Ашгабада гидйәр. Ашгабатда гроссмейстер дикйәр күшди, бәрде биз дикйәс күшди! Апалап ак чөпи берйәс Гайлы ага. Ол гөчйәр, Пайтык гөчүми гөрүп, Ашгабада жаң эдйәр, гроссмейстер жогап гөчүмини гөчйәр, Гаммаржан Пайтыга жаң эдйәр. Пайтыгам оны маңа айдяр... Бир сагатда велят чемпионыны күл эдип утяс!
Хеммесиниң йүзи ягтыляр.

Пайтык. Ахов, шунуң мүжүже келлесинде шыгырды бар ялы-ла...
Олар гечип гидйәрлер.

Сахнада күшт дикилипдир. Ак чөнде Гайлы гөхерт, гарада Дөвлет ойнаяр. Кыят Кепбан дагы томашачы. Дөвлет габыл телефонындан жаң эдйәр.

Дөвлет. Алев, мениң оваданжа, Узугым, күшт боюнча дүйнә энциклопедиясына серет! Бизиң эрамыздан өңден-сонда Гайлы Атаман дийип күштчи болупмы?

Кыят. Сен самахыллап отурман күшдүңи ойна! Гара чының билен ойна!

Дөвлет. Вәх! Гара чынымы эдер ялы гаршыдашым Касабланкамы? Гайлы ага ялыларың бир ай ишләп алян айлығыны мен ойнабам алян! Мен Гайлы аганы ойнап-ойнабам утян.

Гайлы ага. Хей бидөвлет, утжагың чын болса, ойна-да самахыллап отурман!

Дөвлет. Энтең агажан, мен сениң нервиңи ойнарын! Онсоң сени ойнарын, жанкөөрлерими ойнарын!

Гайлы ага. Гөч-хов!

Дөвлет. Вәх, асыл гөчмек гезеги менденмидир? *(Пайтык Гайлы аганың еңсесинден гелип, язгыны гөркезйәр. Язгыда EF-9 язылыпдыр)* Гайлы ага, сен мениң ёлдашлы йигитдигими бир билйәмиң? Жыным маңа аты EF 9-а гөч диййәр!

Гайлы ага. Болшуң шу болса, мен сениң билен ойнамаян.

Дөвлет *(шертнаманы узадыр).* Шертнама баглашдык, Гайлы ага. Эгер ойнамасаң, утулдың хасапдыр!

Гайлы ага. Онда самсыклап отурман күшдүңи ойна-да...

Дөвлет. Гайлы ага жызмасы ёк-хов! Утулып баряныңы менден гөрме!

Гайлы ага. Мен утулянмы? Мен спорт уссады болуп сениң ялы шүлерден утуларынмы?

Дөвлет. Гайлы кака, мен хәзир дүньә чемпионының образына гирип барян. Анха, бейледенем түвелейләп ылхамым гелйәр! Сен утулман маймын борсуң!

Гайлы ага. Эй, тентек, сен утулып барярсың!

Дөвлет. Унутма Гайлы ага, мен утулан болуп утянлардандырын! Гөч ханы!

Гайлы ага. Ене гөчүм сенден!

Дөвлет. Гайлы ага, бейдип чыгып отураныңдан утулдым дий-де, ташла күшдүңи!

Гайлы ага (*саг элини бокурдагына сүйкейәр*). Эй, пекге, сен мени шундан доюрдың, шундан!

Дөвлет (*йылгырып*). Мен Хатам Тай ялы жомартдырын Гайлы кака! (*Саг элини депесинде ойнадыр*) Шундан болянчаң хезил эдибер!

Гайлы ага (*тарса еринден туряр*). Кыят, мен шу доңузыңы уруп йыкян!

Дөвлет (*Хожаның якасындан тутуп, Гайлы ага голайладяр*). Гайлы ага, ынха, урасың гелсе, ур, енч, депгиле, соңундан «Хожажан бейик артист дийсең» болдугыдыр! Хах-хах-ха!

Гайлы ага (*лампа ерине чөкүп, келлесини тутяр*). Кыятжан, Алла ярың-ов, сен кимлерден артист эдип йөрсин?

Дөвлет. Хах-хах-ха. Ахав, велятдашлар, чемпионыңыза бакың! Чемпи-чемпи-чемпион, гомпы-гомпы-гомпыон, говшак ойнайоң! Хах-хах-ха!

Гайлы ага. Хей доңуз, сен мениң үстүмден гүлйәмиң?

Дөвлет. Сенем гүлүбер, гүлүбер! Абул Артаван Анңалакдар хер гүнде еди ёла гүлен адам учмаха дүшер дийипдир. Лукманлар хер гүлки өмрүңи бәш минут узалдыр диййәр. Гайлы агажан, шу гүн сениң өмрүңи алты ай узалдыр!

Гайлы ага (*атылып туряр*). Кыят Кепбан, мен шу некгендәңи өлдүрйән!

Кыят. Бизден нәхили көмек герек Гайлы ага?

Пайтык (*Гайлы аганың еңсесинден гелип гөркезйәр*) Утжак болсаң ут-хов!

Дөвлет. Ынха, утдум! Күшт саңа!

Гайлы ага. Ёк, огул, сениң өзүңе күшт! Я утуланыңам билеңокмы сен?!

Кыят. Акмак, мен айтмадыммы Гайлы ага спорт уссады дийип...

Гайлы ага. Ханы сен күшт чемпионының образына гирен ялыдың-ла!

Дөвлет. Образа гирмесине гирдим, арман, дагарман түвелейләп, ылхамым гелмедидә! (*чете*) Хай-хай Гаммар гроссмейстр дайың бар экенов!

Кыят. Мерез этди-дә!

Гайлы ага дерини сыляр, күшди сынлаяр.

Гайлы ага. Кыят, агтыгым Керешме эртеден башлап ише барар...

Дөвлет. Айтмадыммы, мен утулып утяндырын дийип? Хах-хах-ха!

Даяв бердашлы Гайлы ага бирден Дөвлетин, Пайтыгың бокурдагындан пенжә уруп, икисини хем ёкарык гөтерйәр, олар богуляр, баззык-буззуклаяр.

Гайлы ага. Гуррумсаклар, мениң гаршыма нәме пирим-пыррылдак гурдуңыз? Мениң гаршыма хайсы Гроссмейстери ойнатдыңыз?!

Хожа. Дөвлетжан, Пайтыкжан, Гайлы ага рехимдардыр! Гайлы ага гожадыр! Гайлы ага узакчыл дәлдир, сабыр эдиң!

Чыра сөңйәр.

Дөрдүнжи гөрнүш

Артистлер Кыят Кепбановичлерде ийип-ичип мес болуп отырлар. Олар Хожаңаны чынаберимсиз ойнаярлар, Хожа өзүни чынаберимсиз халда ойнадыр. Артистлер-дә!

Кыят. Сизиң Хожажан билен гөзүңиз өвренишипдир! Хожажан заманымызың бейик артисти!

Дөвлет. Хожа кака, биз бир көрзехин яшлар-да! Ёгсам хер гүн азанда сениң босагаңы яссанып, мүбәрек хем бедрой кешбиңе сежде эдип, ак пата алып гайтмалы!

Пайтык. Хожа, ханы еринден тур! *(Хожа туряр)* Эл-айт муны Худайың ярадайшыны! Гениал тип! Хожажан, ханы маймын болуп гөркез! *(Хожа хезиллер эдип маймын боляр).* Ханы инди пышбага болуп гөркез!

Хожа пышбага болуп гөркезйәр, бирден шеррайлык билен жыңссыз гыгырып, аглап башлаяр.

Хожа. Вай-вай, мен өлүпдирин-эй! Вай, вай, мен өленимем билмән өлүпдирин-эй! Шейдам, мен хачан өлдүм-эй?

Огулла *(гүлйәр).* Шейда гелне дурмуша чыкан гүнүң өлдүң-эй!

Узук. Гой, гой, Хожа Хайыдович, сен өлеңок, сен дири!

Хожа. Гой-гой, жижимжан, мен өлүпдирин-эй! Би артист диен миллет өлэймесе бири-бирини өвйәми нәме?! Артист диен миллет бири-бирини өвәйсе өлэймейәми нәме?!

Дөвлет *(чыны билен гыгыряр).* Ай, кантуш кака, сен нәме артистми? Утан! Уял! Хей, сенденем бир артист бормы! *(Хожа дергазап болуп, юмрукларыны дүвйәр)* Языжыларың пири Горкут ата! Шахырларың пири Магтымгулы ата! Артистлериң пири – Хожа Гайып ата!

Хожа пагыш-пара эрәп, хонданбәри гомаяр.

Пайтык. Хожажан, Томмазо Саллини!

Огулла. Хожажан Гарри Вайлдер!

Пайтык. Хожажан Айседоре Дункан!

Дөвлет *(юваш).* Айседоре Дункан америкалы тансчы хелей-ов!

Пайтык *(юваш).* Хожа оны билип дурмы, дашары юртлың адыны тут-да магтабер!

Дөвлет. Хожажан Патрис Лумумбаданам гүйчли артист!

Огулла. Хей, Хожа беркже отуравери!

Хожа. Хах-хах-ха. Беглер, мен ниреде отырын?

Дөвлет. Хатыржем отур, Хожа кака! Сен КАМ-азың домкрадының үстүндө отырсың! Хах-хах-ха!

Шейда. Ай, махлук, сени магтан болуп ойнап отырлар.

Хожа. Вәх, хезиллер эдйәнем диййән-ле! Достлар, ойнап магтаң, айнап магтаң, магтасаңыз боля!

Эжеш. Шейда, йөр буларың екеже кеми кофе, ичдиклери учяр! *(икиси ашхана угряр, Эжеш ювашжә).* Хожа билен Кыядың шады-хоррам болуп отуршыны сынла! Бизден ярымай дынянына хешелле какып учжак болярлар.

Шейда *(ювашжә).* Бизем хешелле какалы-да! Бизем ярым ай дыняс-а!

Олара ашхана гирйәр.

Кыят *(ювашжә).* Яшасын азатлык!

Хожа. Яшасын эркинлик! Яшасын саллахлык!...

Кыят. Ядыңыздадыр, бир махал еди даг, еди деря ашып гайры юртлара курорта гидердик! Пул барыны сечип, етмиш еди таныш гөрүп өлүмнүң өйүндө путевка тапарсың, сегсен секиз таныш гөрүп өлүмнүң өйүндө учара петек тапарсың!...

Хожа. Анха, инди йөне гидибермели. Путёвка-да герек дәл, гайры задам!

Огулла. Президентиме дөнейин, Авазаны жүмле-жаханннң учмагына өвүрди!

Эжеш билен Шейда кофе гетирип пайлаяр.

Эжеш. Узукжан, бумада дурмуш гуранында гидердин-дә бизиң билен учмагың гойнуна!

Дөвлет (*өр-гөкден гелйәр*). Пәхей, Эжеш гелнеже, вах дурмуш гурсак, хей мен Узукжемалымы Аваза ибәринми? (*гүлйәр*) Узукжаны алты-еди ай ише-де ибермейән!

Огулла. А гыз, сизем инди дурмуш гурайсаңыз болмаямы?!

Дөвлет. Узукжемал маңа дурмушы чыкмага горкяр! (*Кепжебаиш болуп мускулларыны гүжсеңлейәр*). Худайым мени бетхайбат Геракл эдип ярадайыпдыр-да!

Узук. Вай, мен сенден горкарынмы?

Дөвлет. Горкмаян болсаң, йөр онда дурмуша чык-да!

Узук. Ресторанда той этмәге пул тапмасаң, мүжеррет өтерсиң!

Кыят. Гелинлер, сиз учмах ялы Авазада, (*бейлеки артистлере*) сизем шәхерде яшайшың эшретины гөрүп, хезиллер эдип дынч алың.

Хожа. Хорматлы Президентимиз зәхмет ругсадымыз гөни бир ай этди! Тутуш бир ай! Бейле эшрет дүнйәннң хайсы юрдунда бар!

Кыят. Гадырдан артистлер, зәхмет ругсадынынң өняны тәзе комедиянынң ролларыны пайлап, некирт эдип гоймагымың себәби бар. Дынч алян дөврүңизде комедия аңыңыза, рухуңыза, калбыңыза сиңсин. Сиз онсоң комедияда кешплери дөрөтмән, хакыкы гахрыманлара өврүлип комедияда яшарсыңыз.

Эжеш. Сиз нәме этжек?

Кыят. Хожа икимиз докуз-он гүн өйде дынч аларыс, дөрт-бәш гүн Ашгабада гидип дост-ярлар, таныш-билишлер билен дидарлашарыс... Сиз Шекспир билен Мольериң гаты гүйчли драматургдыгынынң себәбини билйәнннми? Шекспир билен Мольер өз язан комедияларыны өзлери сахнада гоюпдыр, өзлери хем ойнапдыр... Олар сахнаны говы билйәр... Селим Хайдаровичиң бу комедиясы говы комедия, эмма ол сахнаны говы билмейәни үчин гөрнүп дуран гүлкүлери хем гөрмән я үнс бермән гечйәр. Биз драматург билен комедияны яңадан сынтгыларыс...

Хожа. Биз эййәм Селим Хайдарович билен гүрлешип гойдук...

Дөвлет (*сагадына середйәр*). Гелнежелер, вагтыңыз болды! Отлы бейик артистлер гелйә дийип гарашып дурмаса герек.

Хеммелер сагадына середип, ерлеринден турярлар. Эжеш Кыяды сахнаның өңүне чекйәр.

Эжеш (*юваиш*). Ханы маңа эл телефоныңы бер! Мунам сен ал!

Кыят (*юваиш*). Нәме дийип?

Эжеш (*юваиш*). Тәзе ырым шейле.

Ол өз телефоныны әрине берйәр, әриниңкини өзи аляр. Шейда-да Хожаңы сахнаның өңүне чекип, онуң телефоныны алып, өзүниңкини берйәр.

Хожа. Телефонлары нәме дийип чалышың?

Шейда. Себәбини соң билерсиң...

Хер ким бир гошы алып, ёла уграяр. Чыра сөңйәр. Саз.

Чыра яңяр. Элери гошлы Эжеш билен Шейда гайдып гелйәр.

Шейда (*Эжеши гуҗсаклаяр*). Аклыңдан айланайын Эжешжан! Гений сен, гениал пикир тапдың сен! Эжемжаның өмрүнде биринжи гезек курорта - онда-да Аваза курорта гидиши! Бегенжинден гөзяшыны саклап билмеди пахыр!

Эжеш (*есер йылгырар*). Биринжиден, курорта эжемизи уградып, согап иш этдик! Икинжиден болса, вепалы герчеклеримизи сынап гөрерис! Гөр-ха, биссимилла, бизи уградып ёк болуп гидипдирлер! Олар нирёк гидендир өйдйән?

Шейда (*геңлейәр*). А гыз, сен нәме Кыяды габанып йөрмиң?

Эжеш. Хава, габанян. Мен нәме габанмаз ялы, зенан дәлми!

Шейда. Вает, шунча йыллап бал билен яг ялы гатышып, яшашып йөрен адамыңам габанмак бормы?

Эжеш. Вай, сен нәме адамыңы габанаңокмы?

Шейда. Элбетде габанамок! (*жакжаклаяр*) Мен Хожамы гүжүжеккә далап, кантуш эдип ташландырын! Хожаны пәкизе гелниң янына салып, дүңйәниң байлыгыны берсең-де, маңа бивепалык эдип билмез!

Эжеш (*гүлйәр*). Шейдажан, инди мен нәме дийсем хә дийибер. Рас бахана-да болды, Кыят билен Хожа дүңйә гелип гөрмедик томашасыны гөркезели. Ханы Хожаңа жаң эт!

Шейда (*жаң эдйәр*). Алев, Хожа сенми?

Пистолетиң ышыгы эгни махра халатлы, аягы шыпбыклы Хожаның үстүне дүшийәр.

Хожа (*габыл телефонда гүрлешйәр*). Охо-хо-хо! Калбымда хейжан Шейдам! Пах-пах бал ялы датлыжа, ышк ялы отлыжа овазыңдан айланайын! (*телефоны огшаяр*) Пах-пах Авазада умман шалыгының сувпериси ялы болуп салланып, сейкин басып йөрмиң, эзизим!

Шейда. Аваза учмах болайыпдыр! Дүйнден бәри Хазар деңзиниң гойнундан чыкмасак нәме? Жанымыз хезиллер эдәйди... Нахар-шорам шейле бир тагамлы вели, биз хақыкатданам учмаха дүшен ялы болайдык... Сен ниреде эзизим?

Хожа. Ниреде бор өйдйән? Хожа Хайыт Айралык дагының Хижран жүлгесиниң Пыркат күлбесинде ах чекип, пыган дартып отыр. Эзизим, мен сениң гардан ак, сабадан ал бедениң ашыгыдырын, сува дүшүп гүне янып, хебеши хелейи ялы гап-гара болуп геләйме! Хах-хах-ха!

Шейда. Гыйв, йигрими йыллап топлан бар байлыгымыз өйдедир. Өйи чолардып, онда-мунда каңкап йөрмегин!

Хожа. Вай, мен сенсиз нирёк гидейин, Шейдам! Өтен агшам бизиң өйде үч саны спектаклың дискини гөрдүк. Хәзирем Кыят Кепбановичлерде пйессаның үстүнде ишлейәс.

Шейда. Хош онда! Жаңлашып дур!

Ол габыл телефоны япып, Эжеше сырлы-сырлы середйәр.

Эжеш. Олар ниреде экен?

Шейда. Олар сизиң өйде экен.

Эжеш. Онсоң биз ниреде?

Шейда. Бизем сизиң өйүңизде!

Эжеш (*гөге*). Гудратыңдан айланайын гең-таң дүңйә! Бизем бизиң өйде! Эрлеримизем бизиң өйде! Олар bize гөрүнмән «пйессаның» үстүнде ишлейәр.

Шейда (*айнап, Эжешни ойнаяр*). Ай делже пйесса тапандырлар-да!

Саз гүйчленийәр. Сахнаның төри гараляр өңден Пайтык гелйәр.

Пайтык (*алыслара гаран*). Бәх-хә! Кыят Кепбанич дагы эййәм ызына гайдып геләйдимикә? Охо-хо-хов, ханха Хожа кантушларда-да ышык бар! Бех... Кыят Кепбанич гайдып гелсе, хөкман маңа жаң эдерди... Ёк-лай, яңы овсарындан сыпан Кыят ызына гелерми? Дур, дур, бирден оларың албассылары-арвахлары ызына гелен болаймасын?... Бир бела бар мунда, аныкла, Пайтык, аныкла...

Ол гечип гидйәр.

Икинжи перде Бәшинжи гөрнүш.

Алжырап алабасгы болуп Пайтык гелйәр.

Огулла (*гүлйәр*). Гыйв, этек алты ең еди кимден гачып гелйән?

Дөвлет. Хай ишигайдан биринжи аялына душандыр-ов!

Пайтык. Ишлер пыррык, достлар! Ишлер пыррык!

Огулла. Хә, нәм болупдыр?

Пайтык. Эжеш Амановна билен Шейда гайдып гелипдир.

Огулла (*эжакжаклаяр*). Нәме Эжеш билен Шейда гайдып гер ялы гайтарма гелинмишми?

Дөвлет. Вай, олар курорта гитди ахыры.

Пайтык. Хава, курорта гитдилер, эмма ызына гайдып гелипдирлер, өйде болса әрлери ёк!

Огулла. Вай, мен бәш йыл бәри ниреден гайдып гелсем-де өйүмде әрим ёк.

Пайтык. Ай акмак! Эркеклер аялларыны курорта уградып, нирә гидендир өйдйән!

Кыят Кепбан Хожа кантуш билен тиркешип Хажа гиденмидир!

Огулла. Вай, олар Ашгабада, Селим Хайдаровичиң янына гитжек диймәнмиди?

Пайтык. Ашгабада зәхмет ругсадының ахырларына гитжек дийдилер...

Огулла. Вай, онда ол икиси нирәк гиденмиш?

Пайтык. Нирәк гидендир өйдйән?

Огулла (*мөлерйәр*). Хә, чак эдйән.

Пайтык (*кесгин*). Ёк, олар сениң чак эдйән ериңден хас эйменч ере...

Огулла (*утанып*). Вай, менем шо ери чак эдйән-дә!

Дөвлет. Вай Огулла Оррыевна утанаңокмы?

Пайтык. Ёк, олар хас элхенч ере...

Огулла. Ох-хо!

Пайтык. Ох-хо дәл! Ох-хох-хох-хо! Хай багты ятанлар!

Огулла. Бейдип увлап йөренден пейда ёк. Икисине-де десине жаң этмели!

Огулла габыл телефоны алып эжаң эдйәр. Сахнаның төри ягтыляр. Шейданың ян телефоны эжырлаяр. Шейда телефоны аляр. Диңлейәр.

Гыйв, Хожа!... Сен ниреде?

Шейда (*ардынып Хожаның сесинде гүрлейәр*). Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Гайып нирде бор өйдйән! Хожа Гайып учмахың хүйр-перилери билен дәли дүңйәниң дөвраныны сүрйәр! Хах-хах-ха!

Огулла (*аңк*). Вай, кантуш сен аялыңа албассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Шейда (*Хожаның сесинде гүрлейәр*). Шейда шейтана айт, гелен ерине ёк болсун, ёгсам онуң отыраине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержек болма, дул хатын! Гыйбат агтарып йөрөндөн, бар Пайтык пөңке билен сүр дәли дүнийәниң дөвраныны!

Шейда янтилини яңяр, гүлйәр, Огулла лампа ере чөкүп, мөлериң галяр.

Эжеш (*гүлйәр*). Анха, хезил томашаны сен тапдың!

Шейда. Театра бир томаша гөркезели! (*гүлйәр*). Шумат Огулла гөзлерини апбасы ялы петредип, агзыны мөжегиң сүрени ялы хоңкардып отурандыр! Бай-бай би гепи гездирип шәхериң ичинде түвелейләр-ов! (*Огулла дессине агзыны юмяр*).

Огулла (*зордан*). Эшитдиңми? О сүссек, хелейине арвах дийип дур!

Пайтык. Эшитдим, ол саңа-да говы акыл берди! Йөр, дүнийәниң кейпини гөрели!

Огулла. Оварра бол-а пышбага!

Пайтык (*янтилини алып жаң эдйәр, Эжешниң телефоны жырлар*). Башлык! Башлыкжан! Бейик башлыкжан, Эжеш Амановна курортдан ызына гайдып гелипдир! Дерхал, ганар-ганар бахана билен етип гел, ёгсам депөңде кыямат голяр!

Эжеш янтилини япып ардыңяр.

Эжеш (*Кыядың сесинде гүрлейәр*). Пайтык бег, о Эжеш Амановна диййәниң ким? Шол мениң өйүмден гирип чыкян леңкебутмы? Пайтык, Пайтыкжан, Эжеш диениң хелей эшикли гарантгадыр! Хелей сыпатлы Эзрайылдыр! Хелей сыпатлы Хардежжалдыр! Акгаңлар бу махал эйжежик-эйжежик нәзенинлер билен айыш-эшретде жүмле-жаханың хөзүрини гөрийәр. Хах-хах-ха! Сенем агзыңы ачып йөрмән, Огулла Оррыевнаны алжак дийип алда-мулда, кейпини гөрүп мүрдүни ий! Чао! (*янтилини яңяр. Сахнаның о ери гараңкыраяр*).

Пайтык. Эшитдиңми?

Огулла (*аңк*). Я дүние дүндерилипдир, я биз жынлырапдырыс! Оларың аталап отуран кепини!

Пайтык. Эшитдиңми?

Огулла (*баш атыр*). Эшитдим.

Пайтык. Эшден болсаң башлык саңа говы акыл берди. Башлыгың айданы болса пермандыр! Йөр, дүнийәниң кейпини гөрели, сен болса мениң мүрдүми, газнамы-генжими ий!

Огулла. Би нә мейит! (*өкжели көвшүни элине алып ковалаяр, Пайтык гачяр*).

Дөвлет Гаммары сахнаның өңүне чекип, ювашжа гүлйәр.

Дөвлет. Гаммаржан, ынха, халыпалара гөз гөркездегиң вагты гелди!... Хах-хах-ха. Халыпалара яшларың кимдигини гөркезели! Хах-хах-ха!

Чыра сөнийәр.

Сахнаның өңүндөн айдыма хиңленип, Хожә биле Кыят баряр.

Хожа. Хемраның жанын алмага, Хемраның жайын алмага яр гырмызы гейинэйипдир, гейинэйипдир... Эй, Аллам, ахыры мен сениң дүнийәнде яшабам гөрдүм-ов! Жаным гөненәйд-ов!

Кыят. Хамыды сыпырылып, арабадан бошан ат ялы...

Олар гечип гидйәр. Сахна ягтыляр. Әжеш билен Шейда чай башында.

Кыят (аяллары гөрүп аңк боляр). Вай, сиз хачан гелдиңиз?

Хожа. Ярым салкын аэропортда отуранымыз хайп бол-дов!

Кыят (Әжеш ичгин сынлап). Эй-хо! Ай-хо! Асыл сен курортда товланып дуран гайтарма болайыпсыңов! Пах-пах чырпынып дуран новжуван гелин болайыпсың-ов!

Хожа (Шейданы сынлап). Кыят Кепбанович, икимизи йүрекли билмел-ов! Ики саны сувперисини жанпенасыз-затсыз Аваза уградып гойберипдирис! Шейдам, сиз хачан гелдиңиз?

Шейда (элжирейәр). А сиз хачан гитдиңиз?

Хожа. Гара даң билен аэропорта гидип, ёлуңыза гарадык отурдык.

Шейда (Хожә). Биз дүйн гүнортан гелдик. Дүйн ниреде отлап-сувладың?

Хожа. Дүйн Гулмырат багшы тоя чагырды... тойда болдук...

Әжеш. Биз бәш гүн мундан озал гелдик! Сиз бәш гүнләп ниреде болдуңыз?

Кыят. Хожа Хайыдович, гелинлер бизден сораг эдип дурлармы?

Әжеш. Элбетде, сораг эдип дурус... Бәш гүн ниреде болдуңыз?

Хожа. Кыят Кепбанович, хаыкаты айдаймасак болмаз!

Кыят. Вах, айдар ялы хаыкатмы шол! Әжеш, биз пис иш этдик! Биз Пайтыгың хапасына буланып вежера иш этдик! (Хожәның гөзлери хөвленийәр) Пайтык билен тойларда тамадалык эдип пул газандык...

Әжеш. Ханы газанан пулларыңыз?

Кыят (янтилинден жаң эдйәр). Пайтык, гелнежелерин сениң биле тоя гидип, тамадалык эдип үч мүн манат газананымыза ынанмаяр. Үч минут пурыжа! Газанан үч мүнүмизи алып гел! (телефоны яляр). Гөр-ха Хожәжан дүйәни! Биз-ә эркек болуп габанман перилеримизи курорта уградыс, булар болса bize мүнқир!

Хожа. Шейдам, дүйә гелип сенден башга зенана середен болсам! Сенден башга зенаны хыялыма гетирен болсам!... Сенден башга зенаны дүйшүме гирдирен болсам!... Галан өмрүме (юваишжа) төк болайын!

Әжеш. Вай, биз сизе бивепалык этдиңиз дийдикми?

Шады-хоррам халда Пайтык гелйәр.

Пайтык. Охо-хо-хов, театрымызың йүзүниң тувагы гелипдир! Театрымызың шаны-шөхрады гелипдир... Әжеш Амановна, Шейда... гелне, ялкымлы салам! (үч мүн манады стола гойяр) Ынха муна пул диерлер. Кыят Кепбанич билен Хожәжан мениң ызыма дүшенинде бир йылдан Рокфеллер боля!

Шейда. Сиз нәме дийип пулы Пайтыкда гойяңыз?

Әжеш (өй телефоның дүвмелерини басып отурышына). Өзлери йитирендирис өйдүп горкандырлар...

Пайтык. Мениң отда янмаян сейфим бар. Сейфи барың кейпи бар! Хах-хах-ха!

Әжеш. Алев. Аманат кассамы? Бикежан, салам! Сен бизиң артистимиз Пайтык Перманичи танаямың?

Әжеш телефоның сес гүйчлендирижисини басяр, Пайтык яяпляр.

Бикәнің сеси. Вай, Пайтык хусыды танамаян бармы? Ол яңыжа маңа лак атып, сүйшүринтгисинден үч мүн манат алып гитди.

Эжеш. Саг бол, Бикежан!... Беглер, инди нәме диерсиңиз?

Хожа (*зарындан найынжар*). Гелинлер, биз бәш гүн мундан озал Ашгабада гитдик. Драматург Селим Хайдаров билен комедияның үстүнде ишледик...

Эжеш. Комедия делжемиди?

Шейда. Комедия оваданжамыды?

Эжеш. Комедия яшажыкмыды?

Шейда (*әрине дызаяр*). Ай, тентек, биз мундан он гүн өң гелдик!

Эжеш (*адамсына сүрүнйәр*). Ай киши, биз гиден гүнүмиз эжемизи еримизе уградып өе гелдик! Болуң, бахана тапың, бахана!

Хожа. Биз еди гүн Селим Хайдаровичиң дачасында яшап, комедияны ишледик...
Кыят янтилинден жаң эдйәр, геплешик сес гүйчлендирижси-де берилйәр.

Кыят. Салам. Селим Хайдаровичиң өйлерими?

Сес. Хава, салам...

Кыят. Селим Хайдарович билен гүрлешип болмазмыка?

Сес. Багышлаң, какам дөредижилик сапарына гидипдир...

Кыят. Хачан гидипдир?

Сес. Мен дүйн Түркиеден гелдим. Какам ярым ярым ай мундан өң гидипдир өйдйән...

Кыят. Эжеңизем өйде ёкмы?

Сес. Багышлаң өйде менден башга хич ким ёк...

Эжеш. Ханы ишлән комедияңыз?

Кыят. Эжешжан, инди өзүң бахана тапышаймасаң, бизиң баханамыз гутарды...
Шейда Хожаның янына барып габыл телефоның дүвмесине баяр. Габыл телефондан язгы сес яңланяр. Хожа өз сесини эшидип хайранлар галяр, горкяр.

Огулланың сеси. Гыйв, Хожа, сен ниреде?

Хожаның сеси. Хах-хах-ха. Ярым ай албассысындан, атайрысындан, аждархасындан, арвахындан сыпан Хожа Хайыт нирде бор өйдйән! Хожа Хайыт учмахың хүйр-перилери билен дәли дүнйәнің дөвраныны сүрйәр! Хах-хах-ха!

Огуллаң сеси. Вай, кантуш сен аялыңа абассы-арвах дийип дурмуң?! Вай, кантуш сен горкман хақыкаты айдып дурмуң?! Ай, акмак, албассың курортдан ызына гайдып гелипдир! Өйүңе гелдигиң Шейда шейтан саңа албассың кимдигини гөркезер!

Хожаның сеси. Шейда шейтана айт гелен ерине ёк болсун, ёгсам онуң отырерине бир деперин вели эжесиниң күлбесинден чыкар! Паты-путысыны почтадан, талак хатыны электрон почтадан алар! Хах-хах-ха! Сен мениң кейпиме кых бержек болма, дул хатын! Гыйбат агтарып йөренден, бар Пайтык пөңке билен сүр дәли дүнйәнің дөвраныны!
Шейда янтили өчүрйәр.

Хожа (*аңк*). Вай, мен нәмелер самахыллап дурун?
Эжеш Кыядың янына барып габыл телефоның дүвмесини баяр, телефондан өз сесини танап Кыят хем аңк боляр.

Пайтыгың сеси. Башлык! Башлыкжан! Бейик башлыкжан, Эжеш Амановна курортдан ызына гайдып гелипдир! Дерхал, ганар-ганар бахана билен етип гел, ёгсам депәнде кыямат гопяр!

Кыядың сеси. Пайтык бег, о Эжеш Амановна диййәнің ким? Шол мениң өйүмден гирип чыкян леңкебутмы? Пайтык, Пайтыкжан, Эжеш диениң хелей эшикли гарантгадыр! Хелей сыпатлы Эзрайылдыр! Хелей сыпатлы Хардежжалдыр! Акгаңлар бу махал эйжежик-эйжежик нәзенинлер билен айыш-эшретде жұмле-жаханың хөзүрини гөрийәр. Хах-хах-ха! Сенем агзыңы ачып йөрмән, Огулла Оррыевнаны алжак дийип алда-мудда, кейпини гөрүп мүрдүни ий! Чао!

Эжеш. Кыят Кепбанович, телефонлары чалшанымызың себәбине инди дүшүндинми?

Хожә багырып, дызанаклап Шейданың алкымына баряр.

Хожә. Шейдам, мен өлерин, йитерин, эмма бейле сөзлери айтмаян!

Шейда. Сес сениңкими?

Хожә. Сес мениңки, эмма бейле сөзлери айтмага менде физики, анатомики, физиологики, психологики укып ёк!

Эжеш (*хешелле какып яңсылаяр*). Хә, учмахда дәли дүнийәнің дөвраныны сүрдүк дийсене! Ёк бол өйден!

Хожә. Шейдажан, гөтерил дийме! Хәзир... хәзир инфаркт болуп өлейин!... Паралич болуп өлейин!... Жынлырап өлейин!

Эжеш (*Кыяда*). Дерхал гөтерил өйден! Паты-путың почта билен, талак хатың электрон почта билен барар!

Гапы какыляр. Соңра гаты-гаты какыляр. Эжеш гапа уграяр.

Шейда (*юваш*). Кыят Кепбанович, хәзир мен гөзбагчы болуп, сизин гөзүңизи баглан борун! Сизе дүрли совал берен борун, сизем бейик артистлигиңизи гөркезип, периште ялы пәклигиңизи субут эдиң!

Кыят билен Хожәның йүзи ягтыляр.

Эжешинң сеси. Кыят Кепбаныңызы йитирен ериңизден гөзләң!

Сес. Сиз ким?

Эжешинң сеси. Мен хич ким?

Шейда гапа голайлаяр, йөне ол томашача гөрүнйәр.

Шейда. Ханы мениң сапанчам! (*гапа тарап гыгыряр*) Кыят Кепбан герекеми саңа! (*Голуны сапанча эдип атыр, эмма хақыкы сапанчаң сеси яңланяр*) Ал саңа Кыят! (*атыр*) Ме саңа Кыят! (*атыр, хақыкы сапанчаның сесини эшиден дашкы адамың гүпүрдәп гачян сеси эшидилйәр. Икисем гайдып гелйәр.*)

Эжеш (*Кыяда*). Сен энтегем өйдеми, дерхал гүм бол!

Хожә. Ынха, гүм болдум Шейдам! Ынха, ёк болдум Шейдам!

Шейда. Эжеш Амановна! Хәзир мен буларың гөзүни баглайын, әхли эден пыссы-пыжурлыкларыны өзлерине айтдырып, соңра ковалы.

Эжеш. Вай, сен гөзем баглап билйәмиң?

Шейда. Дүнийәни баглап йөрен Шейданың билмейән зады бормы? (*Ол гөзбагчы болуп, гөзбагчының херекетлерини эдип Кыядың гөзлерини баглаяр*). Кыят Кепбанович, сен илкинжи гезек хачан ашык болдуң?

Кыят (*артистлерче*). Мен... мен он дөрт яшымда Эжегүле ашык болдум...

Шейда. Башга киме ашык болдуң?

Кыят. Башга... Башга хич киме!

Шейда. Иң соңкы гезек ким билен болдуң?

Кыят. Мундан... мундан он алты гүн озал Эжеш билен!

Шейда (*есер йылгырып*). Периште бол-а, периште болмуш!

Эжеш бирнеме ынжсаяр. Шейда Хожаның гөзлерини баглаяр.

Шейда. Кыят Кепбанич билен нирәк гитдиңиз?

Хожа. Ашгабада гитдик!

Шейда. Ашгабатда нәме ишледиңиз?

Хожа. Ашгабатда мыхманхана ерлешип, драматург билен комедияның үстүнде ишледик.

Шейда. Башга нәме этдиңиз?

Хожа. Гиже ресторана гитдик. Ийдик-ичдик. Соң бизи ики гелин танса чагырды... Танс этдик...

Шейда. Онсоң нәме этдиңиз?

Хожа. Онсоң гелинлери Селим Хайдаровың дачасына әкитдик...

Эжеш (Хожа). Гелинлер яшажыкмыды?

Хожа. Буввв! Яшажык, оваданжа, нашыжа женнетиң жүйжелери!

Шейда. Онсоң нәм этдиңиз?

Хожа (дылым-дылым эдип). Онсоңыны айдар ялы дәл-ләй!

Шейда. Айдар ялы дәлем болса айт.

Хожа Онсоң *(шапбылдап)*. Онсоң яшажык, ики новжуван гелин билен... Кыят Кепбанич икимиз кейп чеке-чеке, гөвүн солпудан чыкдыг-ов!

Кыят (Хожа шарпык чалар). Эй, сен нәмелер дийип дурсуң?

Хожа. Бай-бай хезиллер этдиг-ов! Бай-бай гөнендигов!

Кыят ене уржасак боляр, Шейда онуң өңүни далдалаяр.

Шейда. Хожа, мен Шейда!

Хожа. Сен Шейда дәл, сен Шейтан! Сен албассы, ал-арвах, айырха!

Шейда (алжырап элеврейәр). Вай, асыл мен би ишигайданы хақыкатдан гипнозлайыпдырын-а! Вай-вай, мен хақыкы гөзбагчы экеним-ә!

Эжешинң жыңсы үйтгендир, ол ики пенжесини герип, Кыяда тарап уграяр. Кыят ызлайын басып сахнада айланыр, найынжар элеврейәр. Хожа оны сынлап йылгырар.

Хожа (зала). Хах-хах-ха, Кыят Кепбаны нәдәйдимкәм?... Хах-хах-ха, хелейими урян дийип херрелйәдинле, Херрелхан! Хах-хах-ха! Ай, мен артистләй!

Дуранларың хеммеси аңк. Чыра сөнийәр.

Алтынжы гөрнүш.

Хожа өйүнде сәм болуп дур. Шейда гөчгүнли халда жайда айланыр.

Шейда. Хах-хах-ха. Бай, бай мен есерже экеним-ов! Асыл мен гөз баглап билйән жадыгөй экеним-ов!

Хожа (яраняр). Өзем яман баглаяңлай! Асыл гөзүми-дилими, аягымы-элими баглап ташлайдың!

Шейда. Мен озалам йөне-мөне хелей дәлдигими билйәдим-ле!

Хожа. Хей, сен йөне-мөне гелин бормың?... Шейдам сениң шар гара гөзлеринде жады бар, гудрат бар, керамат бар!

Шейда. Асыл мен назарларымы чархлап томашачылара дикан гарасам, гөргүлилеринң деми тутуля диййәдим-ле! Хах-хах-ха, мен жадыгөй Шейда!

Хожа. Сен жадыгөй перизат!

Шейда шеррайлыгына башлап Хожа гыгырар.

Шейда. Элбетде, мен жадыгөй перизат! *(якасындан пенжсе урар)* Ах, сен азгын Дон Жуван! Вах, сен харамхор Казанова! Кыят Кепбанич билен нәме ишлер гайран болсаң, дерхал айдып бер!

Хоҗа хезиллер эдип гүлүп башлаяр, гитдигиче гаты гүлйәр, Шейда оны дәлирәндир өйдүп горкуп башлаяр.

Хоҗа. Хах-хах-ха, Шейдам! Мен Кыят Кепбаничден Хоҗа кантуш ясадым!... Вай-вай, өмрүмде биринжи сапар шейле хезиллер эдип ойнап гөрдүм-ов! Бай-бай мен зор артист болупдырын-ов! Хах-хах-ха! Шейдаҗан, шумат Кыят Кепбаничиң ягдайы ничикдир? Хә?

Шейда. Сен гүлен болуп менден сыпмарсың! Дерхал яшажык, оваданжа, нашыжа гелинлер билен эден пис ишлериңи айдып бер!

Хоҗа. Шейда, Шейда, мен оюн этдим. Кыят Кепбанич отурса-турса «Мен дүйн Эҗеше гыгырдым! Мен өңүн Эҗеши какыш-кукуш этдим!» дийип Гөроглы болан боляр! Хах-хах-ха, хелейгулы Херрелбай!

Шейда. Сен маңа Кыят билен эден харамылыгыңи айдып бер!

Хоҗа. Ай, Шейда, вай Шейда! Сен ики саны хелейгулы гөргүлө мүңкүр болуп акмакмы? Хей, мениң ялы кантушың, хей Кыят Кепбан ялы хелейгулының йүзүне яшажык, овадан, нашыжа гелинлер середерми?! *(йүзүни пенжсиләп агляр)*

Сессиз сахна

Овадан саз билен сахна ягтыляр. Эҗеш өз җайының сагында торсарып дур. Огулла билен Узукҗемал оңа ялбарып төвелла эдйәр. Солда Кыят Кепбанович сортдурып дур, Пайтык билен Дөвлет онуң дашында пырланып төвелла эдйәр. Овадан саз. Ахыры төвеллачылар Эҗеш билен Кыядың өйкесини язарлар. Пайтык билен Дөвлет Кыяды зор билен Эҗешиң янына элтип саламлашдырар. Саз соңланып чыра сөңйәр. Төвеллачылар иш битирип даша чыкярлар.

Пайтык. Зордан ярашдырайдыг-ов!

Огулла. Вай, олар айрылышайса, театрымызың багты ятыр ахыры!

Пайтык. Йөрүң, Эҗеш билен Кыядың ярашанының шанына мен сизе зыяпат берйән!

Өз җайындан атылып Шейда чыкяр, ызында гөзгыны Хоҗа.

Шейда. Гыйв, гыйв, бизе төвелла этмән нирәк баряңыз?

Огулла. Вай, сизе төвелла нәмә герек?

Пайтык. Сиз барыбир айрылышмаяңыз ахыры!

Шейда. Биз нәме дийип айрылышмаяс? Биз нәме Эҗеш билен Кыятдан кеммишикми?!

Хоҗа *(гөзгыны ялбаряр)*. Шейдам, биз айрылышмаяс.

Шейда. Хей шу масгарачылыкдан соң мен шу бивепа эшекяссык билен биле яшарынмы?!

Хоҗа. Шейдаҗан!

Шейда *(әрине гыгыряр)*. Бол айрылышяс дий!

Хоҗа *(найынҗар)*. Шейдаҗан хак айдяр! Биз айрылышяс!

Огулла. Сизиң чыныңызмы гыз?

Шейда. Элбетде чынымыз!

Пайтык. Кантуш, сениңем чыныңмы?

Хожа (*гөзгыны*). Чынымыз өйдйән...

Пайтык. Шейда, сен галан өмрүңе дул отуржакмы? Сен Хожа ялы гулы кайдан тапарсың?

Огулла. Вай, ялбарма, гой айрылышсынлар! Шейдажан Хожаны ковдугы, кантуша мен эе чыкаян! Саңа-да Шейданы алып берйәс!

Шейда (*азгырылар*). Вай, мен шу эшекгарна барарынмы?

Дөвлет (*чына беримсиз яңсы*). Хай гараманлай Шейда еңе! Сеңки я эшекяссык, я эшекгарын!

Огулла. Йөр, Кантуш, мен сени депәме тәч эдйән!

Шейда. Тоба, тоба, сиз бириниң гүнүни булажак боляңызмы?

Огулла. Бириниң гүни буланяр, бейлекиңки дүзелйәр! Хах-хах-ха!

Шейда. Тоба! Тоба! Йөр кантуш, би пәли пислериң йүзүни гөрмегем болмаяр!

Шейда Хожаның голундан тутуп эжайына гирйәр, төвеллачылар гүлүшйәрлер. Чыра сөнийәр.

Сахна ягтылар. Кыят гам-гусса өврүлип, серимсаз дур. Эжеш сахнада хер яна йөрәп, найынжар, зарын гүрлейәр.

Эжеш. Кыят! Кыят! Мен йигрими йыллап, сениң адың билен, гурсагымда якан одуң билен яшадым. Мен гыммат-гыммат гейимлери гейип, безенип-бесленен болсам, диңе сениң гөвнүңи авлажак болуп, гейиндим. Мен деликатес затлары ийип-ичен болсам, диңе серви кадды-каматымың нәзиклигини, эйжежиклигини сейисләп, сениң ышкың алавлатжак болдум. Мен гүнде нәче ёла сува дүшүп, мүшки-энвер сепинен болсам, диңе саңа кейпи-сапа бержек болдум. Эй, Аллам, мен ниже йыллап берхиз саклап, диңе саңа сөвер яр болжак болдум! Ынха, сенем мениң ышкымың йүзүне уруп, ыхласымы, сөйгими бир харам ганжыга чалышдың!

Кыят дызына чөкүп, оңа ялбарып башлаяр.

Кыят. Эжеш! Эжешим, галат, әхлиси галат! Сен маңа Худая ынанан ялы ынан!

Эжеш голуны салгап уграяр. Ала шовхун болуп безенен, бесленен, гөзлери гара әйнекли Биринжси гелин гелйәр. Биринжси гелин - Дөвлет. Ол Кыядың дашында танс ойнап, айдым айдып башлаяр. Эжеш аңк болуп ызына доланып, ваканы сынлаяр.

Биринжси гелин. Гара даглаң арсланы сен Кыятжан! Гарлы дагың аждары сен Кыятжан! Шейк! Шейк! Шейк! Чекели кейп! кейп! кейп!

Биринжси гелин Эжешши гөрүп тисгинен боляр.

Биринжси гелин. Вай, Кыятжан, би арвах ялы кемпир ким?... Вай, би албассы ялы кемпир сениң эжеңми?

Эжеш. Кыят, би мыррых ким?

Биринжси гелин. Кыят, би албассы ким?

Эжеш. Мен Кыядың аялы? А сен ким?

Биринжси гелин (*жакжак гүлйәр*). Вай-вай, ышарат, Кыят ялы герчегиң сең ялы хелейи бормы?

Кыят (*зордан саковлан*). Ол мениң аялым, а сен ким?

Бирнижи гелин. Вай, ханы сен «аялым рак болуп, үч йыллап ёрган-дүшекли ятып, ахыры өлүп башымдан совулды» диймәнмидиң? Вай, сен «мен саллах» дийип, ант ичип, авы яламанмыдың?

Кыят. Аслында сен ким?

Биринжи гелин. Вай, сен мени танаңокмы? Ярым айлап өйүмде сермес болуп айыш-эшрет чекенинде, мен сениң сөвер ярыңдым, инди бир шум кемпирден горкыңа мени танамадык болуп дурмуң? (*Эжеше голайлаяр*) Я харам хелей, сен мениң Кыядымы жадылап, догалайдыңмы?!... Кыятжан, мениң сөвер ярымдыр!

Кыят. Оварра бол, масгара! Мен сен ялы ахлаксызы танамок!

Биринжи гелин. Хах-хах-ха! Кыят Кепбан, сен маймын ялы Хожа кантушың билен мениң байлыгымы совуруп, мейлис гураныңда мен сөвер ярыңдымда, инди мени танамаян болямың?... Сен мени самсык хесиплеме, сен мениң билен нәхили айыш-эшрет эден болсаң, барыны видео яздырдым... Ынха, мен олары башлыгыңа иберерин, хәкиме иберерин! Мен сени агаларыма айдарын!

Огулла (*келлесини тутуп*). Охо-хо-хов, периште диййәнимиз писсиман болуп чык-дов!

Биринжи гелин. Ол тасанып гидйәр. Эжеш сүем бармагыны узадып, шейле бир жыңссыз гыгыряр, зарбына чыралар өчүп, сахнада ер титрейәр.

Аванссена

Сахнаның өңүнден биринжи гелин йылгырып гелйәр. Гаршысындан чыкан Пайтык гелни гөрүп йыгыряр.

Пайтык. Аршдан гелен ак гелин, салам!...

Биринжи гелин. Салам!

Пайтык. Асманың ак мелеги, сизе жанпена герек дәлми?

Биринжи гелин (*элжирәп*). Хи-и!

Пайтык. Сизе Жопбан бай ялы бай гул герек дәлми?...

Биринжи гелин (*элжирәп*). Хи-и!

Пайтык. Сизе машины билен гулук этжек шопур дагам герек дәлми?!

Биринжи гелин (*элжирәп*). Хи-и!

Пайтык. Ай, нәзенин гелин, әйнежигиңизи айырайың-да!

Биринжи гелин (*элжирәп*). Хи-и! Әйнегими айырсам ашык борсыңыз.

Пайтык. Вай, әйжежик жүйжежик, мен эййәм ашык болдум...

Биринжи гелин. Вай, гөрениңизе ашык бор ялы сиз нәме артистми?

Пайтык. Ёк-эй, Худай сакласын! Хей менем артист борунмы? Нашыжа гелин, вәшиже гелин, сүйжүже гелин, (*якынына барып гулагына пышырдаяр*) мен шәхерде белли бай! Мен велаяды баглан тамада!

Олар гечип гидйәрлер.

Хожа өйүнде пенжесини кә йүзүне уруп, кә герип хем агляар, хем вахахайлап гүлйәр. Онуң агысы гүлкә, гүлкиси ага меңзейәр. Томашачылар, Шейда – оны дәлирәндир өйдйәр.

Шейда. Эй, гиппопотам тимбукту! Сен агляямың я гүлйәмиң?

Хожа. Хах-хах-ха! Мен Кыят Кепбандан Хожа кантуш ясаным үчин гүлйән, өз дүшен ягдайым үчин болса агляян.

Шейда. Эй, динозавр, Хожаназавр!...

Хожа. Шейдажан, сен мени өйден ковжак болямың?

Шейда. Эй, акмак, атамазавр! Хей, мен, Шейда гелин эринден айрылышыпдыр диен ада галарынмы? Дессине өл!

Хожа. Хош, Шейдам, йөне илки гүлүп-гүлүп гүлкүми гутарайын! Соң агымы аглайын. Мен өлемде табыдымы гужаклап аглажагам ёк, өзүм бир сес эдейиндә! (*сес эдйәр*). Вай, вай, Хожажан-эй! Шейдип саг-аман өлүп гидибердинмей!

Ол гүлүп, аглап баишляр, Шейда голуны силкәп гидйәр. Гапыдан гөзи әйнекли соңкы модада гейнен икинжси гелин нәзу-керешме билен сүйнүп-саркып, салланып гелйәр. Икинжси гелин - Гаммар. Ол Хожаны гужаклаяр.

Икинжи гелин. Вай, башымың гөвхер жыгасы, ким сени өлдүрди!

Хожа (*жсынссыз гыгыряр*). Шейда! Шейдажан, халас әйле!

Икинжи гелин. Хош эзизим, мен сени кимден халас эдейин?

Хожа (*багыряр*). Дат! Дат, Шейдам дадыма етиш!

Икинжи гелин. Горкма. Горкма, Хожажан, ынха, мен дадыңа етишдим!

Гыкылыга Шейда гелйәр, ол аңк болуп сынлаяр.

Хожа. Шейда халас әйле!

Шейда. Ол албассы ким?

Икинжи гелин. Хожажан, ол албассы ким?

Шейда. Мен Хожаның аялы, йөне сен ким?

Икинжи гелин. Вай, Хожажан, ханы сен «маймын ялы гарры хелейимиң сыртына депип ковдум!» диймәнмидиң?... Вай, ярым айлап мениң билен дөвран сүреңде мен саллах диймәнмидиң?

Хожа. Вай, мен дәлирәпдирин-эй! Ай Эзрайылжан, аклымы алаңдан аманатымы алавер-эй!

Икинжи гелин. Ах, бивепа азгын! Сен бейдип шеррайлык эдип менден сыпармың!

Шейда дессине шелайынсырап шейтанлыга баишляр.

Шейда. Вай-вай, мениң гүним гелипдир-ә! Вай, гүнүжаным гелипдир-ә!... Ай, харам Хожа сениң оваданжа ойнашың бар экен-ә! Нәме дийип шумада менден букуп гездиң?

Хожа (*аңаляр*). О мениң ойнашым дәл.

Шейда. Догруданам, ойнаш диер ялы дәл, оваданжа гелин экен!.. Овадан гелин, Хожажан мениң сыртыма депип ковды бил! Хожажан мен бужагаш перини саңа той эдип алып берйән!

Хожа. Мен би айырханы танамасам нәме, Шейда!

Икинжи гелин. Мен энтек саңа өзүми танадарын!

Хожа (*аглаяр*). Вай, Аллажан, өз берен жаныңы өзүң алавер-эй!

Икинжси гелин, түйкүрен болуп гидйәр, Шейда-да зала йылгырып, онуң херекетини гайталаяр. Хожа аглаяр...

Единжи гөрнүш.

Дөвлет, Узук, Керешме, Гаммар чайлап отыр. Гөчгүнли романтики танс эдип Пайтык гелйәр.

Пайтык (*олара үнс бермән*). Бас гадам дидәм үстүне-хей, дар басан аяжыкларыңдан, сейли сейрана чыканда гар басан аяжыкларыңдан, чөп басан, чөр басан аяжыкларыңдан!... Огулбег-эй, Огулбег-эй...

Дөвлет. Оххо, Пайтык дәде, саңа нә дөв чалды?

Пайтык. Акгаңлары ышк ели чалды! Аршы аглаң Хумай гушы дөвлетли башыма саясына салып, багт маңа йылгырып бакды, ышк маңа йылгырып бакды!

Дөвлет. Оххо, Пайтык дәдем өлмеен учмаха гирипдир-дә!

Гаммар. Ол Огулбег дийяәниң оваданжамы?

Пайтык. УВВВВ!

Гаммар. Яшажыкмы?

Пайтык. БувВВВ!

Дөвлет. Женап Пайтык Патарракыев, онда сениң ишиң гайдыпдыр! Оваданжа, яшажык гелин битини ийме хусыды, варагы чыкан гаррыны сөөрми?!

Пайтык. Ол эйяәм сөйди. Мен ол нәзенине ширин жанымы, ханы-манымы, көшк ялы жайымы, аманат кассадың депдерчесини багш әйледим.!

Дөвлет. Оххо! Пайтыгың жанын алмага, яр гырмызы гейнәйипдир, көшк ялы жайың алмага яр гырмызы гейнәйипдир!

Пайтык. Айлан-эй, дәли дүняә, долан-эй дәли дүняә! Дәли дөвран Пайтык Пермана дөнйә! Ай, жижуш, сиз акгаңлардан сөйүшмәни өврениң!

Гидйәр. Дөвлет, Гаммар дагы хахалайлашып гүлүшйәр. Учганаклап Огулла етип гелйәр. Ол ашакы сөзлери айдып сахнада гайып йөр.

Огулла. Хай, сүссек дийсе, мейит дийсе! Бир яш йигит маңа еди ёлуң үстүнде лак атып гөзүни гыпяр-а!

Дөвлет. Еңнежан, о йигит гөрмегей экенми?

Огулла өзи билмезден баш атыр.

Узук. О йигит новжуван экенми?

Огулла өзи билмезден баш атыр.

Дөвлет (*гапжыгыны чыкарып пул узадяр*). Огулла Оррыевна, ал бушлугыңы!

Огулла. О нәмәниң бушлугы?

Дөвлет. Сен ышка саташыпсың!

Огулла. Вай, мен о сүссек маңа гөз гыпды дийип гахардан яңа ярылжак болуп дурун!

Дөвлет. Еңнежан, сен аршың-күрсүң арасында гайып-гайып учуп йөрсиң!

Огулла. Харам өлмүш, яңадан бир душсун, мен оңа нәхили гөз гыпмалыдыгыны өвредерин!

Гаммар. Хә, гөз гыпманы оңармадымы?

Огулла (*силкинип өзүни дүрсейәр*). Вай-вай, сиз дүньеден бихабар нәдип отырсыңыз?

Узук. Ене нәм болупдыр?

Огулла. Вай, Кыят Кепбаничиң багты ятыпдыр! Хожа кантушы Худай тутупдыр!

Дөвлет. Вәх, биз олары яңыжа ярашдырып гайтмадыкмы?

Огулла. Яңыжа ярашдырып гайтдык, йөне биз гайдан бадымыза... Кыят Кепбаничиң немеси гелипдир...

Гаммар. Нәмеси гелипдир?

Огулла. Немеси диёмде дүшүнәйиң-дә... Немеси-дә... немеси...

Дөвлет (*аамсыран*). Нәмеси?

Огулла. Аялыңдан башга аялы...

Дөвлет. Ойнашымы? (*Огулла баш атыр*) Ох-хох-хо, асыл онуң ойнашам бармы? Асыл Кыят Кепбанич ойнашлы ограш экен-ә!

Огулла вахахайлап гүлүп башляар.

Огулла. Вай, гүлүберин ахыры! Шады-хоррам болуп гүлсеңизлэң...

Дөвлет. Гүлмеси бизден, йөне нәмә гүлели?

Огулла. Хожа кантуш яңыжа аялы билен ярашып, хыммылдашып отырка, далмынып немеси гелипдир...

Гаммар. Нәмеси гелипдир?

Огулла. Кыят Кепбаничиңки ялы немеси-дә...

Дөвлет, Гаммар, Узук, Керешме Огулланың гүлкүсине гошуляр. Шовхунлы гүлки.

Чыра сөңйәр.

Секизинжи гөрнүш.

Гамгын саз. Кыят сахнада жанына жай тапман ики яна гатнаяр. Хожаның болишунда, өзүни алып баршында бирхили дәлилик бар.

Кыят. Сен нәме дийип яш гелинлер билен кейп чекдик дийдиң?

Хожа (самсыкларч). Вай, Шейдажан мениң гөзүми баглады ахыры!

Кыят. Гөзүңи багланда ялан сөзлемелими сен? Анха, дел хелей гөрмән хелейбаз болдук, өйден ковулдык... *(Хожа алыслара гарап додакларыны муңкулдедип, лал херекетини эдйәр.)* Сен нәдип дурсуң?

Хожа (Кыядың гулагына ювашжа). Мен айырхама, арвахыма, албассыма ялбарып дурун! Гаргап дурун! *(гаты сесде)* Шейда мени дәлиредип йөр!

Кыят. О нәхили жыңлырадып йөр?

Хожа (төверегине горка гарап, ювашжа). Шейда мениң гөзүми баглан болуп, аклымы апарыпдыр. Доганым, доганжыгым, мен ханжак гарасам... оваданжа, новжуванжа гелинлер нәз-керешме билен янына чагыряр.

Кыят (дикан бакяр). Догруданам, сен жыңлырап йөрсүң.

Хожа (буйсанчлы, гаты сесде). Ховва, мен жыңлырап йөрүн! *(Кыядың гулагына ювашжа)* Кыятжан, дүйн болса яшажык, оваданжа гелин өе гелип, «Сөвер ярым Хожажан!» дийип дашымда первана болуп танс ойнады.

Кыят (гең галяр). Ох-хо, сениң яныңа-да яшажык гелин гелдими?

Хожа (горка, аңк-таңк болуп). Нәме сениң яныңа-да яшажык гелин гелдими? *(Кыят баш атыр, Хожа вахахайлап будуна уруп элхенч гүлйәр).* Хах-хах-ха, Шейда сенем жыңлырадып йөр!

Кыят. Сениң яныңа серви бойлы, дал герденли, гелин гелдими?

Хожа. Ёк, мениң өйүме гысгажык, этли-ганлыжа *(эллери билен гелниң сыналарыны гөркезйәр)* бу тайы шейлеже, о тайы бейлеже, немеси немеже, немеси чемене ве ш.м-же гелин гелди.

Кыят (ойланяр). Дур! Дур! Дур! Хожажан, хайсыдыр бир кеззап икимизин гаршымыза пирим-пыррылдак гуруп йөр.

Хожа (хош халда). Ёк, икимиз жыңлырап йөрүс! Эгер мен жыңлырамадык болсам, хей Шейда о гелни маңа алып бержек бормыды? Шейда маңа «Хожажан, бужагаш овадан гелни мен саңа алып берйән!» диермиди?... Хожа Гайып капут!

Кыят (айгытлы). Ёк Хожа, икимизе хиле-пирим гуруляр!

Хожа. (ювашжа). Шейда маңа инди сен я өлсең, я дәлиресең утарсың дийди! Өлели дийсең өләели, йөне мениң пикиримче дәлиресек хас утарыс!

Дөвлет, Гаммар, Узук, Керешме дагы гелйәр.

Дөвлет. Хожа какам-ов! Кантуш какам-ов! Йылжажык хем док гышладылян кашарыңданам ковлайдыңмы? Хах-хах-ха! Талак хатыңам электрон почта билен иберилдими?

Гаммар... ахлаксыз...

Узук... азгын...

Дөвлет... хаясыз, хелейбаз, хыз-харамы эххенекоккоклар!

Гаммар. «Сөйги эйле, ышк бейле...»

Дөвлет... «сахнада шейдип сөйүшмели, бейдип сөйүшмели» дийшен болуп...

Гаммар. Асыл буларың ышк-сөйгүси башга экен-ө!

Дөвлет (*ичгин сынлаяр*). Хожа кантуш, сен бир халалжа жанавердин, би Кыят Кепбаның ызына дүшүп харама чыкайдыңмы?!

Пайтык билен Огулла гелйэр, олар ваканы сынлаяр.

Узук (*гөге гаран*). Эй, гайтармыш атам, үч йылда Дөвледе диен сөзлеримин эхлисини ызына гайтаравери! Мен акмак үч йыллап «Дөвлет, адам болжак болсаң Кыят Кепбаничден гөрелде ал, артист болжак болсаң Хожа Гайыповичден гөрелде ал» дийип гулагыңда гуртлар болдум.

Дөвлет. Мен би икисинден гөрелде аланымда...

Узук... мен гөргүли дурмуша чыкман дул галайжак экеним-ов!

Огулла. Гыйв, гыйв, утаның, уялың!

Дөвлет. Эшидйәңизми, Огулла Оррыевна-да сизе утаның, уялың диййэр!

Огулла. Мен сизе утаның, уялың диййән!

Дөвлет (*аңк болан боляр*). Ох-хо, халыпалар-а харамылык этмели, шәгиртлерем утанмалымы?!

Пайтык. (*сахарлы*). Түкедин-айт! Башлыгы яңсылап дурмага утаның-айт!

Дөвлет. Хах-хах-ха! Йөрүң достлар, кейп эдип утаналың-айт! (*яшлар гидйэр*).

Кыят (*айгытлы*). Пайтык, эхли артистлере еке-екеден жаң эт! Эртир сагат он нол-нолда репетиция!

Пайтык. Вай, башлыкжан, артистлер зэхмет ругсадында ахыры!

Кыят. Артистин зэхмет ругсады болмаяр!

Хожа (*эгшейэр*). Вай, Кыят Кепбанич, эййәм дәлирәйдин-мәй...

Кыят. Эртир репетиция!

Хожа. Кыятжан, хелейлеримиз репетиция гелерми? (*зала*). Херрелхан-а эййәм дәлиреди!...

Кыят. Гелер! Дурмуш бир зат, сунгат башга зат! Эгер олар хақыкы артист болса гелер! Эгер олар сунгаты сөййән болса – гелер! Инди бизи дине сунгат, диңе театр халас эдип билер! Дурмуш бизи айра салды, инди бизи диңе хикметли, кераматлы, гудратлы сунгат бирлешдирип билер!

Ол дызына чөкүп гөге эллерини герйэр, Хожа билен Пайтык оны дәлирәндир өйдйэр.

Докузынжы гөрнүш

Хожа муззерип дур. Пайтык билен Огулла оны ойнаяр, гыжсалат берйэр.

Пайтык (*йылгыряр*). Хожажан, охо-хо-хо, Шейда билен Әжеш гелйэр, Хеңкир билен Мүңкүр гелйә...

Огулла (*чынаберимсиз*). Кантуш, агыршан-ынжашан болсак, ырза болавер!

Пайтык. Какам пахыра-да көп догай салам айдавери.

Хожа (*гахарлы*). Мен довзахың үстүнден гечмен.

Огулла. Шейда ялы айырха билен яшана довзахам учмах болуп гөрнер!

Пайтык. Хай, Хожажан, бейик артист болабилмән өлүп гидибержекми?!

Арлы ялы Эжеш билен Шейда гелйәр. Хожа четде гулагыны дыкяр.

Огулла (*Пайтыга ювашжә*). Оюн билен чын гарышанда ажайып томаша боляндыр!

Шейда. Гөр-ле, этжегини эдип мүззерип дуршуны! Ханы сениң эмир-кумириң?

Эжеш. Бигайратлар, сунгатдан далда гөзлейәр! Репетисия диен болуп янадан ярашжак боляр! Ханы Кыят Кепбаның?

Шейда. Сиз театрда ишлесеңиз, биз веляты терк эдерис!

Эжеш. Ёк, театрда биз ишләрис! Ынха, би хемшериси билен гүмүни чекер!

Шейда (*сүем бармагыны узадып гыгыряр*). Ханы сениң хемшерин?

Хожа (*яяплаг*). Эгин-эшигими өзүм ювянлай.

Шейда. Сениң жулуңы сорамок, жулы гурамыш, ханы ол ады йитмиш...

Хожа (*ясама йыришаряр*). Маңа мекдепде шимпанзе, институтда орангутан диердилер.

Шейда. Сен нәме самахыллап дурсуң?

Хожа (*жүбүлеринден пул чыкарып, аялына сомлаяр*). Ынха, эжем пенсиясыны, багы өкүзини сатып ёллапдыр. (*Шейда аңк болуп пуллары аляр*).

Пайтык. Гелинлер, эзиз гелнежелер, биз аралар өйдүбә урушмаң, биз араламарыс, себәби...

Огулла... себәби биз гызыккланян тарап.

Пайтык. Саллах болсаң, дул болсаң, бири айрылышыпдыр дийилсе гөзүң ялпа ачылып, гөвнүң телвас урубейәр...

Шейда (*гыгыряр*). Бол дуран еринде чабаланып жан бер!

Хожа (*самсык йылгырып*). Айдым айдып берердим вели, сесим ятайды-да.

Шейда Хожаның чигнинден тутуп гулагына середйәр.

Шейда. Вай, би харам өлмүш ики гулагынам дыкан экен-ә!... Вах, мейит, мен сени довзаха дыкы этмейәнми! Бол гулагыңың дыкысыны айыр!

Хожа сазанаклап, саңылдап гүрлежсек боляр, эмма сеси чыкмаяр. Ол бирден Кыядың гелйәнини гөрүп харбыларча хасабат берйәр, йөне сеси аял сесине өврүлипдир.

Хожа. Башлыкжан, артистлер топары нобатдакы репетисия тайяр!

Кыят ардынып, аграс басып орнуна гечйәр, кагызларыны дөрүп уграяр.

Кыят. Хожа Хайыдович, артистлер ербе-ерми? Яшлар ниреде?

Хожа. Башлыкжан, менден мелгуның кандадыгыны сора, жантины якайын! Хардежжалың хачан гелжегини сора, даш эдейин! Эмма бу яшлар...

Пайтык. Би бизиң театрың яшлары ичиңи якып, дишиңи дөкжек атаңанәлетлер!

Огулла. Бейле түнт, көрзехин, надан, бисоват пеләкетлер нәдип дөрәйдикә?

Хожа. Алла тарапындыр! Бейле нетиказа яшлары окадыба-а етишдирип болмаз!

Кыят. Би яшларда жогапкәрчилик, профессионал борч, халыпа хормат, этика-эстетика диен дүшүнжелер ёк.

Пайтык (*зала яңсы*). Өзлерем ахлаксыз, азгын...

Огулла (*зала яңсы*). ...харамы, хелейбаз эххенекококлар!

Селим Хайдарович гелйәр, ол Кыят хем Хожа билен гужаклашып гөрүшйәр.

Селим Хайдарович. Салам!... Салам!...

Кыят. Селим Хайдарович! /өр-гөкден гелйәр/ Сиз нире, велят театры нире?

Хожа. Селим Хайдарович, жаң эден болсаңыз, мынасып гаршылардык-да...

Селим Хайдарович. Кыят Кепбанович, Хожажан, көп-көп саг болуң...
/сумкасындан бир петде кагыз чыкарып. Ынха, бу дачада биле ишлән вариантымыз! Бу болса сиз гайдаңызсоң, өзүмизин янадан хер бир сөзи, хер бир жүмлэни сынтгылан вариантым... Кәмиллигин чэги ёк дийлени-дэ! Ынха менин пикиримче комедия инди кәмил, гөвнежай комедия болды...

Хожа. Селим Хайдарович, гелинлер сизин дачаңызда он гүнлөп комедияның үстүндө ишләннимизе мүнкур... Олар бизи габанып...

Селим Хайдарович (гүлйәр). Гелинлер габанян болса сөййэндирлер...

Кыядың габыл телефоны жырлар, ол «багышлаң» диен ахеңде, чете чекилип пессай гүрлөшйәр. Селим Хайдарович хем чете чекилип сумкасындан бир зат агтаряр. Огулла сола середип бегенйәр.

Огулла. Вай, ханха маңа лак атып, гөз гыпан йигренжи гелйәр!

Пайтык (сынлар). Огулла, ол оглан гаты яш дэлми?

Огулла. Вай, яш болуп, он секизем яшан дэлдир өйдйэмиң?

Пайтык. Он секиз яшандыр, йөне саңа яш дэлми?

Огулла (гызяр). Вай, дул хелей хөкман гарры-гурта бармалымышмы?

Сола середен Пайтыгың йүзүне йылгырыш чайылар.

Пайтык (дүнийэни унудып). Охо-хо! (айдыма башлар) Бас гадам дидэм үстүне-хей, гар басан аяжыкларың-эй, дар басан аяжыкларың-эй, Огулбег-эй!

Сахнадакылар сага бакып, горкуп хушерилишйәр, себәби сагдан силкмели, гырмыз донлы, гушагы әпет ханжарлы, йүзүни сакгал-мурт басан Биринжи йигит - Узукжәмал, Биринжи гелин - Дөвлет гелйәр. Солдан иң соңкы модада гейнен Икинжи йигит Керешме, Икинжи гелин - Гаммар гелйәр. Хеммесем әпет, овадан гара әйнекли. Йигитлериң икисиниңем сапанчасы бар.

Биринжи йигит. Ханы шол ахлаксыз хелейбаз!

Ики газаплы йигит Пайтыгың алкымына баряр, Пайтык үм билен горка-горка Кыяды гөркезйәр, икиси аңк болуп дуран Кыядың алкымына дыкылар, Кыят горкусына Хожаны гөркезйәр. Олар Хожаның янына баряр, Хожа йыгрылып ере гирип баряр.

Икинжи йигит. Ханы Хожа кантуш атлы гуррумсак?

Хожа (сакавлан). Кантуш өлди...

Биринжи йигит. Ханы Кыят Кепбан атлы некгенде?

Хожа (сазанаклап, сакавлан). Кыят Кепбан өлүп билмән чабаланып ятыр!

Икинжи йигит. (Хожаны сынлап). Хах-хах-ха! Би эшекясыга середиң-ә! Би эшекгарна середиң-ә! (икинжи гелне). Сен муңа адам дийип ашык болдуңмы? Артист дийип ашык болдуңмы?... Би маймының сени алданам говы болайыпдыр! Би гуррумсага әре чыканда бүтин өмрүне өлөр йөрердин, өлөр йөрердин!

Биринжи йигит (Кыяды сынлап). Вай, вай, би гарантга бакың-а! Вай, вай, би ышарада бакың-а! Булар ялы хыз-харамыдан алданып (биринжи гелне) гарагың ниреде сениң?!

Биринжи гелин (Әжеше). Айжын!

Икинжи гелин (Шейда). Акдабан!

Огулла (жынсы үйтгейәр). Театр бизин ыбадатханамыз! Театр - кераматханамыз! Кераматлы ере гелип... Чозуң-ай некгенделериң үстүне!

Огулла бир гелниң, Пайтык икинжи йигидиң, үстүне товусяр. Шейда, Эжеш дагам бейлекилериң үстүне бөкйәр. Гык-бак, якатутды сөвеши башлайр. Гох-галмагал. Аял артистлер ики гелни богалап, арасына аляр, олар гелинлериң башына дүйрленен сачындан пенже уруп гыгыряр. Париклер оларың элине гелйәр. Хожә ики йигит билен сөвешйәр, кимсиниң әйнеги гачяр, силкмеси гачяр. Кыят, Пайтык, Эжеш, Шейда, Огулла аңк боляр, себәби оларың йигит дийип сөвешип йөрени Узук билен Керешме, гелин дийип уришаны Дөвлет билен Гаммар.

Дөвлет, Гаммар, Керешме, Узук, Пайтык, Огулла дагы вахахайлашып гүлүшйәр. Кыят, Хожә, Шейда, Эжеш дагы йүзүни эгишип гүлүбем биленок, аглабам. Селим Хайдарович аңк болуп дур.

Пайтык. Хах-хах-ха. Кантуш бег, бай-бай Керешме гыз билен дөвүш гурдуң-ов!

Кыят. Аперин, яшлар, аперин!

Хожә ере гачан ики сапанчаны алып, дивара гарадып, гөзлерини юмуп атяр. Сапанчалар чилим отланян чакмак экен, ялын чыкяр.

Хожә. Хах-хах-ха.

Шейда (*Хожә тарап йөнелйәр*). Вай-вай, Кантуш, ене маңлайымдан чыкайдыңмы?

Эжеш (*Кыядың янына барып*). Өлен йүрегим янадан жана геләйдими?

Огулла. (*гүлйәр*). Пайтык хан, сениң Огулбег дийип ашык болуп йөрениң!...

Пайтык. Хей-хей, Огуллажан, акыллыжа бол, ёгсам мен саңа өйленер отурыбийрин!

Огулла. Ёк, сен акыллыжа бол, ёгсам мен сени кантушың гүнүне дүшүрерин!

Пайтык (*дызына чөкйәр*). Огуллам, мени кантушың гүнүне дүшүр!

Дөвлет. Хей-хей, бинобат ара сокулмаң! Узукжемалым, ханы горкмаңы гой, гезегимизи алдыраймалы! Гой дийән мен саңа горкмаңы!

Узук. Той пулуңы жемледидиңми? (*Дөвлет баш атяр*).

Кыят. Яшлар, яшлар, асыл сиз үсти басырылгы генжи-хазына экениңиз-ә!

Хожә. Асыл сиз алавлап дуран аташ экениңиз-ә!

Кыят (*дызына чөкйәр*). Аперин яшлар, мен сизиң талантыңызың өңүнде дызыма чөкйәрин!

Хожә (*дызына чөкйәр, башыны эгйәр*). Биз сизиң зехиниңизин өңүнде башымызы эгйәрис!

Дөвлет. Халыпалар, гөдек ойнумызы багышлаверин!

Огулла. Бай-бай томаша бол-дов!

Пайтык. Ынха, муңа оюн диерлер!

Огулла. Ынха, муңа хақыкы оюн диерлер!

Дөвлет. Халыпалар, инди ойны чына яздырярис! Гаммар Керешме гыз билен тоюң өңүни башлаяңыз!

Гаммар. Ёк, достум, Керешме икимиз энтек яшлыгың, ышк-хесериң гойнунда ййнап, дүйәнниң эшретини гөржек!

Дөвлет. Хай миллет, Дөвлет билен Узукжемалың тойына гелиң-эй!

Пайтык. Хай, халайык, Огулла билен Пайтыгың тойына гелиң-эй!

Огулла. Тамадаңыз билен! Пайтыгың тамадалыгы тамам!

Хожә. (*Шейданың голларындан тутуп, танс эдип айдыма башлайр*). Той-той...

Сахнадакы әхли гахрымман өз жүбүти билен танс ойнап айдым айдыр.

Яшлар хем халыпалар дөвре гурап «Галкын, юрдум» айдымыны айдыр.

Галкын, юрдум, галкын, юрдум,

Чүвен чагы багтың, юрдум!
Гүл яшайшың хөзүрини
Гөрийәр эзиз халкым, юрдум!
Гүнлеримиз шатлык-шовхун,
Гижелермиз айдым, юрдум!

Леззет сенде, эшрет сенде,
Гөвүнлермиз сейрандадыр.
Гүл Ватана эдйәс сежде,
Жигер-жанлар хейжандадыр.
Ёллар багтдан багта баряр,
Түркмен дәвлет-дөврандадыр!

Хер бинасы, ымарады
Ак мермерли көшкден, юрдум!
Той-байрамы дабаралы,
Ховаң энвер-мүшкден, юрдум!
Галкынышың мивеси сен,
Аслы сөйги-ышкдан, юрдум!

Гүл диярым гүле чүмсин,
Түркмениң боз аласында.
Гүлки-гүлдир, гүлки-Гүндир,
Аршың-күрсүң арасында.
Юрдум бакы учмах болсун,
Президентиң саясында!

Перде.